

STEVEN SPIELBERG DIGITAL YIDDISH LIBRARY

NO. 04459

MOSHEH'LES KINDERYORN

David Kassel



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

דינעזאן - שול - פארלאג.

יונום = ביבליאטעק.

דור קאמפל.

משה' לעם
קינדעריארן.

ארויסגעגעבן

פון „צענטראלן דינעזאן-שול-קאמיטעט“



ווארשע, תרפ"א.

BIBLIOTEKA DLA MŁODZIEŻY

:: :: :: DAWID KASSEL :: :: ::

:: MOJSZELES KINDERJORN ::

Wydawnictwo Szkolne im. Dynesona

:: :: :: Warszawa—1921. :: :: ::

:: Druk. „FENIKS”, R. Wileńskiego, Graniczna 14. ::

ערשטעס קאפיטל.

גוט איז זומער נישט גיין אין חדר צוליב רבי-געלד, באקן זיך אויף דער זון, ליגן שעדנווייז אין טייך, ארומטרייבן זיך מיט יינגלעך, עסן הארטע גרינע עפל, ווארפן שטיינער אין פרעמדן זענסטער, ארויפכאפן זיך אויף א פור בשעת דער פורמאן זעט נישט, שפילן זיך מיט א הינטל, האדעווען טויבן, צעשלאגן זיך זיט א וואס ווייניקער און וואס ווייניקער שלאפן.

גוט איז אויך צו ליגן זומער מיטן פנים ארויף אויף א ברייט פעלד מיט זאנגן, אין שכנות מיט די שטילע בלאע קארנבלימלעך און זיך אן מחשבות צוהארן צום ווייטן סקריפ פון א וואגן, צום טרוקענעם און פרייליכן טשוויטשערן פון פייגל, צום באסיקן זשומען פון בינען, צו דער לאכעדיקער זאווערוכע פון פראשן-קולות, צום פארטראכטן אפגעזאקטן האוקען פון א ווייטן דארף-הונט און צו די טויזענטער-טויזענטער קלאנגען אין גראז און אין די קארן און אויפ'ן שטויביקן וועג און אויפ'ן בלאען הימל אפילו.

נאר גוט איז אויך אויפצושטיין גאר פרי, אויפרייסן.

ווי משה'לע, ברייט די אויגן און מיט א פארצאפלט הערצל ארויסקוקן דורכ'ן קליינעם פענסטערל אויף גאָטס ליכטיקער וועלט. מען דארף זיך נישט אַנטאָן, מען באַדאַרף זיך נישט וואָסן — מען דארף גאָר קוקן.

עס מאַכט נישט אויס, וואָס דער הויף איז גרויס און אַריס און וויסט, אָן ביימער און אָן גראַז. עס איז גענוג דאָס היל' צערנע הייל מיט'ן מאַך-באַוואַקסענעם דאָך, וואָס שטייט אַנטקעגן משה'לעס פענסטערל, און דער לאַנגער גראַער פאַרקאַן, וואָס ציט זיך דערביי, און די שטיקלעך גלאַז, וואָס לייכטן = אַרויס ווי וויסע פייערלעך פון דער ערד, און דאָס פייגעלע, וואָס פליט פריילעך אַדורך מיט אַ טרוקענעם שטרוי אין שנאַבל, און דער בלאַער הימל, וואָס הענגט אין דער הייך ווי אַ פונאַל-דערגעפנטער בלאַך = זיידענער שירם, און די זון, וואָס פליצט מיט בלענדענדיקן ליכט. דער גאַנצער הויף טובל'ט זיך אין וואַרימען גאַלדענעם ליכט, און מער ווי דאָס באַדאַרף מען נישט. וואָרום אַז עס איז דאָ זון אויפ'ן הימל, איז נישטאָ קיין גויט אויף דער וועלט, איז אַליץ גוט.

משה'לע וואָלט לאַנג געקוקט דורכ'ן פענסטערל, אַלע טאָג מיט דערנעלבער נייגיריגקייט און דורשט, ווען נישט די מאַמע, וואָס שלעפט אים פאַר'ן הענטל — ער זאָל זיך אַנטאָן, וואָסן און דאַוונען, און ווען נישט שיינדעלע, וואָס שמייכלט פון ווייטן אין גאַלד פון דער זון.

שיינדעלע איז שוין לאַנג אויפ'ן הויף. זי שטייט-אויף זייער פרי. דאַוונען דאַרף זי נישט. אַמאָל גייט זי פאַרביי דאָס פענסטערל, זוכט כלומר'שט עפעס אויף דער ערד און פאַרשווינדט באַלד הינטער דער שטוב. אַמאָל הערט זיך ווי זי זינגט ערגעץ פון אַ ווינקל הויף. דאָס שטימעלע איז יונג, דין און וואונדערלעך זיס. גאָר משה'לע מוז דאַוונען. דאַוונען מוז ער, נישט גאָר צוליב דעם וואָס די מאַמע הייסט, אָבער אויך צוליב דעם וואָס ער אַליין וויל עס. משה'לע איז פון נאַטור זייער אַ פרום יינגעל און האָט זיך זיין פאַרשטעלונג וועגען גאָט. אויפ'ן הימל זענען דאָ גאַלדענע פאַלאַצן און גאָט זיצט אין דעם שענסטן פון זיי. ווי שוין

דאַרף עס זיין, ווען אַזאַ קליין צען = יעריג ינגעלע שטייט אויף דער ערד און דאוונט פאַר גאַט, וואָס זיצט אויפ'ן הימל אין אַ גאַלדענעם פּאַלאַץ? קוקט גאַט אַראָפּ פּונ'ם גאַלדענעם פּאַלאַץ צו זעם ינגעלע אויף דער ערד און שמייכלט, ווי אַ גוטער טער פּאַטער, וואָס איז שטאַרק צופּרידן מיט זיין קינד. נאָר זומער טוט משה'לע עבירות און די ערשטע און גרעסטע פון זיי איז די, וואָס ער דאוונט שלעכט און איילנדיק. גאַט זיצט טאַקי אין גאַלדענעם פּאַלאַץ און קוקט אַראָפּ, אָבער ביי משה'לען לויפן אין דאוונען די געדאַנקען און עס ווילט זיך זען שיינדעלען און זיין אין דרויסן. פאַראַן נאָר איין סגולה דערצו: שטעלן זיך אין אַ ווינקל, אויפהייבן די אויגן צום הימל און אָפּזאָגן מיט האַרץ און מיט אַ ריינעם קאַפּ, אָן זייטיקע געדאַנקען, אַ קורצע תּפּילה, מיט יידישע ווערטער, וואָס ער האָט איינמאַל, אין אַזאַ מינוט, פאַרפּאַסט.

און די תּפּילה איז אַזאַ:

„רבּונו = של = עולם! זיי מיר מוחל. איך האָב דיך ליב ווי מיין טאַטען און מאַמען און נאָך ליבער, און איך האָב פאַר דיר מורא. היינט דאוון איך נישט גוט, דערפאַר וועל איך היינטיקן טאַג קיין שום עבירה נישט טאָן. גאַטעניו, איך האָב דיך ליב, ווי דער ווילנער גאון האָט דיך ליב געהאַט“.

טיפּ אין האַרצן פּילט משה'לע, אַז אָט די קורצע תּפּילה, וואָס איז אַ סוד און קיינער ווייס ביי אים נישט פון איר, האָט אפשר מער וואָג ווי דאָס גאַנצע לאַנגע דאוונען. טיילמאַל דאַכט זיך אים, אַז גאַט הערט זיך = צו צו יעדעס וואָרט זיינס און איז אים מוחל. דעמאָלט דערפּילט ער צו גאַט נאָך אַ גרעסערע ליבע און אויפ'ן האַרצן ווערט וואונדערלעך לייכט. די דאָזיקע לייכטקייט איז אויך אַ פיזישע: פּונקט ווי אַ שווערע לאַסט וואָלט אים אַראָפּגעפּאַלן פון קאַרק.

איצט איז ער אינגאַנצן פּריי. אָפּגעטרונקען טיי, לאָזט זיך משה'לע אַרויס אויפ'ן הויף, און דאָ באַגעגענען זיך צוויי קינדער—א ינגעלע מיט אַ מיידעלע. דאָס ינגעלע האָט פאַרטראַכטע גראַע אויגן, אַ דין העלדזל און דינע הענטלעך. זיינע באַוועגונגען

זענען צוריקגעהאלטענע און אָנגעשטרענגטע, ווי ביי אַ מענטשן, וואָס טראַכט אַטך. דערפאַר איז דאָס מיידעלע דורכאויס שמייכל, אויגן = גלאַנץ און באַוועגונג. די אויגן אירע זענען אויך גראַע, אָבער שטראַלנדיקע, שמייכלענדיקע און האַרציקע, און ברעמען האָט זי ווי האַלבע רייפלעך, און דינע פרישע ליפלעך, פונקט ווי אויסגעשוירענע פון עפעס אַ רויטען שטאַף און פון קליינעם יונגן שטערן לויפן אַהינטער טונקעלע כוואַליעס האַר און ענדיקן זיך אין צוויי צעפלעך אויפ'ן רוקן.

שיינדעלע באַגעגנט אים פּראַסט און האַרציק.

— אַ!— שרייט זי אויס— אַזוי שפעט אויפגעשטאַנען.

אָבער משה'לע בייגט-איין דעם קאַפּ און זאָגט שטיל אַרויס:

— נעכטן אין אַוונט איבערגעלייענט אַ ניי ביכעלע. „דער

שרעקלעכער מערדער ריכאַרד“...

— מיט אַ וואָלד?

— מיט אַ וואָלד.

— און מיט גזלנים?

— און מיט גזלנים.

— וועסט מיר עס אויך איבערלייענען?

— נו, אַוודאי.

— ווען?

— היינט אין אַוונט.

פאַמעלעך, אומבאַמערקט גייען ביידע אַרויס פון הויף אין

גאַס אַריין.

זיי ריידן נישט, נאָר דאָס שווייגן גיט זיי דאָס אייגענע,

וואָס אַנדערע דאָס ריידן. זיי פאַרשטייען זיך מאַדנע גוט צווישן

איינאַנדער און לייכט איז זיי אויף דער נשמה. צווישן זיך שפילן

זיי זיך זעלטן און שולדיק דערין איז אייגענטלעך משה'לע. שיינ=

דעלע וואָלט זייער געוואָלט שפילן טאַנצן, זינגען, אויפפירן זיך

אַזוי, ווי אַלע צעניעריגע מיידעלעך פירען זיך אויף. נאָר משה'לע

האָט ליב ערנסט, חלומות, מעשה-ביכלעך און שווייגן. און שיינ=

דעלע איז נישט-וויילענדיק אונטערגעוואָרפן זיין ווילן. שיינדעלע

מיינט, אַז משה'לע איז זייער אַ קלוגער און זייער אַ געראַטענער

און זי דארף אים פאלגן און הערן. משה'לעס ערנסטקייט איז אָבער נישט די ערנסטקייט פון אַ גריבלער אָדער פון א שווערן כאַראַקטער, נאָר פון פרייהיגן אומעט, פון פילן די פאַרב פון די הימלען, פון ציטערן פאַר די בלאַסע קאַלטע לבנה-שטראַלן, וואָס ווירקן אויף אים אומפאַרשטענדלעך, פון בלוט-אַרימקייט און פון סתם בענקשאַפט. דאָס האַרץ בענקט ביז טרערן און טיילמאָל, אז קיינער זעט נישט, וויינט ער טאַקי אָן אַ שום סיבה.

— משה'לע, פּרעגט פּלוזלינג שיינדעלע— אָט דער ריכאַרד, וואָס דו האָסט מיר געזאָגט, איז טאַקי זייער אַ שרעקלעכער מערדער? ...

משה'לע קוקט צו אַ שפיץ פון אַ ווייטן בוים, וואָס זעט זיך אַרויס הינטער אַ דאך פון אַ הייזל. דער בלאַזער הימל רוט אויפ'ן שפיץ בוים און משה'לען דאַכט זיך, אז דאָרט לאָזט זיך אַראָפּ דער הימל. כאַטש ער ווייס, אז דאָס איז נישט אַזוי, אַז ער האָט זיך שוין פיל מאָל גענאַרט דערמיט, פונדעסטוועגן האָט ער אומגעווינער ליב צו זיין גענאַרט און גאָר גערן נעמט ער עס אָן פאַר אַן אמת. אויב דאָרט לאָזט זיך ווירקלעך אַראָפּ דער הימל, מוז דאָרט זיין אומגעוויינלעך גוט און שיין.

נאָר שיינדעלעס פּראַגע צעשלאָגט אים די רעיונות.

— ווער, ריכאַרד?— רייסט ער אָפּ די אויגן פונם הימל מיט'ן שפיץ בוים— ריכאַרד איז דווקא געווען אַ גוטער מענטש ... וועסט הערן ...

משה'לע וויל איר שוין אויפ'ן אָרט דערציילן, ווער ריכאַרד איז געווען, נאָר צו וואָס ריידן, אַז ער וועט עס איר לייענען אין אַוונט, אַז דער הימל לאָזט זיך דאָרט ווייט אַראָפּ אויפ'ן שפיץ בוים, אַז שיינדעלעס האָר זענען פאַרגאַסן מיט זון, אַז אין גרינעם הויז, דאָרט ביים רייכן טאָטער, שפילט מען אויף אַ פידל און אַז עס וועט נאָך אַזוי לאַנג זיין זומער און זומער. פון חדר איז ער פריי, און גאָט איז אַ גוטער, און טאָן דאָרף מען, דאַכט זיך, גאָרנישט, און אַ ביכעלע איז שטענדיק פאַראן אונטער'ן האַנט און שיינדעלע וואוינט אַ טיר נעבן אַ טיר.

דוד קאסעל

—שיינדעלע, פרעגט יער פלוצלינג—וואָס האָסטו לײַב; טאָג
צײַ נאַכט?

שיינדעלע ענטפערט האַסטיק, מיט אַמאָל, נישט געטראַכט:
—טאָג.

—און איך: נאַכט... — זאָגט ער נישט = פעסט אַרויס און
ווישט = איבער דעם שטערן מיט'ן דינעם הענטל, ווי אַ דערוואַק=
סענער מענטש.

צווייטעס קאפיטל.

אויפ'ן טונקל-בלאָען הימל גליטשן זיך אַרויס דריי שטע-
רנדלעך, פונקט ווי דריי גאַלדענע פליגעלעך, וואָס שפילן זיך
איבער אַ גרויסן רוהיקן ים, און די קליינע פענסטערלעך ביי
שינדעלען אין שטוב זויגן די קילע אָוונט-לופט, ווי אַ מענטש
מיט קראַנקע לונגען. אויפ'ן הויף דרייען זיך אַרום יידן און
ווייבער און קינדער, פונקט ווי ביי זיך אין שטוב, האַלב-נאַקעטע,
מידע און פאַרשמועסטע. מאַנכע שטייען אין קופּקעלעך, מאַנכע
רוקן זיך אַרום ווי שאַטנס און אַנדערע זיצן אויף דער ערד מיט
אַפענע הערצער, מיט אַרויפגערוקטע היטלען, אַנגעשפּאַרט צו
אַ וואַנט, פונקט ווי וואַנדערער ערגעץ אין אַ וואַלד גאָך אַ לאַנגער
און שווערער נסיעה. דאָס זענען אַלץ שכנים—מענטשן, וואָס
וואוינען אין די קליינע דירה'לעך פון דעם גרויסן הויז מיט די
פאַרווייניגע פענסטערלעך. דער גרעסטער טייל פון זיי וועט
שלאָפן אויפ'ן הויף, אונטער'ן פרייען הימל, און דאָס גיט צו דעם
הויף עפעס אַ היימלעך און אומגעוויינלעך אויסזען. נישטאָ קיין
באַזונדערע געזינדן, קיין צעשיידטע משפחות. דער הויף, דער

גרויסער זומערדיקער הויף האָט זיי אַלעמען פאַראייניקט, און עס דאַכט זיך אַז אַלע געהערן צו איין משפּחה, וואָס וואוינט ווי אַ גרויסער לאַגער אונטער דעם פרייען הימל מיט די דריי שטערנדלעך = פּריגעלעך.

שיינדעלעס מאַמע איז אַ ברויט-בעקערין, און ביי זיי ווערט מען נישט נחפעל פון היץ, פון אַ הייסן טאָג. זיי האַלטן נאָר אָפּן די פענסטער און גייען זיך נישט אָפקליין אין דרויסן. שיינדעלעס מאַמע, פּאָיע, וואָס אַזוי הייסט אויך משה'לעס מאַמע, איז אַן אויסגעטריקנטע יודענע מיט יונגע אויגן, אַ מת מיט אַ לעבעדיקן וואַרימען שמייכל, און זיצן נעבן איר, אָדער עסן דאָס וואָס זי דערלאַנגט, אָדער באַקומען פון איר אַ גלעט, אָדער זיין דערוואַרעמט פון איר שמייכל, איז זייער אַנגענעם. זי האָט אויך לייב מעשה-ביכלעך, תּחינות, יציאת מצרים, חנה'ן מיט די זיבן קינדער און משה'לען. פאַר משה'לען גרייט זי שטענדיק אָן אַ גוטע זאָך צום עסן, גיט אים אָפּ דאָס שענסטע אָרט ביים טיש און טענטרט זיך אַרום אים, ווי אַ גוטע און האַרציקע מאַמע. אַמאָל פאַרגעסט זי זיך און לויבט אים אין די אויגן:

— נישטאָ אַזאָ וואויל קינד...

דעמאָלט ווערט משה'לען אי פריילעך, אי אומעטיק און ער לאָזט אַראָפּ די אויגן. ער שפירט אויך, אַז ער איז אַ וואוילער. נאָר אין אַן אַנדער אָרט האָט ער באַדאַרפט זיין, צווישען אַנדערע מענטשן זיך האַדעווען און וואַקסן און לעבן.

משה'לע איז שוין לאַנג געקומען און האָרט אַ גראָ ביכעלע אין האַנט. דאָס ביכעלע איז נישט מער און נישט ווייניקער ווי דער שרעקלעכער מערדער ריכאַרד, אָבער משה'לע קאָן נישט אָנהויבן לייענען, ווייל די אַלטע פּאָיע איז פאַרנומען. זי וויל אויך הערן. אָן איר טאָר מען נישט לייענען. פון קיך קומט אַריין שיינדעלעס ברודער דער משוגע'נער, וואָס שלאָפט הינטער'ן אויוון, עסט פון אַ טאָפּ, קלאָפט זיך אַ גאַנצע נאַכט מיט אַ פינגער אין שטערן אַריין און האָט נאָר דריי ווערטער: איז אַז איז. קיינער ווייס נישט דעם טייטש פון דעם און וואָס מיינט ער דערמיט. פון שטערן ביז'ן מויל איז ער געראַטן אין שיינדעלען:

ער האָט אויך גראָע גוטע אויגן, ווי שיינדעלע און איר פאַמיליע, אָבער ווייטער גייען שוין שטריכן פון אַ משוגענעם: דאָס מויל צעקרימט, דער האַלדז לאַנג און אויסגעבויגן, די האַר פון באַרד ערטערווייז אויסגעריסן. נאָר שמייכלען האָט ער לייב, און אַז ער רוקט זיך צו לאַנגזאַם און מיט זייער שטילע טריט צום טיש, שמייכלט ער צו משה'לען קעלביש און וואַסערדיק און ברומט שטיל אַרויס:

— איז אַז איז... איז אַז איז...

משה'לע באַצאָלט אים אויך מיט אַ שמייכל און פילט בעת-מעשה, אַז נאָר דאָ אין שטוב איז אים גוט, דאָ נעבן שיינדעלען און נעבן דעם משוגענעם ברודער, נעבן דער אַלטער אויסגע-טריקנטער פּאָיען, אין די קליינע צימערלעך ווי קעסטעלעך, און אין דעם מחייה'דיקן ריח פון פרישן ברויט. און נישט איין מאָל אין אַזאַ מינוט טראַכט זיך אין אים אַזוי לייכט און שטיל, פונקט ווי ער וואָלט געהאַלטן צוגעמאַכט די אויגן, וועגן דער מאַכט פון עלטערן און פאַרוואַס זאָל אַ קינד נישט קאָנען איבערגיין פון די אייגענע עלטערן צו אנדערע? פאַרוואַס זאָל ער נישט טאָרן זיין שיינדעלעס אַ ברודער און פּאָיעס אַ זון? פאַרוואַס קען מען אַלץ אין דער וועלט איבערטראָגן, איבעראַנדערשן, איבערשטעלן, איבערמאַכן, און דאָס נישט? און אים דאַכט זיך, אַז גוטסקייט שטיקייט און שלום-בית זענען פאַראַן נאָר דאָ אין שטוב און קוקן דאָ אַרויס פון אַלע ווינקעלעך.

דאָס לייענען הייבט זיך אָן, ווען פּאָיע ענדיקט איר אַרבייט און זעצט זיך אַוועק ביים טיש ווי אַ הויפּן מענש, אַן איינגעשרומ-פענע, אַן אויסגעטריקנטע, אַ בינטל שאַרפע ביינער, מיט יונגע אויגן, מיט אַ טיכל אויפ'ן קאַפּ און די עקן פאַרבונדן אונטער'ן האַלדז. זי זיצט און הערט מיט דעמזעלבן אויסדרוק פון אויג, ווי ביי שיינדעלען, נאָר שיינדעלע איז יונג, פריש, מילך און בלוט, און די ליפלעך אירע זענען אַזוי ווי אויסגעשוירענע פון עפעס אַ רויטן שטאַף. משה'לע לייענט פון דעם שרעקלעכן מער-דער ריכאַרד, וואָס האָט זיך אַרומגעשלעפט איבער ווילדע וועלדער און פוסטע פעלדער מיט אַ באַנדע גולנים. דער דאָזיקער מערדער

איז געווען שרעקלעך דרייסט, מוטיק און בייז, דאך האָט ער געהאַט אַ האַרץ אַ גוטס, און אַרימעלייט פלעגט ער שאַנעווען. די שפראַך פון ביכל איז א שרעכטע, אַ פאַרקריפלטע, נאָר מען באַדאַרף האַרען ווי אַזוי משה'לע לייענט. די אומגעלומפערטע ווערטער און זאַצן באַקומן אין זיין לייענען בלוט און לעבן, און ביי דער שטילקייט פון די צוהערער דאַכט זיך, אַז דאָ, ערגעץ דערביי, אָטעמט ריכאַרד מיט זיינע שרעקלעכע גולנים און זיי קוקן-אַרויס מיט פייערדיקע אויגן. און משה'לעס קול גיסט זיך און גיסט זיך אין דער שטילקייט, ווי אַ קלאַר וואסער. דאָ איז דער קול ווייך און האַרציק ווי אַ תפילה, דאָ צעוואַקסט ער זיך ווי אַ געוויטער, און דאָ פליסט ער גלייך און איינטאַניק ווי מוסר. אַמאָל שעפטשעט ער און בעט זיך ווי אַ קינד, קוים צום הערן. ביי דער אַלטער ווייזן זיך טרערן אויף די אויגן און ביי שיינדע-לען צייטערן די אויסגעשוירענע ליפעלעך.

משה'לע פילט, אַז דאָס לייענען-איז זיין האַרץ. זיין האַרץ איז דאָס שולדיק. זיין האַרץ בעט זיך, זיין האַרץ געוויטערט, זיין האַרץ פאַלט-אין און שעפטשעט. דאָס האַרץ זיינס רעגירט מיט'ן קול. און בשעת ער ענדיקט, איז נאָך לאַנג שטיל-און ביי די צוהערער קוקען שטייף אַרויס די אויגן פון אַנשטרענגונג, פונקט ווי זיי וואָלט נישט געלייענט געוואָרן, נאָר זיי האָבן אַליין ערשט איבערגעלעבט אַ גרויס געשעעניש. איינמאָל, בשעת שיינדעלעס טאַטע, אַ פרומער ייד, איז גראָד פאַרבייגעגאַנגן און זיך צוגעהערט צופעליג צו משה'לעס לייענען, איז ער בידן סאַמע סוף געבליבן שטיין אומבאַוועגט, מיט'ן קאַפּ אויף אַ זייט און מיט די אויגן פאַרקוקט אין איין פינטל, און אַז משה'לע האָט געענדיקט, האָט ער אַ צי געטאַן מיט די ליפן, אַ דריי געגעבן מיט'ן קאַפּ און אַרויסגעזאָגט:

— לייענן אַביסל... נשחומם צו ווערן...

און איז אַוועקגעגאַנגען, שאַקלענדיק אַלץ מיט'ן קאַפּ. נאָכ'ן לייענען פילט משה'לע אַלעמאָל קאַפּשמערצן און האַרץ-קלאַפּעניש, און עפעס נעבעלדיקס שווימט פאַר די אויגן. אָבער שיינדעלע האַלט אים ביי די הענטלעך און קוקט אים אָן מיט

אומרוהיקע פּאַרטיפּטע אויגן. זי קוקט אים אָן און זעט אים אָבער נישט. זען זעט זי ריכאַרד'ן און דעם וואָלד און באַגול'טע מענטשן און נאַכט צווישן וואָלד-ביימער און וואָלד-סודות. און עס קלאַפט איר דאָס הערצל און מחשבות שפּרינגן איר איינע איבער די אַנדערע. צי געפינט זיך אפשר אַמאָל נישט, דאַכט זיך איר, דאָס הייזעלע, וואו זיי וואוינען איצט, אין אַ געדיכטן וואָלד און צי דרייט זיך דאָ נישט אַרום ריכאַרד מיט זיין באַנדע? צי פּאַלט ער איצט נישט אָן, צי שיסט ער נישט אין אַן איינזאַמען דורכ-פּאַרער? וואָרום ריכאַרד, נאָכדעם ווי משה'לע האָט וועגן אים געלייענט, לעבט געוויס, ער איז דאָ אויף דער וועלט, ווי עס איז דאָ משה'לע און די מאַמע און דער טאַטע און דער משוגענער ברודער. צי זענען אַמאָל נישט די שכנים, וואָס דרייען זיך אַרום איבער'ן הויף, גולגים, מערדער, באַנדיטן, רוצחים פון ריכאַרד'ס באַנדע?

שיינדעלע דריקט אים שטאַרקער די הענטלעך און טיפּער און טונקעלער ווערט איר קוק. און זיין בליק פּאַלט-אַריין אין אירן, און עפעס גיט זיך אים איבער פון איר צו אים, און הייס אַרום די שלייפן ווערט אים, און די נעפלען ווערן גרעסער, און אים דאַכט זיך, אַז פּליגלען הייבן אים ביים רוקן זאכט און שטיי, און לאַנגזאַם נידערט דער באַלקן צו דער ערד. נאָר די אַלטע פּאַיע קומט-אַן פון קיך מיט עפעס אַ מאַכל און באַלד קלינגט אַ טעלער, אַ לעפל אויפ'ן טיש, און דער פישוף ווערט צערונען. צוריק שטוב, ווי געווען, דער באַלקן נידערט נישט, פון אַ ריכאַרד איז קיין זכר נישטאָ. עס איז נאָר דאָ אַ משה'לע און אַ שיינדעלע, און עס הערט זיך פּאַיע'ס קול:

— אָט איז אַ נחת... פּאַיע ווייס דאָך גאַרנישט, וואָס פאַר אַ יונגל זי האָט... אַי לייענסטו, מיין קינד... צו צוקערן יעדעס וואָרט...

קיין שום ניס איז נישטאָ אין אירע רייד. אַלע טאָג דאָסזעלבע. אַלע טאָג שיט פּאַיע מיט אַזוינע ווערטער, אָבער משה'לען פּאָכן זיי ווייך איבער די באַקן, ווי אַ מחייה'דיק ווינטעלע.

און אז פאיע גייט שוין אוועק צו זיך אין פינסטערן און
איינגן קעמערל שלאָפן און אז פון דאָרטן הערט זיך נאָך
צוזאמען מיט אַ סקריפּ פון אַן אַלט בעט, ווי זי רעדט אזוי ווי
פאַר זיך וועגן משה'לעס מעלות, גייט משה'לע מיט שיינדעלעך
אַרויס אויפ'ן הויף. אַ בלאָער הימל מיט גאָלדענע טאַנצנדיקע
קנעפעלעך באַגענט זיי פון אויבן און אויף דער ערד זענען
אויטגעלייגט וואַרימע שאַטנס, און פון די שאַטנס בלייבן אַרויס
עלטערע בערדיקע פנימ'ער מיט צוגעמאַכטע אויגן. אויפ'ן הויף
איז שטיף. מאַנכע פון די שכנים שלאָפן, אַנדערע דרעמלעך
זיצנדיק. ביידע קינדער זעצן זיך אויף אַ קלאָץ.
— וואו קאָן איצט זיין ריכאַרד? — פּרעגט שיינדעלע מיט
פאַרטיפּטע שאַטנדיקע אויגן.

און אז משה'לע ענטפערט נישט, פּרעגט זי נאָכאַמאָל:
— משה'לע, וואו, מיינסטו, קאָן איצט זיין ריכאַרד?
אַבער משה'לעס געדאַנק דרייט זיך אַרום די גאָלדענע
שטערנדלעך, און ער הערט נישט, וואָס זי פּרעגט. אין דער
ווייס-שוואַרצער לופט פון אַ זומער-נאַכט ווערן אים שאַרפּער די
געזיכטס-צוגן, און ער זעט-אויס נאָך בלאַטער, ווי אַלעמאָל.
— אַן יענץ שטערנדל מוז זיין זייער ווייט...—רופט ער
זיך אָן מיט אַ מיד שטימעלע, אַנווייזנדיק מיט'ן פינגער אויף
אַ ווייטן גאָלדענעם פּלעק פון אַ שטערן.
— משה'לע...— זאָגט שיינדעלע פּלוצלינג אַרויס, צורוקנדיק
זיך נענטער צו אים.

— וואָס? ..

— משה'לע? ..

— וואָס?

— מיך שרעקט עפעס...

— נו, — מאַכט משה'לע נישט זיכער, דערפילנדיק ווי די
נאַכט-שטילקייט דערוועקט אין אים גופא אַ מורא — אַ מענטש טאָר
זיך נישט שרעקן. גאָט איז אויפ'ן הימל, גאָט איז אויף דער
ערד. אַט דאָ נעבן אונדז, איז אויך פאַרהאַן גאָט...
נאָר אזוינע ווערטער ווירקן נישט אויף שיינדעלעך. די

שטילקייט פון דער נאַכט איז גרויס, געדיכט און וואַריס, און אומפאַרשטענדלעך בלאָט דער הימל און ניי זעען-אויס די שטערן און אויף דער ערד ליגן בערדיקע יידן, וואָס שאַרכן מיט זער נאָז און וואַרפן נאָך זיך אַ שאַטן. שיינדעלען דאַכט זיך, אַז זי לעבט דאָס ערשטע מאָל אין אַזאַ שטילקייט און זעט דאָס ערשטע מאָל אַזאַ נאַכט. דאָס גיט זיך איבער אויך משה'לען, און ביידע דערנענטערן זיך און ביידנס בעקלעך טרעפן זיך צוזאַמען און ביידנס אַטעם ווערט צוזאַמענגעמישט.

—משה'לען...

—וואָס?

—איך האָב מורא...

—דו וואָלסט געקאָנט אויסזיצן אַ נאַכט אויפ'ן גאַס?—

פרעגט משה'לע שטאַרק פאַרקלערט.

—ניין,— האַזט שיינדעלע אַראָפּ דעם קאָפּ און נעמט זיך

אַרום מיט די הענטלעך ביי דער ברוסט, פונקט ווי זי וואָלט זיך געהיט פון אַן אַנפאַל.

—און זלמן... וויל משה'לע עפעס דערציילן און האַקט

זיך אָפּ.

אים ווילט זיך מער נישט רעדן, ער וויל זיך בעסער

איינפאַסן אין דער שטילקייט, און ער קוקט אַליץ אין דער שטיי-לעך בלאָקייט פונ'ם הימל, אין דעם אומרוהיקן גאַלד און זילבער פון די שטערן און נאָך ערגעץ אַנדערש-וואו, וואָס איז אויסער דעם הימל און אויסער די שטערן, וואו ער זעט מאַדנע פאַנטאַ-סטישע בילדער און געשטאַלטן, וועגן וועלכע ער וועט קיינעם קיינמאָל נישט דערציילן, וואָרום קיינער וועט נישט פאַרשטיין און נישט הערן.

זיצן אין דרויסן קאָן מען אייגענטלעך וויפיל מען וויל

וואָרום זומער, בשעת מען שלאָפט אויפ'ן הויף, שפאַרט מען נישט-צו די טיר. אָבער אַז עס ווערט קילער און די שלאָפן-דיקע יידן ציען אויף זיך אַרויף די אַראָפּגעפאַלענע קאָלדעס און קערן זיך איבער אויף דער אַנדער זייט מיט אַ געדיכטער סאָפּעריי, פונקט ווי זיי וואָלטן וועלן טיפער אַריינקריכן אין דער

דוד קאסעל

וואַרימער שטומער ערד, הייבן זיך אויף ביידע קינדער און גייען
אין שטוב אַריין. נאָר אַז משה'לע טרעט=איבער פאַרזיכטיק די
שוועל פון דער פינסטערער דושנער שטוב, וואָס איז אַנגעפילט
מיט שלאָף און סאָפּעריי, באַפּאַלט אים עפעס אַ נישטניחא'קייט
און אים דאַכט זיך, אַז ער איז שוין דאָ נישט געווען פון יאָרן=
לאַנג, אַז דאָס איז אַ פרעמדע שטוב, מיט פרעמדע אומהיימלעכע
שאַטנס פון פרעמדע מענטשן...

דריטעס קאפיטל.

א מאָדנער ייד איז משה'לעס טאָטע. בשעת ער איז צו-
פרידן, האָט ער לייב צו קויפן געשליפענע פסח'דיקע פוסות סאַמע
נאָך פסח און האַלטן זיי צווישן די פינגער אַנטקעגן דער זון;
און בשעת ער איז נישט אויפגעלייגט, נישט צופרידן, זעצט ער
זיך ביים עק טיש, די הענט אויף די קני, די געדיכטע אַראָפּגע-
האַנגענע ברעמען ביז צונויפגעבויגן, און קוקנדיק אין איין פינטל
אויף דער פּאַדלאָגע דורך די קאַלטע גלעזער פון די בריילן,
טענה'ט ער אַלץ איין זאַך:

— בעי קאַטא, ניע בעי קאַטא... בעי קאַטא, ניע בעי

קאַטא...

פאַראַן נאָך אַנדערע מאָדנע דרכים אין זיין כאַראַקטער,
דהיינו: ער האָט זייער לייב זיך צו חבר'ן מיט קינדער, און דער-
וואַקסענע האָט ער מיינט, אויסער דעם אַלטן זלמן'ען, וועלכען
ער באַגענט טיילמאַל קאלט און טרוקן, סתם אָן אַ שום סיבה,
און אַמאָל וואַרעם און צופרידן, אויך סתם אָן אַ שום סיבה.
קומט דער אַלטער זלמן אַמאָל אין אַזונט, ווי געוויינטלעך, קוקט

אים אָן משה'לעס טאַטע מיט אַזוינע אויגן, ווי ער וואָלט אים קיינמאָל נישט געקאַנט, ווי ער וואָלט אים געזען דאָס ערשטע מאָל אויף זיין לעבן, און גיט אַ זאַג מיט אַ נידעריקן שלעכטן קול: —געקומען... אָנגעטראָגן זיך... נו, וואָס ביזטו געקומען? וואָס, וואָס ביזטו געקומען? גיי אַהיים שלאָפן... און אַמאָל, פאַרקערט, טוט ער זיך געשווינט אַ הייב פון אָרט ביי זלמן'ס קומען, שפּרייט-אויס ביידע הענט אין דער-הייך און שרייט-אויס מיט שמחה:

—א, זלמן... איז דאָ! זלמן... איז דאָ!

משה'לעס טאַטע רופט-אָן זלמן'ען מיט'ן נאָמען און נאָך מיט אַ צולאָג—מיט זייער אַ מיאוס'ן צונאָמען, וואָס יענער האָט מסתמא באַקומען נאָך יינגלווייז. נאָר זלמן באַליידיקט זיך זעלטן אויפ'ן טאַטן, און ער מאַכט זיך גאָרנישט דערפון, ווען דער טאַטע נעמט אים אויף שלעכט. זלמן איז בפּלג אַ קאַלטער און אַ רוהיקער מענטש. לויט זיין מיינונג, באַדאַרף אַ מענטש קיינמאָל פון קיין זאַך נישט נתפעל-ווערן. וואָרום, ערשטנס, פאַסט עס נישט פאַר אַ מענטשן און, צווייטנס, נעמען זיך אַלע אומגליקן פון התפעלות, פון צו-הויך שרייען, פון צאַפלען זיך, גאַפן און באַוואונדערן. רוהיק באַדאַרף מען זיין, קאַלט, געלאַסן און שטיל. דעמאָלט וואָלט די וועלט גאָר אַן אַנדער פנים געהאַט. אויסערדעם, געדענקט נאָך זלמן משה'לעס טאַטן, ווען יענער איז נאָך געווען אַ יינגל און ער האָט אים געלערנט שלעפן גרינע אויגערקעס פון פרעמדע גערטנער. ביידן האָט נישט געפעלט קיין אויגערקעס אין דערהיים, נאָר זלמן האָט שטענדיק ליב געהאַט אַזאַ מלאכה, וואָס איז עטוואָס ענליך צו אַ גנבה און איז פאַר-בונדן מיט געפאַר.

אַבער דאָס סאַמע אומפאַרשטענדלעכסטע אין טאַטן איז דאָס, וואָס בשעת ער האָט אַזוי ליב קינדער, בשעת ער טראָגט זיי אַרום אויף די הענט, מאַכט זיי צאַצקעס און גייט מיט זיי שפאַ-צירן, מיידט ער אים, משה'לען, שטענדיק אויס, און בשעת ער רעדט מיט אים, ווערט זיין פנים פאַרצויגן מיט אַ שלעכטער ערנסטיקייט, די געדיכטע אַראָפּגעהאַנגענע ברעמען בייגן זיך אויס,

און משה'לען דאָכט זיך בשעת-מעשה, אַז ער שטייט פאַר אַ פרעמדן קאַלטן ייד, וואָס וויל אים עפעס טאָן אַ רעה.

זייער זעלטן רעדט ער מיט משה'לען גוט, מיט ליבע, צערטלעך, ווי אַנדערע טאַטעס מיט קינדער. משה'לע האָט אויך באַמערקט, אַז אין אַ פרעמדער שטוב, צי אויפ'ן הויף מיט יידן איז דער טאַטע פריילעכער, ווי אינדערהיים. מיט פרעמדע מענטשן איז ער גאָר אַן אַנדערער. פאַר זיי האָט ער אַ וויץ, אַ גוט וואָרט, אַ שמיכל אָדער אַ געשיקטע באַוועגונג. אינדערהיים צווישן די אייגענע קינדער איז ער דאָס-רוב אומעטיק און שטיל. אָבער דאָס איז נישט דער אומעט און שטילקייט פון אַ געהאַרכזאַמען, פון אַ שוואַכער נאַטור, נאָר פון אַן אומצופרידענעם מענטשן, וואָס געפינט זיך קיין אָרט נישט אין שטוב. פאַרוואָס איז דאָס אַזוי— פאַרשטייען אפילו נישט די עלטערע קינדער, און מען איז שוין אַזוי געוויינט דערצו, אַז מען רעדט קיינמאַל נישט וועגן דעם און מען באַוואונדערט עס נישט. און דאָך האָבן ליב די קינדער— משה'לעס ברידער און שוועסטער—אָט דעם ייד מיט די געדיכטע אַראַפּגעהאַנגענע ברעמען, מיט די שפּאַקולן אויף דער ברייטער נאָז, מיט די לאַנגע, פעך-שוואַרצע האָר, צו וועלכע עס פאַסט זיך לחלוטין נישט די געדיכטע באַרד, וואָס האָט קיין שום קאָליר נישט. די געדיכטע שוואַרצע האָר האָבן פונדעסטוועגן נישט פאַר-שלאַנגען דעם שטערן, וואָס איז מער ברייט ווי הויך און איז שטאַרק דורכגעשניטן מיט קנייטשן. דער סאַמע כאַראַקטעריסטי-שער קנייטש איז דער, וואָס ליגט אויף דעם אָרט שטערן, וואו עס הייבט זיך אָן די נאָז און די געדיכטע ברעמען. דערדאָזיקער קנייטש האָט דריי קאַנטן: צוויי אַרויף און איינעם אַראָפּ און ליגט טיף איינגעשניטן אין הויט. בשעת דער טאַטע קוקט מיט די קליינע גלאַנציקע אויגן, רוקט זיך דער קנייטש צוזאַמען און עס דערנענטערן זיך די ברעמען, פונקט ווי צוויי ביימלעך וואָלטן געלעגן איבער צוויי קליינע פייערלעך. אַ גאַנצן טאָג שפּילט דער קנייטש: דאָ ווערט ער ברייטער, דאָ שמעלער, און די ברעמען רוקן זיך, בייגן זיך אָדער גלייכן זיך אויס. נאָר בעסער פון אַלץ געפעלן משה'לען דעם טאַטנס נעגל. זיי זענען לאַנגע,

גלאַנציקע, האַלב-רונדע און ראָזע. אַז דער טאַטע לייגט-אוועק די גאַנצע האַנט אויפ'ן טיש, זעען זיי אויס ווי געטאַקטע און ווי אַרויפגעקלעבטע אויף די שפיצן פינגער. זיי זענען אזוי רונדיק, אַז זיי פאַרנעמן פונקט אַ האַלבן פינגער אין-דער-ברייט. די פינגער אַליין זענען ווייכע, פולע און לאַנגע. פון ווייטן מאַכט דער טאַטע אַן איינדרוק פון אַ משכיל, פון נאַנטן אָבער זעט ער אויס אַסך ייִדעשלעכער און אַז מען זאָגל פון זיינע לאַנגע האַר מאַכן געדרייטע בויגלידיקע פּאוּת'ן, וואָלט ער אויסגעזען, ווי אַ קליינשטעטעלידיקער רב.

די גרעסטע תּאוּוה זיינע איז—קויפּן און ליינען אַ לשון-קודש'דיק בוך. ליינען אַ בוך איז נישט אין זיין נאַטור. אַז מען קלויבט זיך איבער אין אַ נייע דירה, כאַפט ער זיך באַלד מאַכן פּאַליצקעס ביי די ווענט פאַר זיינע ביכער, און די מאַמע באַדאַרף אָנקומען צו פרעמדע, זיי זאָלן פונאַנדערשטעלן די בעטן און די איבעריקע שטוב-מכשירים. און ביכער האָט ער אַזויפיל, אַז מען פירט זיי אין זעק און אין קאַסטנס. גנבים עקויסטרירן פאַרן טאַטן נאָר פאַר ביכער, און אַז אַ פרעמדער מענטש גייט-ארויס פון שטוב, וואַרפט דער טאַטע אַ פאַרבאַרגענעם און אַ פאַרדעכ-טיקן בליק צו די פּאַליצקעס. אין די דאָזיקע פּאַליצקעס לייגט זיין נשמה, און בשעת ער קוקט אויף זיי, שפּראַצט-ארויס פון זיין אויג אַ באַזונדער פייערל, פונקט ווי זיי וואָלטן געוואונקען און גערעט צו אים, ווי לעבעדיקע, פונקט ווי זיי וואָלטן גע-שמייכלט צו אים ווי ברידער.

אין אַ צער, צי אין אַ פרייד—דער טאַטע האַלט אַ בוך. די טאַטע ליבסטע צייט צום לעזן איז ביי אים אין מיטן נאַכט. משה'לעך, וואָס האָט שרעקלעך מורא פאַר מיין באַרוהיקט עס, און אגב שלאָפט זיך בעסער פאַר'ן שיין פון לאַמפּ און פאַר'ן שטיין שאַך פון אַן איבערגעקערט בלעטל.

דאָס בוך, איידער עס ווערט געלייענט, ווערט עס שטאַרק באַטראַכט. דאָס באַטראַכטן געדויערט גאַנץ לאַנג. פריער ווערט באַטראַכט און באַטאַפט דאָס פּאָוע-בלעטל, דערנאָך דאָס פאַפיר. לסוף ווערט עס צוגעטראָגן צו דער נאָז און עס ווערט באַשמעקט

די דרוק-פאַרב. בשעת מעשה שמייכלען אים עטוואָס די קנייטשן אַרום די אויגן מיט יענעם שמייכל פון אַן איינזאַמען, וואָס פילט, אז קיינער פאַרשטייט אים נישט, און ער איז צופרידן דערפון. די מאַמע האָט פיינט די ביכער און די פּאַליצקעס. נאָך איר שכל נאָך דאַרף מען אַ בוך לייען און בעסער טראַכטן פון דירה-געלד. געוויינטלעך האָט זי מורא פאַר'ן טאַטן, נאָר אַז איר ווערט צו איינג, וואָרפט זי אים = צו שטיף און פאַרביטערט, ווי מען וואָרפט = צו אַ קליין שפיציק שטיינדעלע פון דער זייט: — דינע ביכער ליגן מיר שוין גוט אין די ביינער... אָט דאָ האָב איך זיי... דירה-געלט...

דער טאַטע קוקט זי אָן מיט די קאַלטע גלעזער פון די ברילן און מיט צונויפגערוקטע ברעמען:
— ביי דיר איז דאָך אַלץ אזוי... בעי קאַטאַ, ניע בעי קאַטאַ...

וואָס איז ביי איר אַלץ אזוי — בלייבט אַ רעטעניש. אַז דער טאַטע איז גוט און אויפגעלייגט, וואָס דאָס טרעפט זיך זייער זעלטן, דערציילט ער פאַר די שטוביקע פון דעם נייעם בוך. ער דערציילט מיט שמייכל און מיט גלאַנץ אין די אויגן, וואָס פאַסט זיך זייער צו זיין פנים און וואָס מאַכט ליכטיקער און וואַרימער אין שטוב. טאָן טוט ער עס ליגנדיק, מיט איין האַנט אונטערגעשפאַרט דעם קאָפּ, אין דער צווייטער — דאָס בוך און דעם מיטעלסטן פינגער האַלט ער צווישן די פלעטער. אויסער די העלדן פון דער ייִדישער געשיכטע איז זיין ליבסטער העלד — נאַפּאָלעאָן; פון נאַפּאָלעאָנען דערציילט ער זיך אָן געוואַלטיקע וואונדער. באַזונדערס רירענד איז נאַפּאָלעאָנ'ס סוף. איינער אַליין גוה'סט ער אויף אַ פאַרוואַרפענער אינזל, וואָס טראַגט עפעס אַ ווייבערשן נאַמען. אין דער נאַכט פון זיין שטארבן האָט נאַפּאָלעאָן דערזען דורכ'ן פענסטער אַ נייעם שטערן, וואָס האָט אַ וויילע העל גע- ליכטן און איז דערנאָך פאַמעלעך און טרויעריק אונטערגעגאַנגען. — יא, האָט נאַפּאָלעאָן שווער אָפּגעזיפצט — דאָס איז מיין שטערן... ער איז אונטערגעגאַנגען. איך שטאַרב...

און נאפאלעאן האָט דערפילט ווי עס קײַן אים די פיס
און ווי דאָס האַרץ בלייבט שטיין.

משה'לען פלעגן צוטרעטן וואָרעמע טרערן צו די אויגן,
נאָר אין דער אייגענער רגע פלעגט ער דערשפירן אַן אומגעוויינ-
לעכע ליבע צום טאָטן דערפאַר, וואָס ער ווייס וואָס צו דערציילן,
און דערפאַר, וואָס ער האָט געמאַכט אזוי ליב און היימלעך אין
שטוב. אַלע זיצן און האַרכן מיט גרויס אויפמערקזאַמקייט, און
אפילו די מאַמע טראַכט איצט נישט פון דירה-געלד און קוקט צום
טאָטן מיט ברייט-אויסגעשטעלטע אויגן און מיט צונויפגעפרעסטע
ליפן. און דער טאָטע קוקט נישט אויף קיינעם באַזונדער. ער
קוקט אויפ'ן מיטן שטוב און דערציילט.

פאַרוואָס איז דער טאָטע קיינמאָל נישט אזוי גוט, ווי ער
איז איצט, אין דערדאָזיקער מינוט? פאַרוואָס איז ער דאָס-רוב
בייז, נישט צופרידן, קאַלט און פרעמד? פאַרוואָס האָט ער קיינעם
נישט ליב, נאָר די פּאַליצקעס מיט זיינע ביכער? אויף די דאָזי-
קע פּראַגן האָט משה'לע יעדן טאַג געטראַכט און קיינמאָל קיין
תשובה נישט געפונען, אויסער וויי און בענקעניש. אָט דער יונג
מיט'ן דרייקאַנטיקען קנייטש צווישן די ברעמען און מיט די
קאַלטע גלעזער אויף די אויגן האָט דאָך געקאַנט אַריינטראַגן
פרייד אין שטוב און לייכטער מאַכן אַלעמענס געמיטער, ווען ער
וואַלט געוואַלט זיין ווייכער, ריידעוודיקער, נענטער און באַהאַרצ-
טער, ווי עס באַדאַרף זיין אַ טאָטע.

פאַראַן טאָטעס, וואָס מען קאָן זיי קושן, מען קאָן זיצן ביי
זיי אויפ'ן שויס, אָננעמען זיי פאר דער באַרד, שפּילן און לאַכן
זיי פריילעך אין פנים אַריין. משה'לעס טאָטע איז אָבער נישט
פון די און דערדאָזיקער אומשטאַנד פאַרשאַפט משה'לען דעם
שווערסטן און פיינלעכסטן ווייטאַק אין האַרצן.

נאָר אזוי גוט איז ער יום-כיפור אין שול און אין די טעג,
ווען עס ווערן צייטיק די גוטע עפל. בשעת עס ווערן צייטיק
עפל, הייבן-זיך-אָן ביסלעכווייז פונאַנדערציען די כמאַרנע ברעמען
זיינע, דאָס פנים ווערט אים ליכטיקער, פונקט ווי אַ שטראַל וואַלט
כסדר געשפּילט דערויף, און עפטער שמייכלט ער און עפטער גייט

ער אין גאס, און אז ער קומט אהיים, ברענגט ער די שענסטע און די טייערסטע עפל. אַליין עסט ער זיי נישט. ער לייגט זיי אויס אויפ'ן טיש און קען זיך קיינמאָל נישט אָבזאָנדערן פון זייער שיינקייט און ריח. נעמט ער איינעם אין די הענט, אַ צווייטן, דרייט זיי אום פאַר די אויגן, פאַר דער נאָז, לייגט זיי דערנאָך אַנידער און נעמט זיי ווידעראַמאָל אין די הענט אַריין.

— נאָ דיר אַ שיינעם עפל, משה'לעס... — הערט משה'לע פאַרקירצט זיין נאָמען אויף זיין טאַטנס לייפן — עס, עס.

משה'לע עסט אַ גרויסן עפל, וואָס האָט אַ קאָליר פון פוטער מיט אַ רויטער באַק. באַלד גיט אים דער טאַטע אַ צווייטן עפל אין דער צווייטער האַנט אַריין. מישט זיך אַריין די מאַמע און זאָגט, אז דאָס קען אים פאַרשאַטן, נאָר דער טאַטע פאַרשטעלט אים ווייך מיט די הענט.

— זאָל ער עסן, ניש'קשה... — זאָגט דער טאַטע — אַזוינע עפל זענען אַ היילונג פאַר'ן מאַגן.

דער טאַטע איז אַ פרומער. אָבער די פרומקייט זיינע איז עפעס אַ באַזונדערע, אַנאָפגעטיילטע, נישט ענלעך ווי ביי לייטן, פונקט ווי ער וואָלט זיך געהאַט זיין אייגענע אמונה. כאָטש אויף זיינע פּאָליצקעס שטייט זיך זייער געמיטלעך אַ ש"ס, יאין וועלכן ער קוקט גאַנץ אָפט אַריין, פונדעסטוועגן רעדט ער קיינמאָל נישט מיט קיינעם פון גאָט, פון יענער וועלט, פון גיהנום און גן-עדן, שטראָפט נישט קיינעם, מישט זיך נישט אַריין אין יענעם ענינים, וואָס זענען שייך צו פרומקייט, און אז עס מאַכט זיך אין שטוב אַ שאלה פון פלישיקס-מילכיקס און משה'לעס מאַמע גייט-אַרום אָן אַ קאַפּ, שמייכלט ער פאַרבאָרגן אין זיינע לאַנגע וואַנסן און קוקט זי אָן פון דער זייט מיט איראַניע. און אַמאָל וואַרפט ער איר צו מיט גאָל:

— צדקת מיינע... ווען נישט דו, וואָלט דער בורא = עולם שוין לאַנג זיך אָפגעזאָגט פון אונזער זינדיק וועלט... אַ קלייניגקייט, דו האַלטסט דאָך אונטער די הימלען מיט דיין פרומקייט... יידען זענען דאָך אַ פּאָלק צוליב דיר... אַנשטאַט אָן ענטפער, בייגט-אַיין די מאַמע דעם קאַפּ, רוקט

זיך אָפּ פּון אים מיט פאַרביטערונג און פאַרדרוס און זיפצט-אָפּ מיט אַ שטיילן דערשטיקטן זיפן. זי ווייס זייער גוט, אַז מיטן טאַטן איז זיך נישט אַנצוהויבן, אַז ער וועט איר אַלעמאַל בעסער ענטפערן, איידער זי אים.

אַבער דער טאַג יום-כיפור שפּילט ביי אים אַ גרויסע ראלע. צו יום-כיפור איז ער זיך שטאַרק מכין. אָן ווערטער און שטייל ענדערט ער זיך און מאַכט זיך גרייט צו דעמדאָזיקן טאַג, און עס מאַכט דעם איינדרוק, ווי ער וואָלט געגאַנגען רעדן מיט גאָט אויג אויף אויג. דאָס איז אויך דער אייניקער טאַג, ווען ער וויל זען דאָוונען זיינע קינדער און אפילו זלמנ'ען. יום-כיפור באַדאַרפן אַלע זיין אין גאָט און מיט גאָט. דאָס איז נישט אַ טאַג פון אויסבעטן און אויסהאַנדל'ען אַ גוט יאָר, וואָס איז אַ קרעמערישע און אַ וואַכעדיקע זאַך, נאָר אַ הייליקער געטליכער טאַג איז דאָס, ווען דער מענטש באַדאַרף פון זיך אַראָפּוואַרפן דאָס מענטשלעכע און דאָס גשמיות'דיקע, און קיין שום קרעמערשע כוונות נישט האָבן. מיט אַ וואַך פרייער דינגט ער שוין אָן שטעט פאַר די קינדער און פאַר זלמנ'ען, און די גאַנצע וואַך באַרימט ער זיך ווי אַ שטיפעריש יינגל ביי יעדער געלעגנהייט:

—וואוילע שטעט געדונגען... אַסך אַר'ט... בעסער ווי פאַראַיאָרן...

אַבער פאַראַיאָרן האָט ער דאָס אייגענע גע'טענה'ט. מיט מחזורים איז ער אפשר דער רייכסטער ייד אין שטאָט. ער האָט זיי צענדליקער, גרויסע, מיטעלע און קליינע, און ער האָט ליב, ווען די קינדער פאַרטראַכטן זיך אַביסל, וואָסער מחזור צו נעמען.

—ווילסט דעם—נעם דעם, אַניט, נאָ דיר דעם—דרייט ער די מחזורים אין האַנט און האָט הנאה פון דעם אויסוואַל. נאָך פאַרטאַג, ווען די זון שטייט-אויף נישט קיין איינגע-וואַשענע אין קוקט ווי אַ פאַרשלאָפּענע, א גראַליך-רויטע אויף דער וועלט, גייט שוין דער טאַטע אין שול אַריין. פון שטוב קלייבט ער זיך אַרויס שטייל, אַז קיינער זאָל נישט הערן, פונקט

ווי עמיצער וואָלט אים געוואָלט שטערן אין זיין הייליקן גאַנג. משה'לע וואָלט אויך געוואָלט גיין אזוי פרי, נאָר דער טאַטע וויל אים נישט מיטנעמען. דער עלטערער ברודער, וואָס האָט זיך אָנגעלייענט מיט טריפה ביכלעך, קומט שפעט אין שול, נאָר דער טאַטע זאָגט אים גאַרנישט. מעגלעך, אַז דאָס געפעלט אים נישט, אָבער ער איז דעמאָלט צו-גוט, אַז ער זאָל אים אויסרעדן. עס איז נישטאָ אַ מענטש אין דער וועלט, וואָס זאָל קאָנען אין דעם טאָג אַרויסרופן אין אים כּעס און פאַרדרוס, וואָרעם בייגט ער זיך צו דער באַנק און מאַכט פאַר אים אַן אָרט. בשעת משה'לע קומט אין שול אַריין, שטייט שוין דער טאַטע אין טלית, מיט די בריילן אויף דער ברייטער נאָז, און קענטיק איז אויף אים, אַז ער איז אַן אַנגעדאַוונטער, אַן אַנגעזאָגטער. עס שמעקט פון אים פאַרלעגענער טלית, יוד און טאַטע. דאַוונען דאַוונט ער זייער שטיל און קוקט קיינמאָל נישט אין מחזור אַריין: די תּפילות קאָן ער אויס-וועניג. אַ גאַנצן טאָג שטייט ער אויף די פּיס. אַמאָל שמייכלט ער צו אַ באַקאַנטן יוד, וואָס שטייט אין אַ ווייטן ווינקל, און אַמאָל שנעלט ער זלמנ'ען אין דער נאָז און טרייבט אים פּרייליך אונטער: — דרעמל נישט, זלמן, דאַוון!

און עס מאַכט דעם איינדרוק, ווי דער טאַטע מיט אַלע יידן פון שול וואָלטן געפאַרן אויף אַ גרויסער שיף, וואָס ציטערט און וויגט זיך אויף בייזע אומרואיקע כוואַליעס פון ים, אָבער דער טאַטע איז מוטיקער און זיכערער, ווי די אַלע אַנדערע יידן, ווייל ער גלויבט, אַז די שיף וועט נישט אונטערגיין. דער טאַטע, דאַכט זיך משה'לען, האָט איצט גאָט געבן זיך. ער האָט אים גע-טער, איידער דער הויכער מאַגערער רב, וואָס שאַקלט זיך דאָרט, געבן ארון-קודש, ווי אַ בויב. ער האָט אים ביים האַרצן און ביי די אויגן און זיין אָפּשיין פּאַלט אים אויפ'ן פנים, ווי אַ ווייכער שיין. נאָר פאַראַן תּפילות, וואָס דער טאַטע ווערט ביי זיי מאַדנע אומעטיק און אַמאָל פאַרפּאַלט אים אַ טרער אויף דער באַרד. און אַז משה'לע קוקט-זיך-צו, זעט ער, ווי דער טלית ציטערט אויף דעם טאַטנס גוף, דאָס גיט זיך איבער אויך משה'לען. נאָר ביי זיך פּרעגט ער: וואָס וויינט דער טאַטע? וויינט ער טאַקי? און

משה'לע קוקט זיך אַרום: דער טאַטע וויינט גראָד ביי אַזוינע תּפּילות, וואָס אַנדערע יידן זאָגן זיי גלייכגילטיק.
 נאָך שחרית שיקט ער משה'לען עסן. משה'לען באַליידיקט עס, נאָר ער מוז גיין. משה'לע איז אָבער זייער פּרום און וויל בשום אופן נישט עסן. ער וויל זיין ווי אַלע גרויסע פּאַרטיקע יידן, וואָס פּאַסטן ריין דעם טאָג און וואָס האָבן גאָט נעבן זיך. אַ פּאַר שעה דרייט ער זיך אַרום איבער די גאַסן, ווערט געוואָר אין שטוב, וואו עס עקלט אים פון די שוועסטער, וואָס פּאַסטן נישט און דאַרפן נישט דאַוונען, און קומט צוריק אין שול אַריין מיט אַ טויט פנים, ווי קאַלך. דער טאַטע קוקט אים אָן און שווייגט.

— זעץ זיך, — זאָגט ער שטייל, — זעץ זיך און זיך...
 משה'לע זעצט זיך און ווידער פילט ער דעם באַקאַנטן איינגעוואַרימטן ריח פון פּאַרלעגענעם טלית, ייד און טאַטע, און ער טראַכט ביי זיך, אַז נאָך קיינמאַל פילט ער זיך נישט אַזוי פּאַר אַ קינד פון אַט דעם ייד, ווי היינט. און דאָס גיסט אים אָן מיט שטילן הענג.

צו נעילה דאַכט זיך, אַז די ליכט ברענען מיט א מיד פייער, אַז אויף די ווענט ליגט אַנאַפגע'חלש'טקייט, אַז דעם חזן פאַר-פעלט אַטעם, און אַז נעבן יעדן ייד שטייט גאָט און גלעט אים — ער זאָל קומען צו די כוחות. גאָט איז אַזוי דייטלעך אין שול, אַז עס פילט זיך זיין אַטעם און זיין אויג, און דאָס שרעקט עפעס נישט. פאַרקערט, דאָס האַרץ, דאָס שוואַכע אויסגעפייניקטע האַרץ ווערט אָנגעזאַפט מיט ליכט און מנוחה, פונקט ווי פאַרבלאָנדזעטע פאַר'יתומ'טע קינדער האָבען פּלוצלינג געפונען זייער טאַטן. גאָט האָט זיך, אפנים, אַראָפגעלאָזט פון זיינע הויכע הימל-פּאַלאַצן און לעבט אויך איבער א שווערן טאָג אויף דער ערד, פונקט ווי זיינע יידן. פאַר משה'לען איז דאָס זייער אַ וויכטיקער געדאַנק אַרום וועלכן זיין קליין דענק-אַפּאַראַטל לאָזט שטאַרק אין באַוועגונג די רעדלעך. אָבער אין דער אייגענער צייט פילט ער עפעס אַ פיזישע נישט-גוטקייט, פונקט ווי ער וואָלט געלעגן אין אַ היץ-קראַנקהייט. עס האַקט אין די שלייפן און עס דריקט אים אונטער'ן האַרצן און

עס טריקענען די לײַפן. אים דאַכט זיך, אַז ער האָט קיינמאָל אויף זיין לעבן נישט געגעסן, אַז עס ווילט זיך גאַרנישט עסן און אַז זיין קערפער, וואס ווערט אַלץ שוואַכער און שוואַכער, שווימט ערגעץ אין אַ וואַרעמער און גרינער פינסטערניש. פּלוצלינג דער־פילט משה'לע דעם טאַטנס האַנט אויפ'ן שטערן. די האַנט איז אַ וואַרעמע, אַ ווייכע און אַ געטרייע.

— דיר טוט וויי דער קאַפּ, מיין קינד?.. — פרעגט דער טאַטע מיט אַן אומבאַקאַנטער ווייכקייט, און משה'לע דערפילט, ווי קאַלטע קיילעכלעך טאַנצן אים אויפ'ן רוקן.

דער טאַטע שפּרייט־אויס זיין גראָבן ווינטער־מאַנטל און לייגט משה'לען דערויף. לייגנדיק, צעגיסט זיך אין משה'לען די שוואַכקייט און עס דאַכט זיך אים, אַז די גרינע פינסטערניש, אין וועלכער ער שווימט, הייבט אים = אויף ערגעץ זייער הויך און וואַרפט איהם תּיכּף ומיד אַראָפּ אין אַן איינגן דושנעם טאַג, וואו עס דרייען זיך מיליאָנען משונה'דיקע פּליגעלעך. נאָר פּלוצלינג קומט ווידער די האַנט צו זיין שטערן, און צוויי קליינע גראַע אויגן באַדעקט מיט גלעזער, דערנענטערן זיך צו אים.

— אַט באַלד... אַט באַלד... האַסט מיך גענאַרט, נישט געגעסן...

און אין די ווערטער לייגט נישט קיין פּאַרוואָרף, נאָר רחמנות און לייב. נאָך עטלעכע מאָל קומט די האַנט און נאָך עטלעכע מאָל דערנענטערן זיך די קליינע גראַע אויגן מיט די גלעזער. און אַ פּאַר מאָל פּאַלן שטיל די ווערטער פון מויל:

— אַט באַלד... אַט באַלד...

אין שול ווערט שטילער, טונקעלער און דושנער, פונקט ווי אַלץ איז לאַנגזאַם אָפּגעשטאַרבן, דערשטיקט געוואָרן פון פּאַר־פעלטן אַטעם. גאָט אליין, דאַכט זיך, האָט זיך אַוועקגעזעצט אָפרוען נעבן טיר אויף אַ באַנק. ער האָט אַ פנים פון אַ מענטש, מען קאָן אָבער נישט וויסן, וואָס דאָס איז פאַר אַ פנים: עס איז לענגלעך און קיילעכיק און טונקעל און העל, אַמאָל איז עס אַלט און אַמאָל איז עס יונג, און אויגן האָט ער אַמאָל שוואַרצע און אַמאָל גראַע

און אַמאָר בלאַע און פאַרהילט איז ער אין אַ לייכט ווייס רויכעלע, ווי אין אַ וואַלקנדל.

אויף דער לעצטער באַנק זיצט ער. נעבן טיר. נעבן יואל דעם וואַסערפירער און בערקע דעם מאַרקטרעגער. דער לעצטער, נישט דער ערשטער, נאָר דער בעסטער, דער בעסטער, דער בעסטער.

צווישן די ווייסע טליתים באַוועגן זיך שאַטנס, וואס וואַקסן ווי בערג, און אויפ'ן פענסטער ציטערן קאַלטע לבנה-שטראַלן, פונקט ווי אין אַ ווינטער-נאַכט. קוקט מען אויף די דאָוונערס, ווערט הייס און דושנע, קוקט מען אויף די שטראַלן, שוידערט פון קעלט. נאָר אַט דערהערט זיך אַ פאַטש אויפ'ן בעלעמער, א שטים פון אַ מאַנסבייל, וואָס וויל שטאַרק עסן, שרייט-אויס ענערגיש, אייליק און וואַכעדיק:

והוא רחום יכפר עון!

און אַ געדיכטער גערויש צעטראַגט זיך איבער די דאָוונערס, ווי אַ ווינט צווישן וואַלד-ביימער.

דאָס לעבן איז צוריק אַריינגעטראָטן, אָבער צוזאַמען מיט זיין נישט-פרומקייט און וואַכעדיקייט, וואָס פילט זיך אין יעדן טאָג, אין יעדן קלאַנג פון מעריב, און גאַט, דאַנט זיך, איז שוין מער נישטאָ אין שול.

— משה'לע!— ציט אים דער טאַטע פאַר'ן הענטעל— משה'לע,

מען דאָונט שוין מעריב...

נאָר משה'לע שלאָפט נישט— ער שווימט. און אַ שווימנדיקן זעצט אים דער טאַטע אַנידער, פאַרבינדט אים מיט אַ טיכל דעם האַלדז און פירט אים אין קאַלטע לבנה-שטראַלן אַהיים. דער טאַטע גייט צוזאַמען מיט זיין לאַנגן שאַטן, אונטער'ן אַרעם טראַגט ער דאָס טלית-זעקל און עס פילט זיך גוטער טאַטע אין זיין טראַט און גוטער טאַטע אין זיינע באַוועגונגען און אַמילו אין די צע-יאַגטע פאַלעס פון זיין מאַנטל.

אָבער צומאָרגנס איז ער דער אייגענער, און דאָס שווערע גראַע לעבן אין שטוב ווערט נאָך שווערער און גראַער אונטער דעם טאַטנס קאַלטע אומצופרידענע בליקן.

ווידער קומען אין שטוב קאלטע שטומע טעג, וואָס ווערן
נישט דערוואַרעמט פון דעם טאַטנס שמייכל, און עס מאַכט דעם
אַינדרוק, ווי ער וואָלט געווען אַ פרעמדער קוואַרטיראַנט, וואָס
צאָלט נאָך דערצו נישט קיין דירה-געלט. און אויף דער מאַמען
ליגט די גאַנצע נויט ווי אַ שוואַרצער וואָלקן: זי לויפט אין מאַרק,
זי גרייט צום טיש, זי הייצט דעם אויוון, זי מאַכט הלואות און
צאָלט דירה-געלט און ווישט זיך שטילערהייט די אויגן אין קיך
און באַקלאַגט איר מזל פאַר זיך אַליין, אַז קיינער זאָל נישט
הערן. אָבער אויף דעם אַלעם באַקומט זי איין ענטפער פון טאַטן:
אַ ניי ביכל אין די הענט און אַ שאַרף פון די בלעטלעך מיט אַ
ריח פון פּרישער דרוק-פאַרב...

פערטעס קאפיטל.

נאך פסח, בשעת די ערד הייבט אָן צו גרינען, גייט שוין משה'לעס טאטע מיט פרעמדע קינדער אין וואָלד אַרײַן. אַ טאָג דערצו קלויבט ער אויס סאַמע אַ וואַכעדיקן, אַ געוויינלעכן, בשעת אַנדערע טאטעס האָרעווען און לײַגן אַוועק דאָס געזונד פאַר פרנסה. די מאַמע טאָר דאָס נישט איבעררעדן. די מאַמע מוז שווייגן. וואָרום משה'לעס טאטע האָט שרעקלעך פיינט אַרבייט און פרנסה, און נאָך טויזענטער מאָל פיינטער, ווען מען דערמאָנט עס אים. ער קאָן אַפילו נישט איבערטראָגן די דאָזיקע צוויי ווערטער. זיי רופן אין אים אַרויס עפעס אַ פיזישן וויי-טאָק, פון וועלכען ער פאַרקרימט זיך, פונקט ווי ער וואָלט אַראָפּ-געשלאָנגען אַ ביטערע רפואה.

— אָבער עפעס פאַרדינען באַדאַרף דאָך א מענטש, — זאָגט אים אַמאָל די מאַמע מיט אַן אויסגעמאַטערטן קול און קוקט אים נישט אין די אויגן אַרײַן פאַר שרעק און ערגערניש, — ווי לעבט עס אַ מענטש אַזוי הפקר, פּרעג איך דיך...

אָבער דער טאַטע ענטפערט איר נישט און ער האָט בעת-
 מעשה אַזאַ מינע, פונקט ווי אַ פליג וואָלט אים איינבייסן.
 בשעת דער טאַטע גייט מיט די קינדער אין וואַלד, מוז
 זיך משה'לע לאַנג ביי אים איינבעטן — ער זאָל אים אויך
 מיטנעמען. און אַז ער נעמט אים מיט, קומט עס ביי אים אַרויס
 פרעמד און קאַלט, ווי אַ שווערע און אַ געצוואונגענע טובה,
 וואָס אַן עלטערער טוט אַן עלטערן און נישט ווי אַ טאַטע אַ קינד.
 משה'לע גייט דער ווייטסטער פון אים און הערט זיך. צו מיט
 אַ שטומען וויי, ווי ער דערציילט פאַר די פרעמדע קינדער,
 וואָס משה'לע האָט זיי גאַרנישט ליב, פון גראַזן און בלומען
 און ביימער. דער טאַטע קאָן אַלע גראַזן און קרייטעכצער,
 אַלע בלומען און ביימער. ער ווייס, ווי זיי הייסן, ווי זיי וואַקסן
 און ווי אַזוי מען באַדאַרף זיך נוהג-זיין מיט זיי. נישט אַ אַזאַ
 בוים, אַזאַ גרעזל, וואָס זאָל זיין דעם טאַטן נישט באַקאַנט. אפילו
 אַזוינע ביימער, וואָס וואַקסן אין אַרץ-ישראל, צי אין אַנדערע
 ווייטע לענדער, קאָן ער אויך. וועגען געוויקסן דערציילט ער
 מיט אַזאַ לשון, פונקט ווי ער וואָלט רעדן וועגן לעבעדיקע
 מענטשן: דער בוים האָט, צום ביישפּיל, ליב זיין צווייגל,
 ווי אַ מאַמע איר קינד; דאָס גרעזל בענקט נאָכ'ן צווייטן
 גרעזל, וואָס איז נעבן אים אויסגעריסן אַדער צעטראָטן געוואָרן;
 דאָס בלימל טרינקט דעם טוי און ביינאַכט מאַכט עס-צו די
 בלעטלעך — שלאָפן באַדאַרף עס; אַנאָפּגעהאַקטער בוים
 שטאַרבת = אַוועק — דאָס לעבן גייט פון אים אַרויס, ווי
 דאָס בלוט פון אַ דורכגעשאָסן האַרץ, און אַזוי ווייטער און
 ווייטער.

אַרויסגייענדיק פון שטאָט אויפ'ן פעלד, וואו וואַרימע
 שטיפערישע ווינטעלעך גלעטן די באַקן, און וואו דאָס פרייע
 ליכט פון דער ערד ביזן הימל גיט פריילעך אַ זעץ אין די
 אויגן אַריין, אַרט שוין משה'לען נישט, וואָס דער טאַטע האַלט
 זיך מיט פרעמדע קינדער און לאָזט אים גיין אַ דערווייטערטן
 פון זיך. זאָל ער רעדן פאַר זיי, זאָל ער דערציילן. משה'לע
 באַדאַרף אים שוין נישט מער. ער האָט שוין איצט זיינע

אייגענע, אומגעווער-וויכטיקע רעיונות און שפירונגען, וואָס מיט זיי איז גוט צו פאַרבלייבן אַליין. עס איז דאָ אַזויפיל הימל, אַזויפיל פעלד, אַזויפיל ליכט און פרייער שטח. און קליין און איינג און שלעכט זעט אים אויס די שטאַט אַנטקעגן דעם ליידיקן, אומענדלעך-ברייטן, נישט-פאַרבוטן פעלד, וואָס צערט דאָס טאַג-ליכט און קאָן עס נישט פאַרצערן. און משה'לע קוקט אַרויף און אַראָפּ און ביי די זייטן און פרעגט זיך:

— פון וואָנען נעמט זיך אַזאַ גרויסע, אַזאַ וואונדער-גרוי-

סע ערד?

גאָט האָט זי באַשאַפן. גאָט באַשאַפט דורך אַ וואָרט, דורך אַ שפּרוך. ער זאָגט — און עס ווערט. אָבער ווי ווערט עס פון אַ שפּרוך אַזאַ אמת'ע ערד, אַזאַ שווערע, אַזאַ גרויסע, וואָס מען קאָן זי גראָבן און זייען און בויען און גיין אויף איהר? אָט די זון האָט געוויס גאָט באַשאַפן. די זון איז ליכט...

אויפ'ן וועג פאַרן פויערים און זיי שלאָגן-איבער משה'לעס געדאַנקען. זיי וועגעלעך סקריפען, די פערדלעך גייען לאַנגזאַם, דער שטייב קנוילט זיך ביי די רעדער, די פויערים זיצן רואיג מיט אַראָפּגעהאַנגענע פיס, מיט בייטשן אין שוואַרצע הענט, מיט אַ פעסטן זיכערן קוק פון אונטער'ן שטערן, און משה'לע איז זיי שרעקלעך מקנא. און באַטעמ'ט איז דער ריז, וואָס טראָגט זיך פון זיי: פעלץ און פערד און דזיעגעכץ און מאַכאַרקע. עס דאַרף זיין, לויט משה'לעס געדאַנקען, זייער אַג-גענעם צו האָבן אַן איינזאַם שטיבעלע ערגעץ אין פעלד, נעבן אַ וואַלד, מיט קליינע פענסטערלעך, מיט בהמות, מיט הינט און שעפסעלעך, און זייען און אַקערן די ערד און פאַרן איצט אין שטאַט אַריין צוזאַמען אין אַ לאַנגער שורה מיט אַנדערע פויערים פאַמעלעך, רואיג, אָן דאגות און זיכער.

— ס'פאַגאַם! — שרייט אויס צו זיי משה'לעס טאַמע מיט

און אויפגעהויבענעם קאָפּ.

די פויערים דאַנקען רואיג און שמייכלעך, אַנקוקנדיק לאַנג

דעם ייד מיט די קינדער.

די פעלדער זענען יונג-גריין, פריש-גריין ווי גריין פאפיר. יונגע שפיציקע גרעזלעך פון שפעטיקער תבואה שטייען גלייך ווי שפידקעלעך פון ביידע זייטן וועג, אויף פרישער מאמעדיקער ערד. פון נאנט שטייען זיי באזונדער, פון ווייטן זענען זיי צונויפגע-גאָסן, און עס דאכט זיך, אז די ערד איז דאָרט פארמאָלט מיט גרינע פארב. וואו-נישט-וואו גראָט אַ שטיבעלע מיט קליינע חנ'עוודיקע פענסטערלעך, וואָס קוקן ווי קליינע קלוגע גראָע אויגן אין דער ווייטער וועלט אַריין. און דאָ און דאָרט שפאצירט-אַרויס אַ פרוכט-בוים, פונקט ווי ער וואָלט פריער גע-ווען באהאַלטן, אָנגעטאָן אין ווייסער בליאונג, ווי אַ פלה-מיידל אין אַ ווייס חופה-קלייד, און הינטער אים שפאָנט שלאַנק א הוי-כער יעגלבוים פונקט ווי אַן אויסגעפוצטער חתן הינטער דער פלה. די אַטע בעראָזע, וואָס שווימט-אַרויס פון דער זייט מיט צעצוי-גענע צווייגן, פונקט ווי פונאַנדערגעשפרייטע הענט, זעט אויס ווי אַ מיוח-דיקע באַבע, וואָס בענטשט דאָס פאָרל. ווי אַ שוואַרץ-בלאָער רויך ציט זיך פון ווייטן דער וואַלד, און עס דאכט זיך, אז אַ ברעג הימל פאָלט אין אים אַריין ווי אַ ליכטיק וואַסער. די זון פאָרט אין גאָלד די יונגע פעלדער, און עס שמייכלט גרעזל צו גרעזל, בלימל צו בלימל, ווייס-וואַלקנדל צו ווייס-וואַלקנדל. ערגעץ שרייט פריידיג אויס אַ פויגל, און אַז מען הייבט-אויף די אויגן, זעט מען, ווי ער פליט אונטער'ן הימל, ווי אַ שוואַרץ קיי-לעכל מיט צוויי עקן ביי די זייטן.

עס דאכט זיך, אז די זון ווערט גאָלדענער און גאָלדענער. מער גאָלד און מער וואַרעמקייט, מער ליכט און מער טאָג, פונקט ווי ווייסע מלאכים וואַלטן פון די ברייטע פרייע הימלען צוגעגאָסן דעם טאָג מער ליכט. און, ווי לעבעדיקע, שטיפן לייכטע ווינטע-לעך. עס דאכט זיך, אז מען קאָן זיי אָנבאָפן, פארהאַלטן, צודריקן זיי צו דער באַק, אריינגלייגן אין אַרבל, ווי אַ פיינעלע, ווי אַ שמעטערלינג. דידאָזיקע ווינטעלעך שפילען זיך מיט די יונגע גרעזעלעך, מיט משה'לעס האָר, מיט'ן שטויב אויפ'ן וועג. מיט אלעמען זענען זיי גוט און חב'לעך. אַז זיי קומען פאָרביי דאָס אויער, גיבען זיי עפעס אויף דער-גיך אַ זאָג, פונקט ווי זיי וואַלטן פאָר-

שפרעכן אַ גוטע זאך, נאָר מען ווייס נישט וואָס. צו-שנעל רעדן זיי. אָבער דער, וואָס פאַרשטייט זייער לשון, דעם ווערט מקויים דאָס צוגעזאָגטע, און משה'לע פאַרקנייטשט דעם שטערן און פּרובט טרעפן.

לינקס פון וועג הייבן זיך אָן די ציגעלניעס מיט די צוויי הויכע קוימענס. דידאָזיקע ציגעלניעס זענען באַרימט אין שטאָט. לויט משה'לעס ידיעות האַלטן זיך דאָ אויף גזלנים, מערדער, בייטעלשניידער, קאָרטנשפּילער, מכשפים, רוחות און ריון, וואָס פאַרצוקן אַלע טאָג אַ הונדערט מענטשן און מען קאָן צו זיי קיין שום תּרופּה נישט קריגן. די אַלע שרעקלעכע אַרבייטן ווערן אָבער אָפּגעטאָן ביינאָכט, און בייטאָג איז נישט אַזוי געפערלעך, נאָר פונדעסטוועגן קלאַפט משה'לען דאָס האַרץ און מיט אָנגעשראָקענע אייגלעך זוכט ער אויף דעם גרויסן שטח פון צעגראָבענער ליימי-קער ערד, וואו עס שטייען אַלטע בנינים און שטאַלען, אַ פּאָר ריון אָדער עטלעכע-מכשפים. מכשפים און ריון זענען אָבער נישטאָ, און אָנשטאָט זיי דרייען זיך אַרום פאַרשמייצעטע פאַר ציגעלניעס עס הערט זיך ווי זיי שרייען איינער צום צווייטן:

— האַצקל, צייל-אויס! די מאָס איז שוין דאָ. נישט גע-
דאַכט זאָלסטו ווערן!...

עס וואָלט געווען העכסט אינטערעסאַנט צו פרעגן, וואו טוען זיך אַהין בייטאָג די מכשפים מיט די ריון, אָבער עס איז נישטאָ ביי וועמען צו פרעגן. אַ גרויסער דערוואַקסענער מענטש וועט נישט וועלן געבן קיין געהעריגן ענטפער וועגן דעם און אַ יונגעל ווייס גאַרנישט. און משה'לע באַשטימט ביי זיך, אַז זיי, די נישט-גוטע מוזן איצט שלאָפן אין די צוויי הויכע קוימענס, וואָס קוקן צום הימל מיט שוואַרצע מיילער, פונקט ווי זיי וואָלטן אים וועלן איינבייסן. דידאָזיקע ציגעלניעס זענען אודאי שרעקלעך, אָבער רעכטס פון וועג עפּילן אַזויפיל פעלד-פאַרבן און עס איז דאָ אַזויפיל ליכט און הימל, אַז די האַצקלס מיט די ליימיקע גרי-בער, מיט די הויכע קוימענס, מיט די מכשפים און ריון גייען באַלד אַרויס פון זכרון און זיי שרעקן נישט מער. אָדער, פאַר-

קערט, זיי זענען גאָר נייטיק דאָ, ווי עס איז נייטיק דער שאַטן דעם שטראַל, די נאַכט דעם טאָג, דער טונקעלער הימל דער לבנה.

פון די צייגעלניעס לויפט דער וועג גלייך אין וואַלד אַריין. *
 אויף דעמדאָזיקן וועג איז שוין ווייניקער שטויב און ווייניקער שפורן פון רעדער. קענטיק, אַז מענטשן גייען דאָ אויך ווייניק, און עפעס אַ קדושה וועיעט שטענדיק פון די ערטער, וואו מענטשן גייען ווייניק. סאמע אינמיטן וואַקסט גראַז, און עס קוקט פון ווייטן אַזוי יונג און זאָפטיק, פונקט ווי עס וואַלט געוואַקסן ערגעץ אויף אַן אָפּגעהיט פעלד און נישט אויף אַ מיטן וועג. דער מעכטיקער שייך פון טאָג שלאָגט אין די אויגן אַריין און עס ווערט הייסער צו גיין. אויפ'ן בלאַען הימל קומען פון ערגעץ צושווימען, פונקט ווי פון גאָטס פסא-הכבוד אַרויס, ווייסע קליינע קרייזלדיקע וואַל-קנדלעך. זיי באַוועגן זיך לאַנגזאַם אָדער בלייבן פלוצלינג שטיין, ווי ווייסע טויבן פאַר בלאַ וואַסער. אַמאָל באַהעפטן זיך צוזאַמען עטלעכע וואַקנדלעך און רוקן זיך אַזוי איבער דער גלאַטער הימל-בלאָקייט פאַמעלעך-פאַמעלעך, קוים צום מערקן, פונקט ווי זיי וואַלטן זיך געהאַלטן פאַר די הענט און צוגעמאַכט די אויגן און אַזוי געצויגן זייער ווייטע און ווייסע נסיעה.

נאָר פלוצלינג ווערן זיי זיס-אָפּגעשוואַכט, לאָזן זיך איין, פאַרלירן זיך און שטאַרבן, ווי שניי, מיט אַ ווייס לייכט שמייעלע אין דער געדיכטער הימל-בלאָקייט.

משה'לע ווערט נישט מיד צו קוקן אויפ'ן הימל און אויף דער ערד. פאַרקערט, ער פילט בחוש, אַז צוויי אויגן זענען וויי-ניק פאַר אַ מענטשן. ער האָט נייטיק באַדאַרפט האָבן נאָך אַ צען אויגן. וואַרום בשעת מען קוקט אין איין זייט, איז טשיקאָווע צו וויסן, וואָס עס טוט זיך אין דער צווייטער זייט, און בשעת מען קוקט אויף די וואַקנדלעך, ווילט זיך אויך זען, וואָס פאַר אַ פלי-געלעך עס דרייען זיך אַרום אינ'ם יונגן גראַז אָדער ווי אַזוי זעט אויס דער פויגל, וואָס האָט זיך פלוצלינג צעפליפט אויף אַ דערבייאַקן בוים. טיילמאָל דאַכט זיך, אַז דאָס סאַמע זיסטע, וואָס מען קאָן זיך ווינטשן אין לעבן, איז גיין אין אַ הייסן טאָג צווישן פעלדער אין וואַלד אַריין. אָבער גיין נישט אויף איין

טאָג, נאָר אויף שטענדיק, אויף אייביק, דאָס גאַנצע לעבן, אָן אַן אָפּשטעל, אָן אַן אויפהער, כּסדר, און קוקן אויף הימל און ערד, אויף וואַלד און פעלד, אויף פּויגל און פּליגעלע. און מיט נעמען שיינדעלען האָט מען באַדאַרפט. שיינדעלע פעלט. זי האָט אים באַדאַרפט גיין ביי דער זייט מיט די אויסגעשוירענע ליפלעך און מיט דעם קינדישן שנעלן טריט, אַ באַוועגלעכע און אַ האָס-טיקע. און פאַרוואָס האָט ער זי באמת נישט מיטגענומען? האָט ער עס נישט געוואָלט טאָן צוליב די יינגלעך, וואָס לויפן-אַרום, צופרידענע, אַרום טאַטן? אָדער ער איז נישט געווען זיכער, אַז דער טאַטע וועט אים מיטנעמען?

משה'לען פאַרדריסט שטאַרק, וואָס שיינדעלע גייט נישט מיט אים צוזאַמען און איז פאַרבליבן אין שטאַט. דערדאָזיקער אומשטאַנד פאַרשאַפט אים עפעס אַ פּיינלעכע שפּירונג, פּונקט ווי ער וואָלט האָבן אויפ'ן געוויסן אַ גרויסע עווליה. אָבער באַלד ווי ער דערזעט דעם וואַלד, דעם אַלטן גרויסן סאָסנע-וואַלד, וואָס שטייט פעסט אויף דער ערד מיט זיינע ריזיקע שטאַמען און לעבט זיך זיין באַ-זונדער לעבן, ווערט אים צוריק לייכט אויף דער נשמה און ער פאַרגעסט אָן אַלץ און אַלעם. דער וועג, וואָס לויפט פון די ציי-געלניעס אַהער, לאַזט זיך דאָ אַראָפּ אין אַ טאַל, פּונקט ווי ער וואָלט זיך געפּוקט פאַר די שטרענגע שווייגנדיקע ביימער. משה'לען טוט אַ צאַפּל דאָס הערצל ביז ווייטאַק און שמחה צוזאַמען. ער וויל אויסשרייען, אָדער אַ שפּרונג טאָן, אָבער ער איז שוין געוויינט איינצוהאַלטן זיינע געפילן, נישט אויסדריקן זיי פאַר אַלעמען אין די אויגן, לאַזן זיי שויםען בלויז ביי זיך אין די אייגע קעמערלעך פון זיין הערצל, און מיט אָנגעשטרענגטע אויגן מאַכט ער שנעלע טריט צום וואַלד.

דער טאָג ברענט אויף די שפיצן פון די הויכע סאָסנעס, נאָר אונטן ליגן שמעקעדיקע באַוועגלעכע שאַטנס מיט פּאַסן און בעצן פון גאַלד. די דאָזיקע פּאַסן און בעצן פּלאַטערן אויך אויף די שטאַמען און צווייגן פון די ביימער, און איבער'ן גאַנצן וואַלד גייט אַ שפּיל פון גאַלד מיט שאַטן: זיי באַוועגן זיך, פּלעכטן זיך

איבער, רוקן זיך פונאָנדער און ציטערן פונקט ווי לעבעדיקע, און
עס דאַכט זיך, אַז זיי יאָגן פאַרויכטיק איינאַנדער.
אַז מען קוקט אויף אַלע ביימער מיט אַמאָל, דאַכט זיך אַז
זיי גייען: די הינטערשטע ביימער שפּאַרן זיך, די זייטיקע לויפן,
איבעריאָנדיק איינער דעם אַנדערן, און די פּאָדערשטע גייען.
מאַנכע בייגן זיך אָן אין גאַנג, מאַנכע האַלטן מיט שטאַלץ הויך
דעם קאָפּ און אַנדערע גייען געאַרעמט. ביי די זייטן זעט זיך
וואוֹנישט-וואוֹ דער הימל אין בלאַע פּאַסקעלעך, פונקט ווי עמעצער
וואַלט דאָרט אויסגעהאַנגען זיידענע בלאַע סטענגעס, און אויבן
קוקט ער אין רעדעלעך און קרייזעלעך. ביי די זייטן איז דער
הימעל בלאַ, אויבן—בלאַ מיט גאַלד צוזאַמען. טיילמאָל פאַרשווימט
אַ ווייס קינדיש וואַלקנדל אין אַ רעדעלע הימל און קוקט מיט
ליכטיקן שמייכל און נייגעריקייט אין וואַלד אַריין קוקט, קוקט,
ווי אַ ווייס מלאַכיל און שווימט זיך לאַנגזאַם אַרויס פּונם רעדעלע.
און אין וואַלד איז שטיל, און פּונם האַרטן גראָז, פאַרלייגט
מיט אַלטע נאָדלבלעטער און צווייגן, גייט-אויף אַן איינגעשלאַסע-
נער געדיכטער וואַלד=אַראַמאַט, פון וועלכן עס שווינדלט מחיה=
דיק דער קאָפּ, ווי פון גוטן פּסח'דיקן וויין. טיילמאָל דערהערט
זיך אַן אומבאַקאַנטער טשוויטשער פון אַ פּויגעל און אַמאָל דער-
טראַגט זיך פון ערגעץ אַ שאַרפּער קנאַק, פונקט ווי עמעץ וואַלט
געגאַנגען איבער טרוקענע צווייגן. דער טשוויטשער מיט'ן קנאַק
רופן זיך תּיכּף אָפּ אין אַנדער זייט, פונקט ווי אַ סיגנאַל, וואָס
ווערט איבערגעגעבן פון איינעם צום צווייטן. נאָכ'ן סיגנאַל ווערט
ווידער שטיל מיט יענער אָנגעשטרענגטער און סודות'פולער שטיל-
קייט, וואָס נעסטיקט זיך שטענדיק אין אַ גרויסן געדיכטן וואַלד,
אָדער אין אַ הייליקן אָרט, וואו עס שטייען אַסך מענטשן מיט
פאַרפעסטע ליפּן און שווייגן.
פּונם האַרטן וואַלד-גראָז קוקן אַרויס ווי פאַרוואונדערט
קליינע ווייסע בלימעלעך פונקט ווי שנייעלעך, און משה'לע הערט,
ווי דער טאַטע רופט זיך אָן צו די נייגעריקע יינגלעך:
— פון דיאָזיקע בלימעלעך, קינדער, וועלען שפעטער ווע-
רען יאָגדעס... רויטע יאָגדעס...

פינפטעס קאפיטל.

אריין טיפער אין וואַלד, בלייבט משה'לעס טאַטע שטיין צוזאַמען מיט די קינדער. ער קוקט זיך לאַנגזאַם אַרום, נעמט אַראָפּ דאָס היטל און ווישט זיך איבער דעם שווייס פון שטערן. פון זיין אַטעמען איז קענטיק, אַז ער איז מיד; אויפ'ן האַלדו, הינטער דער באַרד, צוקן אים אַנגעצויגענע אָדערן, אָבער אין די אויגן און אין די וואַנסן שפּילט אים אַ שמייכל. פּלוצלינג גיט ער זיך אַ בויג = אויס מיט די הענט צו דער ערד, ציט - צוזאַמען די קני און גיט אַ פּאַל אינ'ם שמעקעדיקן וואַלד - גראָז, נעבן אַ דיקער הויכער סאַסנע.

— אַי, גוט, קינדער, אַי, גוט אין וואַלד...— רעדט ער אַרויס פונ'ם גראָז און שמייכלט מיט אַ מאַדנעם שמייכל, ווי אַ קינד, ווי גאָר אַ ווייכער מענטש, אפילו ווי אַ מאַמע, און זיין פנים ווערט אים אינגאַנצן געענדערט.

די קינדער לייגן זיך אויס אַרום אים, ווי קליינע בערג-לעך אַרום אַ העכערן באַרג. די בעקלעך פּלאַמען, די אייגלעך ברענען, די שטערנדלעך פאַרשוויצט. אויפ'ן האַלדו, אויף די

הענט און פיס—שטויב פון וועג, נאָר זיי לייגן גליקלעכע און ווילן שטיפן. משה'לע לייגט זיך אויך אַוועק, עטוואָס אין דער זייט פון עולם, אינ'ם האַרטן שמעקעדיקן וואַלד-גראַז, מיט'ן פנים אַרויף, די פיס אויסגעצויגן און די הענט פאַרלייגט הינטער'ן קאַפּ. אַ זיסע מידקייט צעגיסט זיך אים איבער די גלידער און עפעס אַ גאַנצקייט פילט ער אין גוף, אַ גאַנצקייט פון קאַפּ ביז די פיס. אַ וויילע בלייבט ער אָן געדאַנקען, איבערגעבנדיק זיך דערדאָזיקער זיסער מידקייט, דערנאָך הייבט ער ווידער אָן קוקן אויף די ביימער און אויף די גאַלדענע-שטראַלן-נעצן, וואָס רוקן זיך סודות'דיק איבער'ן וואַלד, און אויף די רעדלעך הימל, וואָס ברענען מיט אַ בלאָען פלאַם הויך איבער די סאָסנעס. מען קאָן שעה'בווייז לאַנג קוקן אויף אַלץ און נישט מיר ווערן. און אַז מען קוקט לאַנג אויף דעם אַלעם דאַכט זיך, אַז מען ווערט אויך אַ בויס, וואָס איז אַרויסגעוואַקסן הויך איבער דער ערד און עטייט מיט אַלע ביימער צוזאַמען אונטער דער זון. און דערנאָך ווערט וואונדערלעך שטיל אויף דער נשמה און די בלוטן, מען ווערט צוריק אַ מענטש, די אויגן מאַכן זיך-צו און מען פילט זיך אַזוי זיס איינגעוויגט. פונקט ווי אין ווייכע זיידענע וואַלקנס... און די ערד לייגט שוין נישט אַזוי ווייט און נידעריק פון הימל. פאַמעלעך דערהייבט זי זיך צו אים און זיי צעקושן זיך.

משה'לע געדענקט נישט, ווי לאַנג ער האָט געהאַלטן צוגע-מאַכט די אויגן און וואו איז ער געווען פאַר דערדאָזיקער צייט. אָבער שפירן שפירט ער, אַז דאָרט, וואו ער איז געווען מיט צוגעמאַכטע אויגן, האָבן געפלאַטערט גאַלדענע שטראַלן און זונען האָבען געשמייכלט און ווייטע בלאָע שטערנדלעך האָבן געטאַנצט און פרייע ברייטע הימלען האָבן זיך געוויגט. און נאָכאַמאָל וויל ער עס איבערלעבן אין די זכרונות, נאָר דער וואַלד לאָזט נישט. מען מוז קוקן אויפ'ן וואַלד, אויף אַט די מענגעס גייענדיקע ביימער, אַרום וועלכע עס פליסט די שטיל-קייט, ווי אַ ברייטער טיפער טייך. מען מוז קוקן אויף זיי און ווערן אויך אַזוי, ווי זיי. מען מוז אויך ווערן אַ בויס. נאָר

וואוהין גייען זיי? וואוהין גייען די געוואלטיקע מענגעס ביי-
 מער אין אזא שטילשווייגן? אלץ גייט: דער הימל גייט, די
 ביימער גייען, די גאלדענע שטראלן גייען, די טונקעלע שאַטנס
 רוקן זיך, און דאָך איז אלץ אזוי שטיל און פאַרגליווערט, פונקט
 ווי קיין איין זאך וואָלט זיך נישט באַוועגט.

באַוועגונג אין שטילקייט און שטילקייט אין באַוועגונג,
 און עס איז שווער צו וויסן, ווער פון די ביידע איז שטאַרקער.
 פאַר'ן אויג — באַוועגונג, פאַר'ן אויער — שטילקייט. און די
 הויכע שלאַנקע סאָסנעס שפּאַנען ווי ריזען איינע אונטער די אַנג-
 דערע אין רויטע העמדער מיט גרינע מיצן אויף די קעפּ ווי
 אַן אומבאַקאַנט פּאָלק, וואָס לעבט נישט צוזאַמען מיט די מענטשן
 אויף דער ערד, און עס דאַכט זיך, אז זיי שפּרייזן-איבער מיט
 ברייטע טריט איבער משה'לעס טאַטן מיט די יינגעלעך, וואָס ליגן
 אַרום אים.

נישט ווייט פון משה'לען שטייען צוויי ביימער אַרומגענומען,
 געוויקלט און געטוליעט איינער צום צווייטן. איין בוים איז אַ
 העכערער, דער צווייטער — אַ קלענערער, און דער קלענערער ליגט
 אין די אַרעמס פון דעם העכערן. משה'לע קוקט אויף זיי און קאָן
 בשום אופן נישט געדענקען, צו וועמען זיי זענען ענלעך. עפעס
 אזוינס האָט ער שוין געזען, אָבער ווען און וואו געדענקט ער
 נישט. ערשט נאָך אַ לאַנגן טראכטן און אַנשטרענגען דעם זכרון
 דערמאַנט ער זיך, אז אזוי האָט ער טיילמאַל געזען גייענדיק אַ
 בחור מיט אַ מיידל אין גאַס. דער בחור איז געווען העכער, דאָס
 מיידל נידעריקער און זי האָט זיך געטוליעט אין זיין אַרעם.

אָבער פאַראַן אויך טויטע ביימער, ווי טויטע מענטשן. די
 ליגן אויף דער ערד, פאַרטריקנט און פאַרוועלקט, אין אַן אומבאַ-
 האַלפענער פּאָזע: קענטיק, גלייך פון אַרט געפאַלן און מער וועלן
 זיי זיך שוין קיינמאַל נישט אויפהייבן. אַמאָל ליגט טויט אינ'ם
 גראַז אַ גרויסע לאַנגע סאָסנע. און אז מען קוקט אויף איר, באַ-
 פאַרט עפעס אַ רחמנות... דאָס אומבאַוועגלעכע ליגן איז אויך אזוי
 שרעקלעך, ווי דאָס ליגן פון אַ טויטן מענטשן. פון וואָס איז גע-
 פאַלן דערדאָזיקער בוים? האָט אים עמעץ אומגעוואָרפן אָדער ער

איז קראַנק געווען? דער טאַטע זאָגט, אַז ביימער ווייסן אויך פון קראַנקהייטן, פונקט ווי מענטשן. אָבער די ביימער קוקן נישט אויף זייער געפאַלענעם ברודער. זיי שפּאַנען זייער וועג און באַדן פריילעך די קעפּ אין די וואַרעמע גאַלדשטראַמען פון דער זון. און משה'לע פּילט, אַז דער רייץ פון וואַלד איז איבער זיין שכל, אַז דער וואַלד האָט אַזאַ פּישופ'דיקע מאַכט, וואָס לאָזט זיך נישט דערקלערן, ווי עס לאָזט זיך נישט דערקלערן, פון וואַנען שטאַמט גאָט. און עס קומט אים אויפ'ן זפרון דער מערדער רי-כאַרד און זיין באַנדע, וואָס הויערן טאָג און נאַכט אין די וועלדער, און עס ווערט אים קשה, ווי אַזוי קאָן מען לעבן אין אַ וואַלד און זיין אַ שלעכטער מענטש, אַ מערדער? ווי אַזוי קאָן מען איינ-אַטעמען די לופט אין וואַלד און וועלן בעת מעשה עמעצן שלעכטס טאָן? און ער באַשליסט ביי זיך, אַז ווען ער וואַלט איצט אַנבאַגעגנט דעם שרעקלעכען מערדער ריכאַרד, וואַלט ער זיך פאַר אים נישט דערשראָקן, וואַרום דאָ, צווישן די גוטע ביימער, וואַלט אים ריכאַרד זיכער גאַרנישט געטאָן.

— אַז איך וועל זיין אַ גרויסער, — טראַכט משה'לע, — וועל איך דאָ אויסבויען אַ קליין הייזעלע און וואוינען צוזאַמען מיט... שינדעלען. און אַלע טאָג וועל איך אויפשטיין פרי און זען, ווי עס גייט-אויף די זון.

און דערדאָזיקער געדאַנק טראַגט משה'לען אַוועק ווייט אין עתיד אַריין און ער זעט זיך ווי אַ גרויסער שטאַרקער מענטש, וואָס וואוינט אין אַ שיין הייזעלע אין וואַלד. דאָס הייזעלע האָט קליינע ליכטיקע פענסטערלעך, און אַז מע קוקט אַרויס פון איין פענסטערל, זעט מען, ווי עס גייען אָן אויפהער מענגעס ביימער, אויבן באַ-גאָסן מיט גאַלדענער זון, ווי מיט קרוינען. און עס ווערט אים אַזוי לייכט, אַזוי העל און אַזוי האַרציק-גוט אויף דער נשמה, אַז אַ פייכטיקייט טרעט אים-צו צו די אויגן, און אַ פאַרשעמטער, אַ פאַרוויטלעטער, פאַרבאַרגט ער דאָס געזיכט, פונקט ווי עס וואַלט זיין אַ זינד צו פילען זיך אַזוי גוט.

— ר' שמעון, ביימער רעדען? ... פּרעגט אַ יונגעל משה'לעס טאַטן.

— ביימער רעדן, מיין קינד... — הערט משה'לע דעם טאָטנס ענטפער, און דער קול זיינער איז אַזאַ געלייטערטער, אַזאַ ריי־נער, פונקט ווי ביי אַזאַ איינעם, וואָס האָט קיינמאָל נישט גע־לעבט צווישן ביזע מענטשן אין אַן אַרעמער גאָס. — ביימער רעדן און גראָז רעדט און וואַסער רעדט, נאָר שטיינער שווייגן...

— אָבער ווער פאַרשטייט זייער לשון?...

— דער, וואָס האָט זיי ליב...

די זינגעלעך פאַרקוקן זיך אויף די ביימער און פרווון באַ־גרייפן דעם ענטפער.

— ביימער, — זאָגט ווייטער דער טאַטע, — רעדן אויף דעם שטילסטן לשון. אָבער אין שטורם שרייען זיי... אין אַ שטורם ווע־רען זיי ביז, די ביימער...

— און אזוי זענען זיי גוטע?

— גוטע, גוטע, מיין קינד... — און דער טאַטע פאַרטראַכט זיך עטוואָס: — בעסערע פון מענטשן...

דער טאַטע שמועסט לאַנג מיט די קינדער, און פאַמעלעך טוט־אויס דער טאָג פון זיך דאָס גאָלד. ברייטער און ברייטער ווערן די שאַטנס אין וואַלד, און די רויטלעכע שטראַלן אויף די ביימער פֿלאַטערן נאָר אויף איין זייט שטאַם. די אַלע גאָלדענע שטראַלן פאַרן, קענטיק, אַוועק אויף דערנאַכט אַהיים. דאָרט, ווייט, טיף אין וואַלד, האָבן זיך אַלע פאַרזאַמלט. דאָרט ברענט און גליט אַ פייערדיקע רויטקייט מיט צעשפרייטע גאָלדענע סטענ־געס, און די ביימער, שוואַרצע און פאַרכישופֿטע, שטייען אין איר ווי אין פייער. מחנות גאָלדענע שטראַלן זענען געקומען אַהין, זיך איבערגעטאָן אין רויטע העמדער און פאַרן אַהיים שלאָפן. זיי פאַרן פריילעכע, שפילנדיקע, און אַז מען זאָל פון דאָסניי צו־מאַכן די אויגן, דאַכט זיך, אַז זיי זינגען שטייל און לאַנגזאַם, פונקט ווי זיי וואַלטן זיך מיט עמעצן פון דערווייטנס געזעגנט. גוט איז איצט צו זיין אַ רויטער שטראַל און, זינגענדיק, אַוועק פאַרן שלאָפן אין הימל אַריין צוזאַמען מיט אַ מחנה שטראַלן. נאָר אין דער אַנדערער זייט וואַלד איז שוין רעכט טונקל און די טונקלקייט איז אַ בלאַע, פונקט ווי אַ רויך וואַלט זיך געשפרייט

צווישען די ביימער. גנביש און אָן אַ שום קלאַנג שליסן זיך שאַ-
טנס צו שאַטנס, שאַטנס צו שאַטנס. און פון די ביימער רייסן זיך
אָפּ די לעצטע רויטע שטראַלן און פאַרשווינדן, פונקט ווי זיי
וואָלטן מורא געהאַט צו פאַרבלייבן מיט די שאַטנס.

די קינדער וויקלען-פונאַנדער זייערע קלייניטשקע פעקעלעך
און זעצן זיך עסן. זיי גיבן אויך משה'לען פון זייערע פעקעלעך,
אַבער משה'לען שמעקט נישט דאָס עסן איצט. עס פאַרכאַפן אים
ביידע זייטן וואָלד: איין זייט שטייט אין פייער, די צווייטע אין
בלאָליכן שאַטן. און עס דאכט זיך, אַז זיי גייען איינע צו די אַנ-
דערע: פייער גייט צו שאַטן און שאַטן גייט צו פייער, נאָר דער
שאַטן איז שטאַרקער און די ביימער וויקלען זיך אין אים ווי אין
טונקעלע מאַנטלען און נעמען-אָן טויענטער געשטאַלטן: דאָ ווערן
זיי הויך ביזן הימל, דאָ גידעריק און געבויגן, און דאָ גיסן זיי
זיך צוזאַמען אין אַ שוואַרצער וואַנט מיט שפעלטעלעך הימל.

טיילמאָל נעמט אָן איינצלנער בוים און מאַכט סתם משונה-
דיקע תנועות, ווי אַ צעלאָזט יינגל: שטעקט-אויס אַ צונג, פאַר-
קרימט די נאָז, גלאַצט מיט די אויגן, פאַרבייגט אַ פוס און שפּרינגט
ווי אַ הינקעדיקער, אָדער ער מאַכט זיך פאַר אַ האַרבאַטן בעט-
לער, וואָס ציט-אויס די האַנט נאָך אַ גדבה. און ערשט איצט דער-
שפּירט משה'לע, אַז אַ וואָלד האָט אין זיך שרעק...

— אַבער אַז איך וועל זיין אַ גרויסער, וועל איך זיך נישט
שרעקן... — באַשליסט משה'לע ביי זיך און הייבט זיך-אויף אויף
די פּיס.

די טונקלקייט וואַקסט אין די אויגן. דער פאַרנאַכט לאָזט
זיך אַראָפּ אויף דער ערד, ווי אַן אומגעהויער גרויסער טונקעלער
פויגל מיט אומענדלעכע פליגלען, און ער פאַכט מיט זיי קיל און
ברייט אונטער דעם מידן הימל. און דאָרט, אויף דעם מידן הימל
לעשט זיך דער לעצטער שמייכל פון טאָג. די ווייס-גראַע וואָלקן-
דלעך, וואָס בלאַנקען-אַרום אָן אַ תכלית, פאַרקערט עמעץ אויפן
הימל אין לאַנגע פאַרטראַכטע וואָלקנדלעך-שורות און טרייבט די-
דאָזיקע שורות צום הימל-ברעג. מען רייניקט, מען פּיילט און מען
פּוצט איצט דעם הימל. מיליאָנען אומגעזעענע הענט טוען דיִדאָזיקע

אַרבייט, און אָט ווערט דער הימל טונקעל-בלאָ, ווי בלאָ גלאָז, און עס פילט זיך, אַז ער טראָגט שוין אין זיין זיידענעם בוועם נייע, גאַלדענע, נאַר-וואָס אויסגעשלייפטע לאַכענדיקע שטערנ-דלעך...

אַבער משה'לע קוקט זיך אַרום אין וואַלד, און אים דאַכט זיך, אַז נעבן יעדן בוים וואַקסט-אויס אַ פאַרבאַרגן שטיל באַשע-פעניש, וואָס לויערט אויף עמיצן מיט שאַטנדיקע אויגן. דידאַזיקע באַשעפענישן קוקן זיך איבער, באַוועגן זיך מיט אַ שטילן שאַרף און האַבן אַ שייכות צום מערדער ריכאַרד, וואָס מוז געוויס גיין אַהער מיט זיין באַנדע גזלנים.

— הוק... דערטראָגט זיך אַ טונקעלער קנאַק פון די ווייטע ביימער. — הוק... הוק...

— צאַלף! — שרייט אויס אַן אומבאַקאַנטער פויגל סאַמע איבער'ן קאַפּ, און אויף אַ ווייטן בוים ענטפערט אים אַ צווייטער. — פלי... פלי... פלי... — וואַרקעט עפעס אַ ווילד פאַלש פיי-געלע אין אַן אַנדער ווינקל וואַלד.

— דער וואַלד שרעקט... קומט משה'לען פון דאָסניי אויף דער מחשבה. דאָס האַרץ טוט אים עטוואָס אַ צאַפל, און אים דאַכט זיך, אַז ער וועט באַלד דערזען ריכאַרד'ן.

נישטאַ מער קיין שטראַלן אין וואַלד. אַ וואַרעמע פינ-סטערניש רוקט זיך מיט אויסגעשפרייטע אַרעמס און וויל אַלץ שטיל און גנביש אַרומנעמען און אונטער איר רוקן זיך פאַוואַליע די מאַדנע באַשעפענישן, וואָס קוקן מיט טיפע שאַטנדיקע אויגן. משה'לעס טאַטע הייבט זיך-אויף פון גראָז מיט אַ שטיק וואַלד-פינסטערניש אויפ'ן פנים און גיט אַ רוף די קינדער אין וועג אַריין. פון זיינטוועגן האָט מען אפילו געקאָנט אַ גאַנצע נאַכט פאַרברענגען אין וואַלד, אַבער ער פאַרשטייט, אַז די קינדער שרעקן זיך עטוואָס און ער איז זיך מכין אַוועקצוגיין. די קינדער רינגלען אים אַרום און נעמען אים אַן פון ביידע זייטן פאַר די הענט. ער מאַכט דעם ערשטן טריט, און אין דערפינסטער דאַכט זיך, אַז ער טראָגט צוויי שווערע שוואַרצע זעק אין ביידע הענט. אַבער עס איז אַנגענעם אַרויסצוגיין פון וואַלד אין דערפינסטער, ווען די

ביימער גייען צו צו דער נאָז אומבאָמערקטערהייט און קלאָפֿן זיך
לייכט אָן, פֿונקט ווי זיי וואָלטן געמאַכט אַ שפּאַס, און אויבן,
אויפֿן בלאָען הימל, פינטלען און טאַנצן זייערע שפיצן.

צו-נאַכט ווערט געדיכטער די וואַרעמקייט און דער ריח
פֿונ'ם טרוקענעם וואַלד-גראָז, וואָס קנאַקט אונטער די פיס, פֿונקט
ווי ער וואָלט געלאַכט, און דערפֿון שווינדלט עטוואָס דער קאָפּ,
ווי פּסח נאָכ'ן סדר אָדער ווי פֿארטאָג נאָך אַ חתונה. דער געדיכ-
טער וואַלד-ריח פֿילט-אָן גישט בלויז די לונגען, נאָר אויך דעם
קאָפּ, די הענט און פיס, ער שפּרייט זיך אויך אין בלוט, און עס
דאַכט זיך, אַז מען איז אַ טייל פֿון וואַלד און מען טראַגט אין
זיך דאָס שווייגן פֿון די ביימער און די טונקליקייט פֿון דער לופט.
אַבער משה'לע געדענקט נישט, ווען ער איז אַרויס פֿון
וואַלד, עס דאַכט זיך, אַז דער וואַלד איז מיט אים מיטגעגאַנגען
סאַמע ביז דער שטאָט. ער האָט דעם וועג צוריק נישט געזען:
פעלד פֿון איין זייט, פעלד פֿון דער צווייטער זייט, אויבן אַ קי-
לער פֿרילינגס-הימל, וואָס לעשט פֿאַמעלעך אויס די לעצטע פֿאַר-
נאַכט-רויטקייט, און אַ בלאַסער וועג, וואָס לויפט פֿאַראַויס ווי אַ
נעפֿלדיקער טייך. אין די יונגע תּבוואות שלאַפּט שוין דער ערשט-
געקומענער אַוונט, אַרומגענומען מיט וואַרעמע גראָע נעפֿלען, און
אַ שטיקליקייט איז צעגאַסן פֿון איין עק וועלט ביז דעם צווייטן.

משה'לע שטעלט ברייטע טריט. פֿון די מחשבות, פֿון נישט
עסן און פֿון גיין אַזויפיל צופֿוס ווערן אים שאַרפֿער די געזיכטס-
שטריכן, און אין דעם אַוונט-ליכט זעט ער אויס יונג און אַלט צו-
זאַמען. צייטענווייז קלאַפט זיך אים אָפּ אַן שטערן אַ גרויסער
שוואַרצער זשוק, ווי אַ האַרט שטיינדל, און רייסט אים איבער די
מחשבות, און אַז ער לאָזט-אַראָפּ די אויגן, זעט ער, ווי פֿון אַ
וועג-גרעזל פֿאַלט-אַראָפּ אַ ליכטיק טראַפעלע טוי, ווי אַ ווייס פייערל,
און אויפֿן בלאַסן שטויב ווערט דערפֿון אַ שוואַרץ פינטעלע.

און אָט הייבט זיך-אויף אין דערפֿינסטער די שטאָט, די
אַלטע גרויסע שטאָט, מיט די באַקאַנטע געסלעך און גאַסן, מיט די
פֿאַרשלאָפענע ווייבער, און יידן, מיט'ן שווערן שטויב, מיט די
געלע פייערלעך, מיט'ן נמאס'דיקן גערויש פֿון פֿורן, מיט דער

איינגער דושנער לופט און מיט די קוויטשיקע געשרייען פון קינדער. און אָט איז ווידער די לאַנגע טאָטערשע גאָס מיט די גראַע פאַרקאַנעס און קליינע הייזעלעך, מיט די וויסטע אומעטיקע קרעמ-לעך און צעבראַכענע גאָס-לאַמטערנעס, וואָס ברענען קיינמאָל נישט; און נאָך דעם פרייען גרויסן וואַלד, וואָס איז געבליבן ער-געץ פון הינטן, ווי אַ לעבעדיקער מענטש, דערשפירט איצט משה'לע אויף דער לאַנגער אַרעמער טאָטערשער גאָס עפעס אַ טיפן שטאָך אין האַרצן און עס ווילט זיך כמעט ווי וויינען.

אַז זיי גייען אַרויף אויפ'ן הויף, ברענען שוין גאַלדענע ציטעריקע קליינישקע לעמפעלעך אויפ'ן טונקעלן אָונט-הימל. אַפנים אַז דאָרט אויפ'ן הימל איז איצט אַ פאַראַד, אַ באַל, אַ גרויסער יום-טוב, און מלאכים מיט ווייסע פליגלען אויפ'ן רוקן באַוועגן זיך לייכט און שטיל אַרום לאַנגע ווייסגעדעקטע טישן... נישט אומזיסט ברענען אַזוי העל די דאָזיקע לעמפעלעך און נישט אומזיסט זענען זיי אין אַזאַ גרויסער צאָל צעזייט און צעשפרייט איבער אַלע ווינקעלעך פון הימל. איבער'ן הויף אָבער דרייען זיך אַרום ייִדן מיט אָפּענע הערצער, ביי די שוועלן זיצן מידע וויי-בער און זייגן קינדער, אין די פענסטער קוקן געלע פיערלעך פון פאַררויכערטע קליינע לעמפעלעך, אויף אַ גאַנעק מיאָאָקעט אַ הונגעריקע קאָץ און אַ קליין ייִנגל מיט אַן אַרויסגעשטעקט העמדל פון די הייזלעך, קויקלט פאַר'עקש'נט אַ רייף אין דער פינסטער און פאַלט פלוצלינג אַנידער צוזאַמען מיט'ן רייף.

נאָר אָט איז שיינדעלע. זי וואַקסט פלוצלינג אויס אויפ'ן הויף, ווי אַ באַוועגלעכער שאַטן, און אינדערפינסטער ליגן איר די אויגן אויפ'ן בלאַס פנימל, ווי צוויי שוואַרצע פלעקען.

— משה'לע! — גיט זי זיך אַ ריס פאַרויס און כאַפט אים אָן ביי די הענטלעך.

— איך בין געווען אין וואַלד, שיינדעלע... — רוימט ער איר איין אויפ'ן אויער און ביידע קינדער קוקן זיך אָן שטום, טיף און לאַנג.

— משה'לע — לאַזט זי אַראָפּ די אויגן-פלעקען — פאַרוואָס האַכטו מיך נישט מיטגענומען... ביזט אַ שלעכטער...

שטאַמלעט משה'לע: דער טאַטע!... — ער וועט מיך נישט מיט-
נעמען, האָב איך געמיינט...

אַבער שיינדעלען באַרוהיקט עס נישט. זי האַלט נאָך אַלץ
אַראָפּגעלאָזט די אויגן און דאָס גאַנצע פיגורל אירס דריקט-אויס
אַנגריף און פאַרדרוס.

— דו האָסט מיך געקאַנט אַ רוף טאָן... דו ביזט אַ שלעכ-
טער... — זאָגט זי מיט אַן אַראָפּגעלאָזטן קאַפּ, פונקט ווי זי וואָלט
גערעדט צו דער ערד.

— שיינדעלע... —

— ניין, דו ביזט אַ שלעכטער... —

— איך וועל דיך ווייטער מיטנעמען, שיינדעלע... — פאַר-
ענטפערט ער זיך ווייך. — נאָר דו ווייסט? — בייגט ער זיך אָן צו
איר און זאָגט מיט אַ טאָן פון אַ סוד — פאַרנאַכט שרעקט דער
וואָלד...

דאָס וואָרט שרעקט דערנענטערט זיי ביידן, שיינדעלע
פאַרגעסט באַלד די באַליידיגונג און ציט אים פאַר'ן הענטל צו
איר אין שטוב אַריין, און משה'לע גייט איר נאָך, ווי אַ בלינדער.
און ביי שיינדעלען אין שטוב איז ליכטיק און ליב און
היימלעך, עס שמעקט מיט ערשט-געבאַקענעם ברויט, פון ערגעץ אַ
ווינקל קוקן-ארויס פאַיעס אויגן מוטערלעך און האַרציק און פון
הינטן וואַקסט-אויס דער משוגענער ברודער, פלוצלינג און אָן אַ
שום שאַרף, מיט אַ צעגאַסענעם שמייכל אויפ'ן פנים און ער
טורמלעט ווייך און שטייל זיין שטענדיק מורמלען:

— איז אַז איז... איז אַז איז... —

און פון ערגעץ שווימט-אָן פאַיעס גוטער גלעטנדיקער קול:
— זעץ זיך, מיין משה'לע, צום טיש. מיר וועלן באַנד אלע
עסן. איך האָב פאַר דיר אַ גוטע זאַך...

אַבער ביז וואַנען מען גייט צום טיש, גייט משה'לע מיט
שיינדעלען אין יענעם קאַמערל, וואו בייטאָג זעט מען פון פענס-
טער כמעט אַלע דעכער פון שטאַט. דאָס איז אַ געמיש פון אַסך דע-
כער צוזאַמען מיט שפיצן פון קלויטטערס: הויכע און נידעריקע,
ברייטע און שמאָלע, פאַרשפיצטע און פלאַכע. סאַמע אין דער-

מיט שטאַט הייבט זיך הויך און שטאַלץ דער קופאַץ פון גרויסן בית-מדרש, און רעכטס, אויף אַ בערגל, קוקט פעסט, טרוקן און האַרט די ווייסע טורמע מיט די קלייניטשקע אַריינגערוקטע פענע-סטערלעך און מיט די פיר קיילעכיקע טורמעס ביי אַלע פיר זייטן. נאָר איצט זענען אַלע הייזער צונויפגעגאַסן אין איין הויז, וואָס ליגט אונטער'ן פענסטער, ווי אַ טונקעלער באַרג און פינטלט מיט טויזענטער פייערן, ווי מיט אויגן.

ביידע קינדער שטעלן זיך ביים פענסטער, און משה'לע לייגט-אָוועק אַ הייסע באַק אויף שיינדעלעס שמאַלן אַקסל. ער מאַכט-צו די אויגן און זעט פון דאָסניי די גייענדיקע ביימער פון וואַלד און די פאַסן גאַלד וואָס שפילן מיט די שאַטנס. דאָס אַלץ קומט-אויס אין דמיון שענער, העלער און ציענדיקער, און עס גלויבט זיך שוין נישט מער, אַז דער וואַלד האָט געקאָנט שרעקן. און קליין ווערט אין דמיון דער וואַלד אַזוי, אַז מען וואַלט אים געקאָנט נעמען אויף דער האַנד און אָוועקטראַגן.

— משה'לע... — רופט שיינדעלע שטיל.

— וואָס, שיינדעלע? ...

— גלאַט אַזוי...

— משה'לע...

— וואָס?

— איך בין שוין נישט בייז...

— נו, זעסטו...

— אָבער...

— שיינדעלע, — שלאָגט ער איר פּלוצלינג איבער, — אַז מיר

וועלן זיין גרויסע, וועלן מיר וואוינען אין אַ וואַלד... מיר וועלן האָבן אַ קליין הייזעלע מיט פענסטערלעך... די ביימער וועלן רוישן און אַריינקוקן צו אונדז אין די פענסטערלעך אַריין... הויכע, רויטע ביימער... און אויפשטיין וועלן מיר פרי... געפעלט דיר?

— יאָ, געפעלט...

— און נאָר מיר אַליין וועלען וואוינען... הערסט?

זי לייגט צו איר שטערן צו זיינעם און פרעגט זייער
קינדיש:

— און איך וועל זיין דיין ווייב?...

— און דו וועסט זיין מיין ווייב... — זאָגט משה'לע און
פאַרוינקט נאָך טיפּער אַינ'ם קלייניטשקן דמיון-וואַלד.

— אָבער, משה'לע, ווען וועלן מיר זיין גרויסע?...

נאָר משה'לע ענטפּערט נישט. פון אונטער די פיס רוקט זיך
אים אַוועק די פּאָדלאָגע, און אים דאַכט זיך, אז ער שווימט אי-
בער אַ גרויסן לייכטיקן שטח צווישן טויזנטער פייערן און פּאַרבן,
און ביי די זייטן רוישן אַלטע רויטלעכע סאָסנע-וועלדער, און
אינ'ם רוישן פון די וועלדער פילט ער אַ שפּראַך, וואָס ער הייבט
ערשט אָן צו פּאַרשטיין. דער טאַטע איז גערעכט: וועלדער האָבן
זייער לשון. און אַ מאָדנע זאָך: אַזוי, מיט אַזאַ טאָן, דאַכט זיך
משה'לען, באַדאַרף רעדן גאָט. דער לשון פון וואַלד, דאָס איז דער
לשון פון גאָט.

אַלעמאַל, בשעת משה'לע זיצט ביי שיינדעלען אין שטוב,
לויפט זייער שנעל די צייט, פונקט ווי פאַר דערדאָזיקער שטוב
וואַלט אַ באַזונדער צייט געווען — אַ קורצע, אַ האַסטיקע, אַ שנעלע,
און אַט געפּינט זיך שוין משה'לע אויף זיין געלעגערל און קוקט
מיט אָפענע אויגן אין דער דושנער פינסטערניש אַריין.

דער טאַטע לייענט היינט נישט, און משה'לע קאָן נישט
איינשלאָפן: דער וואַלד, דער גרויסער אַלטער סאָסנע-וואַלד האָט
איבערגעגעבן דעם יינגל איינעם פון זיינע סודות און דאָס
יינגל פאַרבלייבט שוין אויף אייביק אין זיין מאַכט, פונקט ווי
אין דעם מעשה'לע מיט דער פרינצעסין, וואָס האָט אויף אייביק
פאַר'פּישופ'ט אַ יונגן פרינץ. משה'לע קאָן זיך שוין מער קיינמאַל
נישט באַרוהיקן. ער טראָגט שטענדיק וואַלד-ווי אין זיין האַרצן
און אז ער דערזעט אַ סאָסנע-בוים און דערפילט פון ווייטן דעם
ריח און די באַוועגונג פון אַ וואַלד, פאַרגעסט ער אָן דער גאַנצער

דוד קאסעל

וועלט און אָן זיך און ער דערפילט זיך באַלד ווי אַ קליין
טיילכעלע פּוּנ'ם גרויסן ריז, ווי אַ בוים צווישן ביימער, און פאַר-
שטייט און שפירט דעם לשון פון וואַלד, פונקט ווי ער וואַלט זיך
מיט אים צונויפגעגאַסן אויף אייביק.

זעקסטעם קאפיטל.

א ליידיק ווייבעריש פנים אָהן ברעמען מיט אַ גראָ שיטער בערדל, וואָס וואַקסט בלויז אויפ'ן האַלדז; ברייטע שיטער-הוי-טיקע באַקן, וואָס טרייסלען זיך אין גאַנג; קריינע שטאַרע אייגלעך, ווי צוויי גראָע פאַררויכערטע גלעזלעך, טיף אַריינגע-שטעלט אונטער'ן שטערן; אַ נאַקעטער קאַפּ אָן האָר מיט אַ הויכן שטערן, צעאַקערט אין קנייטשן, מיט שוואַרצע שנירעלעך בלאָטע אין די דאָזיקע קנייטשן; אַ נאָז וואָס זיצט אויפ'ן פנים, ווי אַ קליין ווענטל אָדער ווי אַן אָפן טירל אין אַ שאַפע און איז אומעטום איין ברייט און איין לענג; אַן אַלטער אַפגעבליאַקירטער מאַנטל, וואָס טויג זיך סיי ווינטער, סיי זומער; גרויסע קלעצעווידיקע שטיוול, וואָס זענען אויס ווי געמאַכט פון בלעך; אַ גרויסער סוקעוואַטער שטעקן אין אַ ברייטער שוואַרצער האַנט—דאָס אַלץ איז זלמן.

זינט משה'לע געדענקט זיך, געדענקט ער אויך זלמן'ען. נישטאָ אַ ליכטיקער טאָג אָדער אַ בין-השמשות, אָדער אַן אָונט אָן זלמן'ען. דערדאָזיקער ייד האָט אַפילו זיין שטענדיק אָרט

וואו צו זיצן: אין ווינקל, ביים עק טיש, וואו עס איז פינסטער= לעך און וואו זיין ווייבעריש גראָ פנים קוקט = אַרויס פון דאָרטן טויט און שווייגנדיק, ווי אַ מצבה.

זלמן האַלט, אַז שווייגן איז זייער אַ גוטע זאָך און אַז די צונג איז געגעבן געוואָרן צום רעדן בלויז דאָס סאַמע נייטיקסטע, דאָס סאַמע קירצסטע, ממש אַ פּאָר געצייילטע ווערטער אַ טאַג, נאָר אויסער מעשה'לעך. פאַר מעשה'לעך באַדאַרף געמאַכט ווערן אַן אויסנאַם. וואָרום מעשה'לעך זענען דאָס סאַמע נייטיקסטע, דאָס סאַמע וויכטיקסטע, אפשר בילכער פון עסן, פון טרינקען, אַזוי טייער ווי דאָס לעבן.

אונטער זיין הויכן טיף-געקנייטשטן שטערן נעסטיקן זיך טויונטער העלע, זוניקע מעשה'לעך וועגן בלאַע ימ'ען, וועגן לייכ-טיקע הימלען, וועגן גאַלדענע טעג, וועגן גן-עדן-פייגעלעך, וועגן שלאַפנדיקע פרינצעסינס, וועגן שמייכלענדיקע קינדער, וואָס האָבן געהאַט ווייסע פליגעלעך אויפ'ן רוקן און האָבן געקענט פליען פון די הימלען צו דער ערד און פון דער ערד צו די הימלען; וועגן פאַר'פישופ'טע אַקרענטן, וואָס האָבן געפירט דעם מזל פון דער וועלט און דער מזל האָט זיך אַרויסגע'גנב'עט און אין ים פאַרזונקען; וועגן א מיליאָן שמייכלען, וואָס אַ מלך האָט אַרויסגעפאַדערט צו ראַטעווען זיין בת-מלכה, און נאָך און נאָך.

אַבער זלמן האַלט די דאָזיקע זוגיקע אָדער האַרציק-טרויערי=קע מעשה'לעך פאַרשלאָסן אין זיין נאַקעטן קאַפּ, ווי אין אַ טורמע און נישט גערן לאָזט ער אַרויס אויף גאַטס וועלט איינס אָדער צוויי פון זיי. ער האָט זיי לייב צו טראַגן מיט זיך, ווי אַ קאַרגער עושר זיינע גאַלדשטיק, פונקט ווי זיי וואַלטן, חלילה, וואַכעדיק ווערן און וואַלטן פאַרלוירן די פאַרבן דורכ'ן דערציילן, אָדער זיי וואַלטן זיך שוין מער נישט אומגעקערט צוריק צו אים אין קאַפּ — אין זייער בעסט אַרײן.

מעגלעך, אַז צוליב די דאָזיקע לייכטיקע מעשה'לעך איז ער אַ שווייגער: ער הערט זיך איין און קוקט זיך-צו צו זיי, צו זייערע שפילנדיקע רעגנבויען-פאַרבן, פונקט ווי ער וואַלט איבער=

געדרייט די אויגן מיט'ן זע. נערוו צו זיך אין קאָפּ אַריין און נישט צום דרויסן. ער באַוועגט זיי, שטעלט זיי איבער, פלעכט זיי צוזאַמען, מאַכט אין דמיון אַ זוניקע מעשה'לע-זאָווערונגע, אַ גע-דרענג, אַ ליכטיקן שטורם-ווינד פון מעשה'לעך ווי פון שנייעלעך— און ער וויל זיך אָט דעם תענוג נישט איבערשלאָגן דורך רייד מיט מענטשן. ער וויל זיך אויך נישט איבערשלאָגן דורך עסן. עסן האָט ביי אים אויך קיין באַטרעף נישט. דאָס האָבן מענטשן אויסגעטראַכט און דערנאָך קאַליע געמאַכט. אייגענטלעך איז גע-נוג פאַר אַ מענטש אַ גלאַז טיי, האָבן זיי אָבער גענומען און מסדר-געווען דעם טאָג אויף פרישטיקן, מיטאָגן און אָוונטברויטן. אַ גאַנצן טאָג האַלט מען נאָר אין איין עסן, טרינקען און רעדן אַזוי, אַז עס איז נישט אויסצוהאַלטן. וואו מען זאָל זיך נישט קערן און ווענדן, הערט מען שטענדיק אַ מענטשנס קול און וואו מען זאָל נישט וואַרפן אַן אויג, זעט מען נאָר מענטשן עסן. עסן און רעדן— דאָס זענען די גרעסטע צוויי פעלערן, פון וועלכע מען וועט זיך שוין מסתמא קיינמאַל נישט קאָנען באַפרייען, פל-זמן די וועלט וועט זיין וועלט.

און זלמן עסט טאקי נישט. פאַר אים איז גענוג אַ גלאַז טיי מיט אַ שטיקל צוקער פאַר אַ טאָג. טרינקט ער אויס אַ גלאַז טיי, זעצט ער זיך אַוועק אין אַ ווינקל און קוקט ווי פאַרגליווערט מיט זיין ווייבערשן פנים אין שטוב אַריין, איינהערנדיק זיך ערגעץ אין זיך, דאָרט וואו עס טאַנצן די זוניקע מעשה'לעך און פלעיען-אום ווי גאָלדענע פונקען איינע איבער די אַנדערע.

אויב זלמן איז אויפגעלייגט און דערציילט נישט קיין מעשה'לע, שפילט ער אויף אַ קעמל. ער שפילט מאַרשן, מיליטע-רישע מאַרשן, האַרטע, לאַנגע און שווערע, וואָס פאַסן זיך גאָר נישט צו די זנעוודיקע שמייכלענדיקע מעשה'לעך. זיין שפילן דערמאָנט ווירקלעך אַן די קלאַנגען פון אַ מיליטערישן אַרקעסטער, אָבער דאָך איז עפעס לעכערלעך, וואָס אַן אַלטער ייד בלאָזט מיט די באַקן און האַלט ביי די ליפן אַ קעמל מיט אַ שטיקל דין פאַפיר. משה'לע לאָזט דעמאָלט אַראָפּ די אויגן און שעמט זיך אים צו קוקן אין פנים אַריין.

— פֿאַרשטייטו נישט, וואָס אַ מאַרש איז... — זאָגט דער אַרטער צום יינגל, זעענדיק ווי דעם יינגל נעמט נישט זיין שפּילן.

— וואָס איז אַ מאַרש? — פּרעגט משה'לע.
— אַ מאַרש? — זאָגט זלמן און קוקט אים אָן אַ לאַנגע צייט אָן ווערטער, — אַ מאַרש איז גבורה... דו פֿאַרשטייסט?
צייטנווייז איז זלמן'ען שווער צו פֿאַרשטיין, ווי אזוי איז עס שווער צו פֿאַרשטיין פֿאַרוואָס איז אַ מאַרש גבורה. נאָר אַז מען בעט אים, ער זאָל פֿאַרטייטשן, וויל ער שוין גאַרנישט ענטפּערן.
— דו ביזט אַ נאַר, פֿאַרשטייסטו? — און ער שטעלט אָן די שטאַרע אויגן אויפ'ן מיטן שטוב מיט אַ מינע פון אַ בלינדן.
ער האָט ליב צו קאָקעטירן מיט זיין קורצזיכטיקייט, און אויפ'ן זייגער, וואָס הענגט אויף דער וואַנט, קוקט ער דורך אַ רערל, וואָס ער מאַכט מיט דער האַנט, און זאָגט שטענדיק אַ פֿאַר-קערטע שעה.

— שוין גאָר בלינד... שוין גאָר בלינד... — קלאָגט ער זיך פֿאַר משה'לעס מאַמען מיט הנאה און גאווה, — איך זע שוין גאָר-נישט... ווייסט, פֿאיע, ווען איך וואָלט געהאַט געזונטע אויגן, וואָלט איך נאָך געגאַנגען קיין קיעוו...

אין קיעוו האָט זלמן אַמאָל געאַרבעט סטאַלעריי. סטאַלעריי איז אייגענטלעך זיין פּאַך, אָבער ער אַרבעט קיינמאָל נישט. אין קיעוו האָט ער עפעס יאָ אַ לענגערע צייט געאַרבעט און נישט שלעכט געלעבט. ערינערונגען פון קיעוו האָט ער אַסך, אָבער אַז ער דערציילט זיי אַמאָל, קומען זיי אויס ווי מעשה'לעך און נישט ווי לעבן. זיין קאָפּ איז שוין, וואַרשיינלעך, אזוי געבויט געווען, אַז אַלץ איז דאָרט פֿאַרוואַנדלט געוואָרן אין מעשה'לעך, אפילו זיין אייגן לעבן אויך. אין יענער צייט, דערציילט זלמן, האָט ער איינמאָל גענעכטיקט אַ גאַנצן חודש צייט אין אַ געדיכטן וואַלד, ווייט פון קיעוו, אויפ'ן שפיץ פון אַ הויכן בוים, און איבער זיין קאָפּ האָט אַלע נאַכט זיך אומגעדרייט אַ סאָוע. און אין אַ צווייטן פּאַל האָט ער איינמאָל אַ כאַפּ געטאָן אַ ריזיקן קאַצאַפּ, וואָס האָט אים דערעסקן, און אים שיר דערשטיקט. ביים קאַצאַפּ זענען

ארויסגעשפארט געוואָרן די אויגן און די צונג און ער האָט אויפֿ-
 געהערט צו אָטעמען, און דריי רובל האָט זלמן שטילערהייט באַ-
 צאָלט אַ פֿעלדשער, וואָס האָט אים אָפּגעראַטעוועט מיט הייסע אַרבעס.
 אויף משה'לען האָבן די דאָזיקע מעשיות געמאַכט אַ שטאַרקן
 רושם, ווי אַלץ וואָס האָט נאָר געהאַט אַ שייכות צו דעמדאָזיקן
 ייד. נאָכדעם פֿלעגט אים שוידערן פון זיי אין דער צעשפּילטער
 דמיון פֿלעגט אים נעמען מאָלן די שרעקלעכסטע סצענעס און
 ביילדער, פֿאַרוועבט מיט זלמן'ס געשטאַלט.

פון זלמן'ס סטאַלעריי פֿלעגט משה'לע געניסן פורים אַ גראַ-
 גער און די מאַמע אַ וואַלגעהאַלץ. משה'לעס טאַטע פֿלעגט נאָר
 פֿאַרבייגייענדיק, פון דער זייט, אַ קוק טאָן אויף זיי אין פֿלעגט
 שטענדיק זאָגן איינס-און-דאָסזעלבע:

— דאָס האָט געמאַכט אַ פֿאַרטאַטש.

צו אַכט יאָר האָט שוין משה'לע אומבאַוואוסטזיניק גע-
 שפּירט, אַז דער ענין פון שלאָגן המנוען איז עפעס נישט קיין
 אָנגענעמער. שלאָגן קאָן מען בלויז אַ לעבעדיקן און דאָס נישט
 אַלע יאָר, נאָר איין מאָל. ווי אַזוי-זשע אָבער שלאָגט מען אַ
 טויטן, אַ געהאַנגענעם, אין נאָך אַלע יאָר דערצו?

און אויף זיין אייגענער פאראנטוואָרטלעכקייט פֿלעגט ער
 שטילערהייט אַריינזאָרפן דעם גראַגער אין אויוון אַריין און זיך
 בעת מעשה קוויקן מיטן פייער, וואָס פֿלעגט לאַנגזאַם אַרומלעקן
 דאָס האַרטע אַלכע-האַלץ.

פון אַלע דערוואַקסענע מענטשן אין שטוב איז זלמן דער
 איינציקער, וואָס גיט זיך אָפּ מיט משה'לען, וואָס גייט מיט אים
 שפּאַצירן און דערציילט אים מעשה'לעך. אין אַ געוויסן זין איז
 ער זיין מדריך, זיין דערציער, אָבער עס קאָן זיין, אַז דער ייד
 מיטן ווייבערשן פנים האָט אים עטוואָס קאַליע געמאַכט, וואָרום
 ער האָט אין אים פֿאַרשטאַרקט די אָנגעבוירענע נייגונג צו חלומות,
 צו מעשה'לעך, צו איינזאַמע מחשבות און האָט געמאַכט אַ מחיצה
 צווישן אים און דער לעבעדיקער וועלט. ער האָט אים איינגעגעבן
 דעם פייניכען געדאַנק, אַז אויף מענטשן איז נישטאָ וואָס צו קוקן,
 אַז רעדן און עסן זענען איבעריקע זאכן, און אַז אַ מענטש דאַרף

לעבן נאָר מיט זיך אַליין, איינזאַם, באַזונדער, אָפגעטיילט און אָפֿ-
געטיידט פֿון אַלץ און אַלעמען. ער האָט אים צו־פרי באַקאַנט גע-
מאַכט מיט'ן רייץ פֿון דמיון, וואָס באַדאַרף זיין אַ לייכט און
מחיה'דיג שיפעלע אויף די קאַלטע גראַע וואַסערן פֿון לעבן; און
דעריבער, אַז משה'לע פֿלעגט טיילמאַל נישט קאָנען איינשלאָפֿן
ביינאַכט און פֿלעגט קוקן מיט אָפענע אויגן אין דער דושנער
פינסטערניש אריין, פֿלעגט אים עפעס צוטערעטן צום האַלדז און
אים פֿלעגט זיך וועלן וויינען. אים פֿלעגט זיך וועלן וויינען דע-
רויף, וואָס עס איז דאָ אַזאַ גרויסער אונטערשירד צווישן לעבן און
חלום, צווישן מענטשן און מעשה'לעך: אַלץ, וואָס עס איז דאָ אין
דמיון, איז לייכטיג און שייך, און אַלץ, וואָס מען קאָן זען מיט די
אויגן, איז מיאוס און שלעכט. און דעמאַלט פֿלעגט ער שטומער-
הייט בעטן גאָט, ער זאָל אים אָן ווייטאַק, צונעמען צום ווייסן זידן
אַברהם אבינו און צו דער וואַרעמער האַרציקער מוטער רחל — די
סאַמע לייבסטע געשטאַלטן פֿון זיין הערצל — אויף יענער וועלט,
אויפֿן הימל, וואו עס איז דאָ אַ גן־עדן מיט די שענסטע ביימער
און די שענסטע זינג־פייגל און עס ווערט דאָרט געלעבט לויט'ן
דמיון. דאָרט איז דאָ בלויז דמיון, דאָס הייסט לייכט און שטראַלן,
געזאַנג און שמחה, און אַלץ איז פֿאַרגאַסן מיט גאָטס שמיכל.
קיין ערד איז דאָרט נישטאַ, און אָט די בקשה צו גאָט איז
געווען איינער פֿון זיינע גרעסטע סודות, וואָס ער האָט אפילו
שיינדעלען קיינמאַל נישט דערציילט, וואָרום ער האָט דאָך גע-
פֿילט, אַז אַ מענטש באַדאַרף בעסער וועלן לעבן, איידער שטאַרבן.
דער אַלטער האָט דעם יינגל געגעבן דעם שליסל צום
דמיון — צו יענעם גאַלדענעם פֿאַלאַץ, וואָס באַדט זיך אין אַ ים
פֿון לייכט און פֿאַרבן, און דאָס יינגל איז פֿאַרבליבן דער טרייעס-
טער דינער פֿון דעמדאָזיקן פֿאַלאַץ. אָבער די לייבע פֿונ'ם יינגל
צום אַלטן איז געשטיגן פֿון שעה צו שעה און ער האָט שוין גע-
קאָנט יעדע קלענסטע באַוועגונג זיינע, יעדע קלענסטע תנועה און
יעדן פֿאַרבאַרגנסטן פֿאַרלאַנג, ווי דאָס קאָן נאָר אַ מענטש
אָדער אין גרויס לייבע אָדער אין פיינטשאַפט.
דאָס יינגל דערקאָנט שוין אָן זלמן'ען, ווען ער איז נוטה

צו דערציילן אַ מעשה'לע. די סימנים זענען, איבעריקנס, גאַנץ איינפאַכע: זלמן, דער רוהיקער פאַרגליווערטער זלמן, הייבט זיך אָן שטאַרק באַוועגן און די שטאַרע קורצזיכטיקע אויגן זוכן עפעס אַרום זיך. אַפנים, אַז דאָס מעשה'לע אַליין בעט זיך, וויל אַרויס-לויפן פון תפיסה און געניסן אַביסל פרייע לופט, און זלמן קאָן עס שוין מער נישט איינהאַלטן. ער מוז עפענען די טירלעך פון קאָפּ און אַרויסלאָזן עס, ווי מען לאָזט-אַרויס אַ טויב. עס-פיר-רוב געשעט עס פאַרנאַכט, בשעת קיינער איז נישטאָ אין שטוב און די רויטע הימלען גליען ווי מידע פייערן איבער די ווייטע הויכע דעכער פון שטאַט. דעמאָלט לויפט משה'לע נאָך שיינדעלען, פירט זי אייליק אַריין אין שטוב און רוימט איר איין אויפ'ן אויער.

— זלמן האָט עפעס... ער וועט באַלד דערציילן...
אין שיינדעלעס גראַע אייגעלעך פאַלן-אַריין אַסך גלאַנציקע שפּיזעלעך, אַ קינדיש-ווייכער שמייכל צוקט איר די ראָזע אויסגע-שורענע ליפלעך אויף די יונגע ווייסע ציינדלעך און זי פרעגט מיט אַ פאַרהאַקטן אָטעם:

— משה'לע, ער וועט דערציילן מיט פערל און ברייליאַנטן, צי מיט אַ שפאַרבער אַ פאַרדאַרבער? ...
— שווייג... — רירט זי משה'לע אָן ביי דער האַנט. — ער וועט שוין אַלץ דערציילן...

און דער אַלטער זלמן פאַרשטייט שוין די קינדער. דאָס איז אַ שטומער אָפּמאַך: זיי וועלן הערן און ער באַדאַרף דערציילן. און אָט זיצט שוין אַ גרופע: זלמן ביים עק טיש מיט אַ טיפן קורצזיכטיקן בליק, וואָס גייט צוריק אין אויג און קוקט אַריין אין זיך, און די צוויי קינדער אַנטקעגן, מיט אַראָפּגעהאַנגענע דינע פיסלעך, מיט אויפגעהויבענע אָנגעשטרענגטע פנימ'לעך, בלאָס פון נייגעריקייט און אויפּרעגונג. פונקט אַנטקעגן, אויף דער וואַנט, זיצן דריי שאַטנס, וואָס זענען ענלעך צו בערן-איין בער אָן אַלטער און זייער אַ האַריקער און צוויי קלייניטשקע.

נאָר זלמן שווייגט פריער אַ לאַנגע צייט מיט יענעם מין שווייגן פון אַ מענטש, וואָס זעט גאַרנישט ארום זיך. אַפנים, אַז

דאָס מעשה'לע שפּאַרט זיך און פאַרשאפט אים אינערליכע אָנגסטן.
דערנאָך אָבער דערציילט ער זייער שטיל און געצויגן, פונקט
ווי ער וואָלט רעדן צו זיך אליין:

— אויפ'ן גרויסן ים אַן אָקרענט, און דער אָקרענט טרינקט
זיך...

און ווידער שווייגט ער אַ וויילע, פונקט ווי דאָס לעצטע
טירעלע אין קאָפּ וואָלט נאָך אויפגעהאַלטן אויף אַ רגע דאָס
מעשה'לע. נאָר אָט פליט עס שוין אַרויס לייכט און פריי אָן אַן
אָפּשטעל:

— ...יא, אויפ'ן גרויסן ים אַן אָקרענט און דער אָקרענט
טרינקט זיך...

און מיט בלאַע אויגן און מיט גאַלדענע האַר זיצט אַ בת-
מלכה אין אָקרענט.

און בלאַס איז זי און קינדיש איז זי און אין אירע בלאַע
אויגן, ווי בלאַע קאַרנבליםלעך אָדער ווי הימל, שווימט-אום אַ
קליין וואַלקנדל שרעק...

און פון אַלע זייטן—ים און געוויטער, און אינדן שפּרינגען
איבער אינדן, ווי ווייסע ווילדע פּערד מיט צעלאָזטע גרוועס,
און תּהומות פלעכטן זיך מיט תּהומות, ווי די ערד וואָלט אויפ-
געפנט טויזנטער דורשטיקע מיילער.

און סאַמע ביזן טונקעלן הימל דערגרייכט דאָס וואַסער-
פאַטשעריי, דאָס וואַסער-געלעכטער, דער ווילדער וואַלען-טאַנץ,
און עס דאַכט זיך, אַז שדים, רוחות און נישט-גוטע פון אַלע
וועלטן פּראַווען אַ התּונה...

אָבער דאָס איז געווען זי לעצטע מינוט פון הימל, ערד
און לעבן.

וואַרום דער בורא-עולם האָט צוגענומען זיין קרוין, געהייסן
פאַרפאַקן זיין פּסא-הפּבוד און די אַלטע ערד מיט'ן אַלטן לעבן
האָט ער אָפּגעגעבן דעם רוז.

— נא, האַלט דיר דאָס, אויב דו ווילסט.

און דערנאָך האָט ער צונויפגערופן זיינע ליבסטע מלאכים
און האָט זיך איבערגעצויגן אויף אַ נייעם הימל איבער אַ נייער

ערד, נענטער צו דער זון, און דאָ האָט זיך דער רוח ווילד צע-
לאַכט דורך אַלע ימים.

און ער האָט געוואָרפן ימים אויף ימים, וואַסער-בערג אויף
וואַסער-בערג, און ער האָט זיי צעוויגט און צעשאַקלט און צע-
טרייסלט אין דער טונקעלער לופט, און צעשאַטן אויף מיליע-מי-
ליאַנען טראָפּעלעך און בעת-מעשה ווילד און הילכיק אַריינגעלאַכט
אין דער מורא'דיקער וואַסער-פאַטשעריי...

און אָט האָט זיך דער אַקרענט אַנידערגעלייגט אויף אַ זייט
און דער שפיץ האָט גענומען זינקען. נאָך אַ מינוט, נאָך אַ רגע—
און אַ וואַסער-מויל וועט אים איינשלינגען, ווי אַ שפאַרבער אַ
פייגעלע.

און די מענטשן אויפ'ן אַקרענט זענען צוגעפאלן מיט'ן פנים
צום דעק. אַנדערע האָבן גענומען גיין מיט'ן קאָפּ אַראָפּ און מיט
די פיס אַרויף און מאַנכע האָבן זיך געצאָפלט אויפ'ן רוקן, מיט
אויפגעהויבענע הענט און פיס, פונקט ווי איבערגעקערטע שרצים,
און האָבן זיך נישט געקאָנט אויפשטעלן. אַלט און יונג, קליין
און גרויס האָבן געיאָמערט און געשריען, און דידאַזיקע קולות
האָבן ווי קליינע נאָדעלעך, דורכגעשטאָכן דעם אימה'דיקן וואַ-
סער-גערויש.

נאָר אָט האָבן פלוצלינג אַ פאָך-געטאָן צוויי שניי-ווייסע
פליגלען, און די בת-מלכה מיט די גאָלדענע האָר האָט דערזען אַ
מלאַך, וואָס איז געשטאַנען אַקוראַט איבער אירע אויגן, עטוואָס
העכער פונ'ם שיפדעק.

לויט זיין אַטעמען מיט די קליינע ראָזע נאָזלעכער און לויט
די שפיצן פון זיינע שניי-ווייסע פליגלען, איז געווען קענטליק, אַז
ער האָט אַייליק דורכגעמאַכט אַ לאַנגע און אַ שווערע נסיעה פון
הימל אויף דער ערד.

„זעץ דיך אויף מיינע פליגלען, — האָט ער געוואָגט, — איך
וועל דיך מציל-זיין. איך וועל דיך אַוועקטראָגן אין אַ נייע וועלט
מיט אַ ניי לעבן, און גאָט זיצט דאָרט אויף אַ נייעם הימל. דידאָ-
זיקע וועלט איז נאָנט צו דער זון... צו פינף זונען... צו צען זון-
בען... צו טויזנט זונען...“

נאָר דער בת-מלכה'ס קינדיש געזיכט איז באַצויגן געוואָרן מיט אַ טרויער :

— פאַרוואָס נאָר מיך? — האָט זי שטיל געפרעגט: — און די אַלע זאָלן דערטרונקען ווערן?
און אירע אויגן, ווי צוויי קלייניטשקע רעדעלעך הימל, זע-נען פאַרוואַלקנט געוואָרן.
— קלויב דיר אויס דעם בעסטן, מער ווי צוויי נעם איך נישט.

די בת-מלכה האָט אַ וויילע געטראַכט און דערנאָך שטיל געזאָגט :

— דעם ערגסטן.

דער מלאך האָט געשוויגן.

דער ערגסטער מענטש איז געווען אַ קלייניטשקער און אַ שוואַרצער מיט שפיציקע אויגן און האַרטע בייניקע הענט. די דאָ-זיקע הענט האָבן אַמאָל די אייגענע מוטער דער'הרג'עט.
ער האָט נישט געקאָנט רעדן — ער האָט נאָר געקאָנט לאַכן מיט אַ הייזעריקן דראַבנע געלעכטער און בשעות-מעשה האָט זיך געדאַכט, אַז אַ גוֹלן שניידט ערגעץ עמעצן דעם האַלדז...

און אָט האָבן זיך ביידע געזעצט ביים מלאך אויף די שניי-ווייסע פליגלען: איינער שוואַרץ, ווי דער אַפּגרונד אין ים, דער צווייטער קלאַר, ווי גאַסס שמייכל; איינער מיאוס, באַוואַקסן און שוואַרץ, ווי אַ פאַרלאַזטע חיה, דער צווייטער לייכט און לופטיק ווי אַ וואַלקנדל, ווי אַ שבועות-ווינטעלע, ווי אַ שוועלבעלע.

און דער מלאך האָט זיך אויפגעהויבן, און רעכטס און לינקס איז זיי דורכגעלאָפּן אַ ווינט ביי די באַקן. זיי האָבן צוגעמאַכט די אויגן און זיך לייכט, אָן גערויש, געטראָגן צווישן נעפּל און ערד, אָבער פון אונטן איז זיי נאָכגעלאָפּן דאָס וואַסער-פאַטשעריי, פונקט ווי אַ בייזע חיה, און דעם רוח'ס געלעכטער האָט געקלונגען אין די אויערן, ווי אַ ריזיקע גלאַק.

און זיי זענען לאַנג געפּלויגן מיט צוגעמאַכטע אויגן. אָבער דערנאָך, אַז זיי האָבן די אויגן געעפּנט, האָבן זיי דערזען אַ נייע וועלט מיט נייע מענטשן און אַ הימל מיט נייע פאַרבן.

פון דעמדאָזיקן הימל האָבן אַרויסגעלויכטן בלאַע, רויטע
און גרינע זונען...

אויף דער נייער ערד זענען געוואַקסן אומבאַקאַנטע הויכע
צעצווייגטע ביימער, באַלאַדן מיט די שמעקעדיקסטע פירות און
אונטער זיי זענען געזעסן ראָז-הויטיקע מענטשן מיט ליכטיקע
אויגן און געלאכט מיט אַ זילבערנעם געלעכטער.

ביי מאַנכע אויף די קעפּ איז געשטאַנען אַ ווייס פייגעלע
מיט צוגעמאַכטע אויגן, און פון זיין שנאַבעלע האָט אַזוי ווי גע-
קאַפּעט מיט ליכטיקע טראָפּנדלעך אַ ווייך, האַרציק זמר'ס...

אויף דער ערד זענען געלעגן רויטע, גרינע, בלאַע שטראַלן,
וואָס האָבן זיך געפלאַכטן אין אייגאַנדער, און זי, די ערד, האָט
אויסגעזען ווי פאַרביק גלאַז קעגן אַ פייער.

אַבער אויף דערדאָזיקער נייער ערד איז אפילו די לופט
געווען אַ נייע: זי האָט געזעטיקט, ווי גוטע שפייז, און פאַר-
שיפּור'ט, ווי טייערער וויין.

און אפילו שטיינער האָבן אויסגעזען גליקלעך. אויף אַלץ
איז געלעגן אַ שטראַל פון גליק: פון אַ מענטש ביז אַ בוים, פון
אַ פויגל ביז אַ גראַז, פון אַ קינד ביז אַ שטיין.

און די שטראַלן פון גליק האָבן זיך געהאַלטן אויף דער
ערד אַזוי זיכער און פעסט, ווי דאָס ליכט פון טאָג, ווי דער בוי
פון די הימלען.

און צאַרטע שטילע קלאַנגען זענען געפאלן אויף דער
ערד, ווי אַ זון-רעגנדל, און מען האָט בשום אופן נישט געקאָנט
וויסן, פון וואַגן זיי גייען און וואו איז זייער קוואַל.
זלמן האָט נאָר אויף איין רגע אָפּגעצויגן דעם אָטעם, אַ
פינטל געטאָן מיט די אין זיך פאַרקוקטע אויגן און ווייטער
דערציילט:

דער מלאך איז אַרויפגעפלוין אויף די פאַרביקע הימלען —
אָפּגעבן גאָט אַ ראַפּאַרט פון זיין שליחות, און די בת-מלכה מיט'ן
גולן האָבן זיך אנדערגעזעצט אונטער אַ בוים מיט גאָלדענע
פירות.

און די בת-מלכה האָט זיך פאַרקוקט אויף די נייע זונען, וואָס האָבן געשאַסן פון הימל מיט פייערדיקע פאַרבן, און דער גולן איז לאַנגזאַם איינגעשלאָפן.

און לאַנג האָט די בת-מלכה געקוקט אָן אומעטיקע צו די זונען און לאַנג איז דער גולן געשלאָפן. און דערנאָך, אַז ער האָט זיך אויפגעכאַפט, האָט ער געהאַט אַ בלאַט איידל געזיכט.

— קינד, האָט ער פלוצלינג געזאָגט צו דער בת-מלכה —

איך האָב אַמאָל מיין אייגענע מוטער דער'הרג'עט און אַ קינד פאַרברענט... אָבער יענער, וואָס האָט עס געטאָן, איז געווען אַן אַנדערער, נישט איך. איך בין איצט אַרויס פון יענעם, ווי אַ שטראַל פון אַ וואַלקן. און מיר איז גוט. דיר איז אויך אַזוי גוט?

די בת-מלכה האָט אים נישט געענטפערט. אָן ווערטער האָט זי אָנגעשפּאַרט דעם קאַפּ אויף זיין אַקסל, און געווען איז זי נאָך בלאַסער ווי אויפ'ן אַקרענט. און די בלאַע אויגן האָבן זיך איר געשאַטנט פון אומעטיקע מחשבות און אויף די ליפּלעך האָט זיך איר געלייגט אַ רחמנות'דיק ווייך-קנייטשעלע.

און שפּעטער, אַז אויפ'ן נייעם הימל האָט זיך באַוויזן דער ערשטער גאָלדענער שטערן, וואָס האָט אויסגעזען ווי אַ גרויסע קרוין אויף אַ ריזיק-גרויסן טיש פון בלאַ גלאַז, איז ווידער געקומען דער מלאך. די בת-מלכה האָט פון דאָסניי דערשפּירט דעם קילן פאָך פון די צוויי שניי-ווייסע פליגלען.

ער איז געבליבן שטיין אַנטקעגן זיי, עטוואָס העכער פון דער ערד.

— גאָט האָט מיך געשיקט פרעגן, וואָס פעלט אייך. פון יענער פאַרשאַטענער ערד זענען געקומען צוויי: דער בעסטער און דער ערגסטער. אָבער דער ערגסטער איז שוין איצט אויך דער בעסטער, ער איז אַזוי ווייט פון שלעכטס און זינד, ווי די נייע ערד פון דער אַלטער. נו, וואָס פעלט אייך?

דער געוועזענער גולן האָט אַרויפגעלייגט די הענט אויפ'ן האַרצן, אויפגעהויבן די אויגן צום הימל און אַרויסגעזאָגט שטיל ווי אַ תפילה:

— מיר פעלט גאַרנישט. איך בין גליקלעך.

אָבער דער בת-מלכה זענען די אויגן פאַרלאָפּן געוואָרן
פּלוצלינג מיט קינדערשע טרערן, זי האָט זיך אויפגעהויבן און ציִ
טעריק געזאָגט:

— פיר מיך צוריק צו דער פאַרשאַלטענער ערד... מלאַך
ליבער, מלאַך קרוין, איך וויל אויף דער ערד...

— צו וואָס? — האָט איר דער מלאַך אָפּגעווישט מיט אַ
שניי-ווייסן פעדער די טרערן. — דאָרט געוועלטיקט איצט דער
רוח. ער האָט שוין די ערד אויף שטיקלעך צעבראַכן. שוין אוודאי
קיין זכר נישטאָ פון דער ערד. פאַרוואָס ווילסטו צוריק אַהין אין
טויט און וויסטעניש און רוח-געלעכטער? הייב אויף די אויגן, און
זאָלן זיי דיר ליכטיקער ווערן, און באַדאַנק גאָט דערפאַר, וואָס
דו ביזט אויסגעלייזט געוואָרן פון דער פאַרשאַלטענער זינדיקער
ערד.

— אָבער איך וויל אויף דער ערד... נעם מיך צוריק אויף דער
ערד. — האָט די בת-מלכה געבעטן און גייע קינדערשע טרערן האָבן
זיך איר געוויזן אויף די בלאַע פאַרשאַטנטע אויגן.
באַדאַכט זיך, — האָט דער מלאַך געזאָגט.

— גיין, — האָט זי געמאַכט אַ פאַר טריט און האָט פונאַן־
דערגעשפרייט דעם מלאַך די פליגלען אויפ'ן רוקן.

אָבער ער האָט זיך איר לייכט אַרויסגעגלייטשט פון די
הענט, ווי אַ ווינטעלע, און איז אַוועקגעפלוין אויפ'ן הימל.
און די מענטשן, וואָס זענען דערביי געזעסן אונטער די
ביימער, האָבן איינאַנדער געפרעגט:

— וואָס האָט דאָ געטאָן דער מלאַך, וואָס פאַר אַ שליחות
האָט ער געהאַט?

און מאַנכע האָבען געענטפערט:

— ווייניק מלאכים זעען מיר אַ טאָג? וואָס חידוש'ט איין
דער איינער?

דער מלאַך איז באַלד צוריקגעקומען, און נאָך איידער ער
האָט זיך צוגעשטעלט, האָט ער שוין געהאַט אויסגעשפרייטע
פליגלען.

— זען דין, — האָט ער געזאָגט.

און אָט איז די בת-מלכה געפֿלויגן צוריק פֿון דער שיינער
נייער וועלט צו דער זינדיקער שוואַרצער ערד.

און ווידער האָט זיך געטראָגן אַ ווינט רעכטס און לינקס
ביי די באַקן און ווידער האָט זי געהאַלטן צוגעמאַכט די אויגן.
נאָר איצט האָט זי נישט דערקענט די ערד: נישט געווען קיין
וועלדער, נישט קיין טייכן, נישט קיין בערג און נישט קיין
שטעט. אַלץ איז געווען צונויפגעוואָרפֿן אינאיינעם, ווי אַ גרויסע
בעל-הבת-ישקייט נאָך אַ שרפה. און אויבן איז קיין הימל נישט
געווען.

ערגעץ אין אַ ווינקל האָבן זיך געטוילעט די לעצטע צען
מענטשן מיט אַרויסגעשפּאַרטע אויגן פֿון שרעק. אַרום און אַרום
האָט געפֿלאַצט און געקנאַקט די ערד און אין די אויערן האָט גע-
קלונגען ווי אַ ריזיקע גלאַק דעם טייוולס ווילד געלעכטער.
און דערדאָזיקער געלעכטער איז געווען דער טויט, דער
פיינלעכסטער סוף פֿון אַלץ און אלעם.

די בת-מלכה האָט געציטערט פֿון קעלט און שרעק, אָבער
זי האָט זיך צוגערוקט צום הייפעלע מענטשן, צוזאַמענגעדריקט ווי
שאָף אין אַ ווינד. זי האָט אַריינגעשטעלט איהר שמאַל אַקסעלע
צווישן זיי און דעמאָלט האָבן זיי זיך היימלעכער באַוועגט, און
איינער האָט געזאָגט:

— שטיי מיט אונדז, אונדז איז וואַרעמער געוואָרן, אַ לייכ-
טערן טויט וועלן מיר כּאָטש האָבן.

אונטער די פיס האָט זיך געבראַכן דאָס לעצטע שטיקל ערד
און עס האָט זיך געהערט, ווי איין ים פּאַרטרינקט דעם צווייטן.
ימים מיט ימים ראַנגלען זיך, דער רוח האָט אַריינגעלייגט
אין זיי זיין בייזע גאַל, און אָט האָבן די ימים געעפנט די מיי-
לעך און ווילן איינשלינגען איינאַנדער.

און פֿון דער ערד האָט זיך אָפּגעטראָגן דאָס לעצטע ביסל
וואַרעמקייט פֿון גאָט, פֿון די הימלען, פֿון דער פּאַרלאַשענער זון...
נאָר אין דער אייגענער רגע, בשעת דער פּאַטשעריי פֿון
די וואַסערן און דער ווילדער געלעכטער פֿון רוח האָבן דער-
גרייכט די העכסטע מדרגה, האָט זיך דערטראָגן אַ ווייטער בת-

קוף, וואָס האָט ווי אַ וואַרעמער גאַלדענער פּאַס דורכגעשניטן דעם שוואַרצן גערויש פון דער אַיינגעפאַלענער ערד:

— רוח דו רוח, זאָל אויפהערן דיין געלעכטער און ווער אַנטרונען פון דער צעריסענער אויסגעמאַטערטער ערד! ... גאָט קומט צוריק אויפ'ן אַלטן הימל און זאָל פון דאָסניי אויפבלענדן די ערד, וואַרום דאָס שענסטע, וואָס גאָט האָט אין זיין אייביקייט באַשאַפן — די בת-מלכה, טאָר נישט אומקומען מיט די לעצטע מענטשן... רוח דו רוח, שטעל אָפּ דיין שוואַרצע אַרבייט...

און אָט איז פּלוצלינג איבערגעריסן געוואָרן דעם רוח'ס גע-לעכטער, און אין דער ליכטיקער איינגעשטילטער לופט האָבן זיך באַוווּן מלאכים מיט לאַנגע טרומייטן אין די ראַזע מיילעכלעך: זיי האָבן געשפּילט גאָטס קומען צוריק אויף דעם אַלטן הימל.

און דער אַלטער הימל האָט זיך פון דאָסניי אויפגעהויבן, ווי אַ בלאָק פּרוּכת איבער דער ערד, און אויף דער ערד האָבן זיך באַוווּן בערג און טאָלן און טייכן און ימים און וועלדער, נאָך שענער ווי פּריער.

און גאָטס וואַרעמקייט האָט זיך פון דאָסניי דערשפּירט אויף דער אויסגעמאַטערטער ערד...

זלמן ווערט מיט אַמאָל אַנטשוויגן, פּונקט ווי דאָס טירעלע אין קאָפּ, וואו עס וואוינען זיינע מעשה'לעך, וואָלט זיך פּלוצלינג צוגעמאַכט. אין שטוב איז שוין פינסטער, און אין דערדאָזיקער פינסטערניש איז איינגעפאַסט זיין בלייך ווייבעריש פנים, ווי אַ קאָפּ אָן אַ גוף. און דאָס פנים קוקט מיט שוואַרצע אויגלעכער, אַנשטאָט אויגן. אין שטוב דערהערן זיך טריט פון געקומענע מענטשן. עס הערן זיך דעם טאַטנס ביזע ברייטע טריט און דער מאַמעס פאַר'דאגה'ט טופען ערגעץ אין אַ ווינקל. אָבער די דריי זיצן אומבאַוועגט: אַן אַלטער און צוויי יונגע. ביי די קינדער ליגן די הענטלעך איבערגעוואָרפן אויף די אַקסעלעך, די הייסע בעקלעך צונויפגערוקט, די מיילעכלעך אָפּן און די מחשבות טראָגן זיי האַטטיק און שנעל אויף יענער נייער שיינער וועלט, וואו מענטשן זיצן אונטער הויכע ביימער און עסן גאַלדענע פירות. ביידע קינדער פאַרשטייען נישט דעם זין פונ'ם מעשה'לע, אָבער

דוד קאסעל

דאך פילן זיי, אַז די בת-מלכה האָט גוט געטאָן, כאָטש ביידע האָבן צער דערפון, וואָס זי האָט אַזוי געטאָן...

משה'לע האָט טויזנטער קשיות צו שטעלן זלמן'ען, אָבער זלמן זיצט ווי אַ גרויסע קאַלטע אויסגעלאָשענע קייל. עס דאַכט זיך, אַז ער איז אַ טויטער, און אז ווען מען זאָל אים אַ שטיס טאָן, וועט ער אומפאַלן, ווי אַ זאַק, אויף דער פּאָדלאָגע.

— וואָס צינדט מען נישט אָן קיין פייער און וואָס מאַכט ער דאָרט משוגע די קינדער מיט זיינע מעשיות... זאָגט משה'לעס טאַטע און זיינע טריט דערנענטערן זיך צום טיש.

אין זיינע הענט דערהערט זיך אַ בייזער קרייץ פון אַ זאַ-פּאָלקע איבער אַ קעסטעלע, און באַלד צעלויפן זיך, ווי גנבים, די שאַטנס פון די ווענט און עס ווערט אומהיימלעך ליכטיק אין שטוב.

די קינדער זענען אָפּגעגאַסן געוואָרן מיט קאַלטער בייזער ווירקלעכקייט און אין שטוב האָט זיך דערשפּירט דער אַטעם פון דער זינדיקער ערד אָן אַ גאַט.

זיבעטעס קאפיטל 5.

א ליבער, א זיסער, א מהייה'דיקער טאָג איז שבת! שבת רוען ערד און הימל, וואָלד און טייך, גראָז און בוים, מענטש און חיה און אפילו דער בורא-עולם רוט. שבת איז אַ לאַנגער און אַ גאָלדענער טאָג, פונקט ווי גאָט וואָלט איינגעפאַסט אין הימל אַ נייע זון, אַ שבת'דיקע זון מיט נייעם ליכט און וואָלט צוגעגעבן דעם טאָג נאָך שעה'ן. שבת קלינגט אַ זיסע שטילקייט פון איין עק וועלט ביז דעם צווייטן, אַ שטילקייט וואָס מאַכט ווייך אויף דער נשמה און ציט-ארויף אַ לייכט-פריינטלעכן שמייכל ביי אַלעמען אויף די פנימ'ער, אפילו ביי די גויים. שבת זעען-אויס די גויים ווי יודן, און אַרימעלייט ווי נגידים. שבת זענען גישטאָ קיין גנבים און קיין שלעכטע מענטשן, און אין אַ פרעמדער שטוב קאָן מען אַריין פונקט ווי אין אַן אייגענער. שבת ווייזט-אויס די שטאָט ווי איין הויז מיט איין משפחה, און די גאָס — ווי אַ לאַנג צימער אין דעמאָזיקן הויז. שבת קאָן מען פילן דאָ, אויף דער וועלט, ווי עס איז געוואָרן ליידיק און קאַלט דער גיהנום אויף יענער וועלט, און אַז מען זאָל אויפהייבן די אויגן, קאָן מען זען.

ווי רשעים שפאצירן ארום מחנות ווייז איבער די בלעזע וועגן פון הימל און ציען אפ דעם אטעם און רוען זיך אויס פון זייערע גיהנום-יסורים. שבת גלעט די זון די באקן און זי באהעפט זיך מיט דער נשמה. און עס ווילט זיך נישט שרייען, און עס ווילט זיך נישט ביזערן, און עס ווילט זיך נישט טראכטן קיין הארבע און שווערע מחשבות, ווי זונטאג אדער אן אנדער טאג אינדער-וואכן. רהיק, מנוחה'דיק, הארציק, שבת'דיק ווילט זיך זיין, ווי דער בוים, ווי דאס גראז אדער ווי דאס שבת-וועלכעלע אין טייך. אלץ איז באצויגן מיט א שבת-שמיכל און מיט שטיין שבת-ליכט. שבת, שבת, שבת — טריפט פון די ביימער און פון אלע פיר עקן וועלט. שבת, שבת, שבת — גלעט די לופט, און די שטראלן צע-לייגן זיך אין דער נשמה, ווי די העלסטע און די דינסטע מאי-קלאנגען.

אבער אויף דעמדאזיקן גאלדענעם טאג מוז מען ווארטן גאנצע זעקס טעג, און משה'לען פלאצט טיילמאל די געדולד. אין זיינע קינדערשע פרעטענויעס צו גאט איז אפשר די סאמע גרעסטע פרעטענויע די, — פארוואס האט גאט באשטימט בלויז איין טאג שבת? וואלט דען נישט גלייכער געווען, אז שבת זאלן זיין צוויי טעג אדער דריי און אפשר די גאנצע וואך? ווארום וואס פאר א רעה וואלט גאט געהאט דערפון, ווען אלע מענטשן זאלן רוען און איבער דער וועלט זאל זיין צעגאסן איין שבת-לופט און איין שבת-שמיכל?

שווער צו פארשטיין גאטס דרכים און מען מוז שווייגן, מסתמא ווייס גאט בעסער וואס ער טוט. אבער פארוואס קאן זיך נישט בארוהיקן דאס הערצל און פארוואס בונטעוועט דאס יונגע מוחל? זעקס שלעכטע טעג האט גאט געגעבן און בלויז איינעם א גוטן פארוואס? וואו איז דער ענטפער דערויף?

אויף דערדאזיקער פרעטענויע קריגט ער אבער קיין ענטפער נישט, און ער מוז זיך באנוגענען מיט דעם איינעם טאג, ווי עס באנוגענען זיך, נישט ווילנדיק, אלע דערוואקסענע. באלד נאך ווארמעט שיטן זיך ארויס פון די קליינע הייפלעך יודן, ווייבער און קינדער, און אלע שפאצירן אויף די הילצערנע טראטוארן.

פאַרביי די הייפלעך, לאַנגזאַם און שטיל, אָן ווערטער, פאַרטראַכט מיט שטילע שבת-מחשבות; און עפעס ענלעכעס איז פאַראַן צווישן זיי און די היילעך און די איינציקע ביימלעך, וואָס זעען זיך וואו-נישט-וואו: אַלץ איז צונויפגעגאַסן אין איין מנוחה. און לאַנג-זאַם שיטן זיי זיך אָן אויפהער טון די הייפלעך אויף די שמאַלע טראַטואַרן און רוהיק פינטלען זיי אין דער לענג פון גאַס, אין דעם גאַלד פון טאָג.

און לאַנגזאַם שפאַצירט אויך משה'לע מיט שיינדלען. זיי גייען ווייטער און ווייטער מיט דער אייגענער טאָטערשער גאַס, וואָס ליגט הינטער די פרייע ברייטע פעלדער, ווי אַן אַרעמע קיך נעבן ליכטיקע גרויסע זאַלן. פון די זייטיקע פעלדער, אַרומגע-צוימט מיט לאַנגע הילצערנע פאַרקאַנעס, וועיעט אויף זיי דער קילער ריח פון ראַסאָדע און יונגע מערעלעך. הויך אונטער'ן הי-מעל דרייען זיך שוועלבעלעך, פייפן אַזוי ווי מיט מעטאַלישע פיי-פעלעך און מאַכן דעם איינדרוק, ווי זיי וואַלטן נישט געפלוּיגן נאָר לייכט געשליידערט געוואָרן, ווי קיילעכלעך, פון אַ נישט-גע-זענער האַנט. אויף זיי קוקנדיק, צעלאָזן זיך אויך די גראַע צע-בלאָזענע ווערבייטיקעס: זיי וואַרפן זיך אויך אין לופטן אַריין, ווי גוטע שווימער אין אַ טיף וואַסער, האַסטיק און פריילעך, און שיקן פון וועג איינציקע ליכטיקע טרעלן.

ביים טייך בלייבט שטיין די טאָטערשע גאַס און גייט נישט ווייטער. ביי די גאַלדיק-זאַמדיקע ברעגעס ציט זיך דאָס וואַסער פון טייך ווי צוויי שנרעלעך, און אינמיטן גייען קליינע, זילבערנע וועלכעלעך, פונקט ווי געשליפענע, און שטוימען איינע די אַנדערע און שפילען מיט פאַסעקלעך זון, פונקט ווי זיי וואַלטן געשלאַנגען שטיקעלעך גאַלד.

דאָ, אַז מען גייט-אַריבער דעם טייך, הייבט זיך אָן דאָס שענסטע, וואָס משה'לע האָט ביו אַהער געזען אין זיין לעבן: עס הייבט זיך אָן אַרדאַמענט. דאָס איז אַ גרויסע לאַנקע, בא-שאַטן מיט אַלערליי בלימעלעך, פונקט ווי אַן אויסגענויטע דעקע. איבער דער לאַנקע הענגט אַ גאַלדענער שבת און איבער'ן שבת-אַ בלאָער הימל מיט אַ זון אינמיטן. רעכטס שטייט דעם גלח'ס

גארטן מיט א לאנגער שורה ליפעס ביים שווארצן פארקאן, און דידאָויקע ליפעס זענען אזוי הויך, אז זיי צעטיילן דעם הימל אויף צוויי העלפט. און דאָרט, ווייט, לינקס, פונקט קעגנאיבער דעם גלח'ס גארטן, ליגן באַגראָזטע ערד-הייזלעך, און אַ קליינ-טשיק סאָלדאָט, פונקט ווי אַ צאָצקע, אין אַ ווייס העמדל, שפאַ-צירט-אַרום מיט אַ ביקס אויפ'ן אַקסל. דער דערבייאיקער טייך גייט רואיק און שטרענג זיין וועג מיט אַ קילן אַטעם און דער בלאָער הימל שוועבט מיט מיט זיינע קלאָרע וואַסערן. אויבן הימל, אין טייך הימל, און ביידע קוקן זיך איבער ווי אַ טאַטע מיט אַ זון: דער הימל-טאַטע, דאָס טייכל-זון.

משה'לע מיט שיינדעלען גייען ווייטער און ווייטער אין דער לאַנקע אַרײַן. פון יעדן בלימל שלאָגט אַ באַזונדער ריח און דאָס גראָז דערגרייכט ביז צו די קני. זיי זענען מיד פון זון-ליכט, פון בשמים-ריחות און פונ'ם גרינעם גראָז-פאַרפ. זעצן זיי זיך אַגידער און דערשפירן אַ מחייה'דיקע וואַרעמקייט, וואָס גייט פון דער ערד דורך די גראָזן און בלומען. און מיט יעדן טראָפּעלע בלוט פילן זיי אומבאוואוסטזיניק, אזוי ווי חיה'לעך, אז אויף דער וועלט איז גוט צו לעבן, אז זיי זענען אַ טייל פון הימל, פון טייך און פון די גראָזן און אז זיי זענען אויך אַ טייל פון גאָט, וואָס האָט עס אַליץ באַשאַפן.

גוט איז צו זיין אַ משה'לע און אַ שיינדעלע אין אַזאַ שבת, אויף אַזאַ לאַנקע, נעבן אַ לאַנגן זילבערנעם טייך, וואָס ציט זיך ווי אַ לעבעדיקער, אַ שטיל-רעדנדיקער, מיט שטיקער הימל אויף זיינע קליינע שפילנדיקע וועלעכלעך. דאָס קינדער-פאַרל פּינטלט לייכט און באַוועגלעך אין דעם גרויסן דרויסן גאַלד, און אין זייערע אייגעלעך שלאָגט זיך אָפּ די זון און די מנוחה פון שבת. גאָט אַליין, וואָס רוט אַ גאַנצן שבת, קוקט-אַרויס פון זייערע אייגעלעך. ביידע לייגן זיך אינ'ם שמעקעדיקן גראָז און קוקן, ווי בינען לויפן מיט אַ באַסיקן ברומען פון איין ביימעלע צו אַ צווייטס, ווי מחנות פליגן שטיפן אין זון און ליכט, און ווי הויך אונטערן הימל דרייען זיך שוועלבעלעך, ווי אין אַ טאַנץ, און פיישן ווי מיט מעטאָלישע פייפעלעך. סאַמע איבער זייערע קעפּ שווימען-אַרום

קרעם-פאַרביקע שמעטערלינגען, פונקט ווי געמאַלטע, און זייערע פליגעלעך זענען ענלעך צו אַ האַלדז-באַנד. פון ווייטן טרינקט זיך אינ'ם גראָז און בלומען אַ קורצפּיסיקער הונט און זיינע צוויי שוואַרצע פייכטע גליקלעכע אויגן, מיט וועלכע ער קוקט זיך אַרום, וואו אַ שפרונג צו מאַכן, ברענען פון ווייטן ווי צוויי שוואַרצע פייערלעך. צו אַ קליין הילצערן בריקל, ביים טייך, איז צוגעבונדן אַ ווייס שיפעלע און לאַנגזאַם גלייטשט עס זיך אַוועק פון ברעג און קומט צוריק, גלייטשט זיך אַוועק און קומט צוריק, פונקט ווי אין אַ שפּיל, און נישט ווייט שטייט אַ יונג גימנאַזיסטל, אָן אַ היטל, אין אַ ווייס העמדל, און האַלט אומבאַוועגט אַ לאַנגע זיענדקע אין דער האַנט. פון צייט-צו-צייט ציט ער אַרויס אויף זיין דינעם פּאָדעם אַ צאַפּלידיק פּאַסעקל זילבער און באַלד נאָכ-דעם טוט אַ פּיף דער פּאָדעם אין לופטן און פּאַלט צוריק אין וואַסער אַריין. טריט-ביי-טריט, פונקט ווי איבער אַ גלאַט שמאַל ברעטל, גייט פון בערגל, נעבען גלח'ס גאַרטן, אַ הויך פּלאַנד קריסטלעך מיידל מיט אַ האַנטוך אויף די אַקסלען: אין לייכטע שוואַרצע שיכעלעך און שניי-ווייסע זאַקן גייט זי מיט געמאַסטענע טריט, צו יענעם ווייסן הייזעלע, וואָס שטייט אויף שיטערע פּאַ-ליעס אין טייך. עטוואָס שפעטער דערהערט זיך אַ לייכט וואַסער-גערויש, און אַז מען קוקט זיך צו אַהין, זעט מען ווייסן שוים און אַ ראָז שטיקעלע לייב...

— משה'לע, זאָגט שיינדעלע פּלוצלינג, — פאַרמאַך די אויגן, יועסטו זען גאַלדענע פייגעלעך...

און אַז משה'לע ענטפערט נישט, רוקט זי צו איר בעקל צו זיינס און פרעגט:

— משה'לע, מיר וועלן שטענדיק זיין אַזוי גוט ?

— ווי ?

— ווי איצט.

— מיינסט, ווי אַ שוועסטער מיט אַ ברודער ?

— ווי אַ שוועסטער מיט אַ ברודער.

— שטענדיק.

— און אַלעמאַל וועלן מיר זיין צוזאַמען ?

— אַלעמאַל.
שיינדעלע מאַכט-צו די אייגעלעך און לייגט-אָוועק דאָס וואָ-
רעמע בעקעלע אויף זיין האַלדז.
— און, משה'לע, פרעגט זי ווייטער מיט צוגעמאַכטע אויגן
און אָטעמט אים אויפ'ן האַלדז, — וואָס וועלן מיר טאָן, אַז מיר
וועלן זיין גרויסע ?
— מיר וועלן... מיר וועלן וואוינען אין אַ וואַלד.
— אַליין ?
— אַליין...
— גאָר אַליין ?
— אַליין. ניין, מיר וועלן מיטנעמען זלמן'ען...
— און די מאַמען...
— און די מאַמען.
— און דעם טאַטן...
— און אפילו הייקל'ען... דעם משוגע'נעם...
— און הייקל'ען.
— אַלעמען ? ..
— ניין, מיר וועלן זיין אַליין...
— האָסט דאָך ערשט געזאָגט, אַז אַלעמען ?
— ניין, אַליין...
— בלויז מיר ביידע ?
— מיר ביידע... שיינדעלע, מיר ביידע...
שיינדעלע הייבט אויף דעם קאָפּ אין פּאַרטראַכט זיך מיט
דער גרעסטער אָנשטרענגונג. דער גאַנצער הימל ווערט קליין, ווי
אַ פינטעלע, און פאַרקלייבט זיך צו איר אין די אויגן אַריין.
— משה'לע, — פרעגט זי, — איז נאָך לאַנג צו וואַרטן ?
— ניין...
— וויפיל יאָר ?
— וויפיל יאָר ? — משה'לע פּאַרטראַכט זיך און קאָן בשום
אופן נישט באַרעכענען. — אָבער דו ווייסט ? — רוימט ער איר איין
אויפ'ן אויער, — מיר וועלן זלמן'ען פּאַרט נעמען צו אונדז. ער
וועט וואוינען מיט אונדז צוזאַמען אין וועט אונדז דערציילן

מעשה'לעך... ער האָט אזויפיל מעשה'לעך... זלמנ'ען מוזן מיר נעמען.

— אָבער ווען וועט עס זיין? — צוקן שיינדעלעך זי לילעך

פון אומגעוילד.

דער גימנאָזיסט ציט אַרויס פון וואָסער אַ צאָפלידיק פאַ-
סעקל זילבער; דאָס הויכע בלאַנדע מיידל גייט-צוריק פון באַדן
זיך מיט'ן האַנטוך אויפ'ן אַקסל און מיט דיזעלבע געמאָסטענע
טרייט. דאָרט, ווייט, אַרום די באַגראָטע ערד-הייזעלעך שפּאַצירט
נאָך אַרום דאָס קלייניטשקע סאָלדאטעלע, פונקט ווי אַ צאָצקע.
אין אַ ווייס העמדל מיט אַ ביקס; אונטער'ן הייסן ליכטיקן הימל
דרייען זיך שוועלבעלעך, חיי אין אַ טאָג, און נאָנט צו דער ערד
פלאַטערן אין לופטן קרעם-פאַרביקע שמעטערלינגען, מיט פליגע-
לעך, ענלעך צו האַלדז-בענדלעך. נאָר אַז מען מאַכט צו די אויגן,
זעט מען באַמט גאָלדענע פייגעלעך, דערנאָך רויטע, בלאַע, גרינע
און דערנאָך טויזנטער פייערלעך, וואָס צוקן און לעשן זיך און
צינדן זיך אָן פון דאָסניי. און אויפ'ן האַרץ איד—לייכט, וואַרעם
און ליכטיק, פונקט ווי דאָרט וואָלט געזעסן אַ שטיק זון, אַ טייל
פון דער זון, וואָס גליטשט זיך איבער דעם בלאַען שבת'דיקן
הימל.

אַז די קינדער הייבן זיך - אויף פון גראָז, רויטלעך זיך שוין
דער הימל, און די זון, ווי אַ גרויסער טעלער, אָנגעגאַסן מיט
בלוט, נידערט פאַמעלעך אַראָפּ, פונקט ווי זי וואָלט זיך געוואָלט
אַרונטערגליטשן אונטער דער ערד. און וואָס ווייטער זי נידערט,
אַלץ רויטער ווערט דער הימל, וואָס זעט-אויס ווי רויט גלאָז, היג-
טער וועלכן עס פלאַקערט אַ העלעש פייער. אָבער אין דער פאַר-
טראַכטער לופט פאַכן שוין די טונקל-זיידענע פליגלעך פון
פאַרנאכט.

די קינדער גייען-אַרויס פון דער לאַנגע, וואָס ענדיקט זיך
מיט איין ברעג ביים סאַמע הימל, דאָרט וואו עס פאַרגייט די
זון. דערדאָזיקער ברעג איז פאַרגאַסן מיט רויטן ליכט, ווי מיט
רויטן וויין. איבער'ן קאַפּ טראָגן זיך שוין די ערשטע פלעזערמיז
מיט אַזאַ אימפעט, פונקט ווי געוואָרפענע שטיינדלעך פון אַ שרעק.

לעכער הייך. אָבער אויך אזוי שנעל באַוועגן זיך אונטער'ן הימל די שוועלבעלעך, וואָס דערפֿיפֿן איצט זייער לוסטיק און פֿריילעך ליד. זיי פֿיפֿן און טאַנצן אין דערלופֿטן, ווי קליינע שוואַרצע מלאַכימ'לעך אַנטקעגן דעם הייסן דורכזיכטיקן בלוט פֿון דער אונטערגייענדיקער זון.

שיינדעלע גייט משה'לען ביי דער זייט, און אין אירע ברוינע שוואַרצאַפֿלען ברענען צוויי רויטע פינטעלעך. רויטע שטראַלן פֿלאַטערן איר אויפֿ'ן קליידל, אויף אַ באַק און אויף איין זייט העלדזל. משה'לע קוקט זי שווייגנדיק אָן. און בעת מעשה פֿילט ער, אז דאָס איז אַ שוועסטערל, אַ שוועסטערל נישט פֿון איין טאַטן און מאַמען, וואָס איז אָבער אומ־פֿאַרשטענדלעך ליבער פֿון אַ טאַטן און מאַמען און ליבער פֿון אַלץ אין דער וועלט. דאָס איז אַ שוועסטערל, וואָס איז אַ טייל פֿון אים. איר בלוט איז זיין בלוט, איר האַרץ איז זיין האַרץ, און ווען ער זאָל זי פֿאַרלירן, וואָלט ער אויך פֿאַרלירן דאָס טאַג־ליכט פֿון די אויגן. ער וואָלט דעמאָלט בלינד געוואָרן אויף די אויגן און אויפֿ'ן האַרץ.

— שיינדעלע... — זאָגט ער — אויב דו ווילסט, וועלן מיר מאַרגן אויך גיין אַהער.

— אָבער מאַרגן איז דאָך נישט שבת, — קוקט אים שיינ־דעלע טיף אין די אייגלעך אַריין, ווי אַ גרויסע.

— נו איז וואָס? זונטיג טאָר מען דען נישט? — נעמט ער זי אָן ביים הענטל.

— אָבער זונטיג זענען דאָך שלעכט די גוים... — רוקט זי זיך נענטער צו אים.

משה'לע ווייס נישט וואָס צו ענטפֿערן דערויף. אָבער באַלד שפּרינגט זי אבער גאָר אויף אַן אנדער ענין און גיט אַ פֿרעג מיט אַן אינערליכן שמייכל, ווי אַ מענטש וואָס וויל לאַכן פֿון גליק און האַלט זיך איין:

— משה'לע, וואָס האָסטו ליבער פֿון אַלץ אין דער וועלט?

פֿאַרטראַכט ער זיך עטוואָס און ענטפֿערט שטיל:

— שוועלבעלעך...

— שוועלבעלעך, — חזר'ט שיינדעלע איבער און זוכט זיי אויפן הימל מיט פארגלייסטע אייגלעך — שוועלבעלעך...

פארטראכט און פאמעלעך לעשט זיך דער שבת, ווי אַ גרויס הויך לייכט, וואָס דערברענט ביזן סוף. די לעצטע פלאַם, דער לעצטער שיינ ציטערט אין דער פארטראכטער לופט. אין די ווינקעלעך הימל טוקט ער זיך בלאַס, ווי ער וואָלט זיך געזעגנט מיט דער ערד, פונקט ווי אַ בלאַס מיידעלע וואָלט זיך צעזעגנט מיט אַ הייסער און רוישיקער משפחה. נאָך אַ קוק, נאָך אַ קוק און—אָדיע אויף אַ גאַנצע וואָך. אַהין, וואו די זון איז אַוועק, גייט אויך אַוועק דער הייליקער שבת. אין גאַס שפירן זיך שוין די האַרבע סימנים פון נישט-גיהאָדיקן אינדערוואָכן. אַנדערש זעען-אויס די ייִדן און מיט בייזע בליקן קוקן די פענסטערלעך פון די הייזלעך, און אַז מען הייבט-אויף די אויגן זעט מען, ווי אויף די גראַע אומעטיקע וועגן פון די הימלען גייען-אום מחנות/ווייז רשעים. זיי גייען, ווי אַרעסטאַנטן, אין גיהנום אַריין מיט אַראַפּ-געלאָזטע קעפּ, ווי פאַר'משפּט'ע, מיט פאַרדריקטע ליפּן, ווי מענטשן וואָס דאַרפן באַלד איבערלעבן די גרעסטע און שווערסטע יסורים, און אַז מען זאָל גוט אָנשטרענגען דאָס אויער, קאָן מען הערן ווי עס גרייַצן שווער די גרויסע גיהנום-טירן. צי וועט אַמאָל משה'לע אויך אַריין אין דיִדאָזיקע גרויסע גיהנום-טירן? עס באַפאַלט אים אַ שוידער איבער'ן גאַנצן לייב.

גייענדיק לאַנגזאַם מיט שיינדעלען אַקסל צו אַקסל, מיט דער לאַנקע אין האַרצן און מיט דעם גאַלדענעם שבת-הימל אין דמיון, פאַרגעסט משה'לע, אַז מען באַדאַרף דאוונען מעריב, ווי ער פאַרגעסט אַז מען באַדאַרף עסן, און אַט זעט ער, ווי עס לויפן ייִדן פון מעריב — גראַע, שטומע, אייליקע און וואַכעדיקע, און פאַרשווינדן אין די שמאַלע טונקעלע הויפן, ווי אין טיפע אַפענע מילער. און באַלד לויפן זיי צוריק פון די הייפלעך, פונקט ווי אויסגעשפייטע, מיט קלינגענדיקע שליסלען אין די הענט, און איבער דער גאַנצער לענג פון דער גאַס ווערן מיט אַמאָל געעפנט קלייניטשקע קרעמעלעך, באַלויכטן מיט קליינע פאַררויכערטע

לעמפעלעך, און אין דעם מאָגערן שיין פון דידאָזיקע לעמפלעך
קוקען נעבעכדיק אַרויס שטיקלעך קעגן אַלטע בייגל, הערינג...

דאָס זענען די סאַמע שווערסטע און ביטערסטע מינוטן אין
משה'לעס יוגנט, מינוטן וואָס מאַכן אים וואונדן אין דער נשמה,
און זיין אומעטיקע מחשבה פרעגט מיט וויי: צו-וואָס באַדאַרף
מען אינגאַנצן דעם שבת, וויבאַלד אַז ער לָאָזט זיך אויס אַזוי
וואַכעדיק, גראָ און אומעטיק?

אין די קליינע היילעך פינטלעך, ווי געלע פלעקן, די אָנ-
געצונדענע לאַמפּן; אויפ'ן הימל רוקן זיך כמאַרעס, ווי שוואַרצע
בערג, און אַ קאַלטער ווינט שניידט ראַפטום דורך די לופט,
פּלוצלינג הייבט אָן פּאַלן אַ רעגן, אָהן הכנות, אָהן זומערדיקע
דונערן און בליצן, אַ דראַבנער הערבסט-רעגן מיט קאַלטע טראָפּנס,
וואָס שיטן זיך פּויל אויף דער ערד מיט איין קלאַנג — זיפּ-זיפּ
זיפּ... נאָכן הייסן גאַלדענעם שבת קומט עפעס אויס משונה אַט
דער קאַלטער ווינט מיט די שוואַרצע כמאַרעס אויפ'ן הימל און
מיט'ן דראַבנעם איינטאָגיקן הערבסט-רעגנדל, פונקט ווי זיי אַלע
צוזאַמען וואַלטן זיך פון ערגעץ אָפּגעריסן און געקומען אַהער אָן
שום צוזאַמענהאַנג מיט דער נאַטור. צי האָט עמעץ אויפ'ן הימל
נישט קאַליע געמאַכט די מאַשין פון ווינט און רעגן, אויס פאַר-
דרוס וואָס דער ליבער שבת ענדיקט זיך? צי האָט עס נישט גע-
טאָן אַמאָל אַ רשע, וואָס איז געגאַנגען מיט אַ פאַרביטערט האַרץ
אין גיהנום אַריין? אָדער אפשר איז דער בורא אַליין אומעטיק
געוואָרן און האָט אַוועקגעמאַכט מיט דער האַנט די וואַרעמקייט
מיט דער שיינער זומער-נאַכט און האָט אָנגעשיקט אויף דער וועלט
קאַלטן ווינט און הערבסט-רעגן? ..

נאָר משה'לע ראַטעוועט זיך פון די אָפּענע קרעמעלעך און
פון ביזן אינדערוואַכן און פון הערבסט-רעגנדל און פון דער
אייגענער שווערער עבירה, וואָס ער האָט נישט געדאַוונט, — ביי
פאַיען אין דער ליבער היימלעכער שטוב, וואו עס שמעקט שטענ-
דיק מיט דעם וואַרעמען אָנגענעמען ריח פון פרישן ברויט.
— איז אַז איז... וואַקסט פּלוצלינג אויס דער משוגענער

ברודער מיט שיינדעלעס אויגן און שמייכלט ווי אַ מענטש אָן אַ גאַל.

און ביי פּאָיען איז, ווי אַלעמאַל, פּאַרלאָפּן דאָס קליינע פּנימ'ל מיט פּריינטלעכע קנייטשעלעך. זי האָט נאָך נישט אויסגע-טאָן דאָס שבת'דיקע קליידל, און דאָס טיכל אויפ'ן קאָפּ מיט די צוויי עקן און דער קנאָפּ אונטער דער גאַמבע מאַכן זי אומגע-וויינלעך מוטערלעך און האַרציק.

— אַ, משה'לע איז דאָ! — שרייט זי אויס און פּאַרמערט נאָך בעת מעשה די אונציייליקע פּריינטלעכע קנייטשעלעך אויפ'ן פנים און דערנענטערט זיך צו אים מיט יונגע גראָע אויגן, ווי ביי שיינדעלען, און מיט אַ געדיכטן ריח פון וואַרעמען ברויט: — זייער גוט! זייער גוט! וועסט עפעס לייענען און דערנאָך — רוימט זי אים אַיין אויפ'ן אויער — וועלן מיר עסן גוטע זאַכן...

משה'לע לויפט באַלד אַהיים, כאַפט דאָרט עפעס אַ ביכעלע, וואָס ער האָט נישט לאַנג געקויפט און לויפט צוריק צו פּאָיען. און אָט זיצט ער שוין פּאַר'ן לאַנגן טיש, באַדעקט מיט דעם וויי-טן שבת'דיקן סערוועט און איז זיך מוכין צו לייענען. אין דרויסן פּאַלט דאָס דראָבנע הערבסט-רעגנדיג, וואָס ווערט פּלוצלינג איבער-געריסן פון אַ שטאַרקן ווינט אַזוי, אַז מען הערט ווי אין קוימען נעמט קלאָפּן דאָס דעקל, אָבער אין שטוב איז ליכטיק און וואַרעם און היימלעך און עס שפּירט זיך שוין דער אָנהייב פון יענער גע-שפּאַנטער שטילקייט, וואָס קומט אַלעמאַל פּאַר משה'לעס לייענען.

אַכטעס קאַפיטל.

פון מיינטוועגן זאָל ער פאָרן... — זאָגט דער טאַטע, שטיי—
ענדיק ביים פענסטער און אַריינקוקנדיק אין אַ נאָר-וואָס געקויפט
ביכעלע מיט ראָזע פאָדערבלעטלעך.

דערהערט די דאָזיקע ווערטער, ווייס שוין משה'לע זיכער.
אַז ער פאָרט צו דער באַבען. די דאָזיקע באַבע, דעם טאַטנס מו-
טער, איז אַן אומבאַקאַנטע: משה'לע האָט זי קיינמאָל נישט געזען,
און דאָס ערשטע מאָל אין לעבן פאָרט ער צו איר. לויט משה'לעס
ידיעות איז זי אַלט דרייאוונניציק יאָר, מען רופט זי שרה און
זי וואוינט ביי אַ פעטער אינ'ם שטעטלע ראָקווקע, פינף מייל
פון משה'לעס שטאָט.

נאָר משה'לען ווילט זיך פאָרן נישט צוליב דער באַבען. די
באַבע איז בלוז אַן אויסרייד. משה'לע וויל פאָרן צוליב הימל און
פעלד, צוליב זון און וואָלד, צוליב דערפעלעך און ווינטמילן, צו-
ליב דעם בעל-עגלה און זיין פערד און צוליב די פינף מייל,
וואָס האָבן אין זיין דמיון קיין סוף און קיין אויסלאָז נישט, אַזוי
אַז אין די דאָזיקע פינף מייל מוזן אוודאי אַייגענפאַסט זיין ארץ.

ישראל און מצרים און אמעריקע. פאָרן גאַנצע פינף מייל אלײן, אַ פריי יונגעלע, אָן טאַטע און מאַמע, אָן שטרענגע השגחה-אויגן, בלויו אין רשות פון הימל און ערד — דאָס איז דער גרעס-טער תענוג, וואָס אַ מענטש קאָן זיך פאַרשטעלן.

° פאַראַן אפילו איין וויי אין דעמדאָזיקן תענוג: ער וועט זיך באַדאַרפן שיידן מיט שיינדעלען. איז אָבער פאַראַן אויף דער וועלט אַזאַ שמחה, וואָס זאָל נישט האָבן אַ שטיקעלע צער אין זיך? פאַרן פאַרט ער אינגאַנצן אויף צוויי וואָכן, און אויב ביי דער באַבען וועט אים זיין פריילעך און היימלעך און ליב, וועט מסתמא די צייט זייער שנעל אַדורכלויפן, ווי ער ווייס עס פון זיין קינדערשער פראַקטיק, און אָט וועט ער ווידער זען שיינדעלען.

דאָס זעגענען זיך, דאָס ערשטע מאָל אין לעבן זעגענען זיך, וואָס דאָס טוען אזוי אָפט און מיט אַזאַ גאוה אלע גרויסע, גייט-צן זייער געשווינט: פון טאַטן — אַ קאַלטע האַנט מיט אַ קורצן בליק, אָהן שהיות, אָבער ביי דער מאַמען צוקט די אוי-בערשטע ליב, ווי זי וואָלט זיך מכין-געווען צו ווינען. דער מאַ-מען איז שטענדיק שלעכט. זי האָט שטענדיק גרייט אַ שטומען קוואַל טרערן אין די אויגן און ביי דער קלענטער געלענגהייט פאַרנעפעלט ער איר די טרויעריקע שוואַרצאַפֿלן ווי דער אָטעם אַ שפיגל...

— פאַר געזונט, מיין זון... — דערהערט ער הינטער זיך איר קול, וואָס איז אַנגעזאַפט מיט אַזויפיל וויי, פונקט ווי משה'לע וואָלט געפאַרן קיין אמעריקע.

מיט שיינדעלען איז דאָס זעגענען זיך אַן אמת'ע פאַרשלע-פעניש. זי לאַזט אים נישט אָפּ און לויפט מיט אים צו די בעל-עגלה'ס. און דאָרט צעזעגנט ער זיך מיט איר ערשט דעמאָלט, ווען ער באַדאַרף שוין אַרויפשטעלן דעם פוס אויפ'ן אַקס, וואָס איז גראָב אַנגעשמירט מיט דזעגעכטס. פריער גיט איר משה'לע די האַנט, דערנאָך נעמט ער זי אַרום, לייגט-אַרויף זיינע ליפן אויף אירע, מאַכט-צו די אויגן און דריקט זיך צו איר צו מיט אַ לאַנגן און הייסן קוש. אָבער אַז ער עפנט די אויגן, זעט ער, ווי

א גרויסער ווייסער הונט מיט שוואַרצע פלעקן, קוקט זיך-צן משונה צו דערדאָזיקער סצענע, פונקט ווי ער וואָלט קאַמיש געשמייכלט. אויפ'ן הויף איז אַ טאַראַראַם און אַ מהומה, ערגעץ שרייען האַלב-דערשטיקטע הינער, אין אַ צווייט אָרט פילדערן גענדז מיט זייערע וואַסער-קולות; אין אַ דריט אָרט קנאַקן יונגען מיט די בעל-עגלה'שע בייטשן; די פערד קאַפּען מיט די פיס אין דער ערד און שמייסן מיט די עקן אַרום די בייכער; צעשוּיבערטע ווייבער מיט בלאַע ליפּן און מיט קוויטשיקע קולות רייסן איינע פון די אַנדערע עפעס אַ קויש; צוויי יידן מיט אַנגעבויגטע קעפּ צייל'ן איינאַנדער קופּערגעלט פון האַנט אין האַנט; אַ בעל-עגלה לויפט מיט אַן עמער וואַסער גלייך צו דער נאַרעשער מאָרדע פון זיין פערד פונקט ווי אויף אַ שרפה; פון אַ דערבייאַיקן שפייכלער וואַרפט מען שווערע קאַסטנס אויף דער ערד, און יעדער קאַסטן איז באַצייכנט מיט צוויי שוואַרצע פעטע אותיות: G. H.; דער געפּלעקטער הונט קריגט פּלוצלינג מיט אַ שטעקן איבער די פיס און אַ קליין מאַגער הענדל כאַפט זיך ראַפּטום אַרויף אויף אַ פאַרקאַן, פּאַטשט-אַן מיט די פליגלען און לאָזט-אַרויס אַ לאַנגן קוקערעקן סאַמע ביז דער לעצטער נאַטע. אין דער רעכטער מהומה וואַקסט-אויס אַן אַלטער ייד מיט אַ קאָלטונעוואַטער באָרד, וואָס עפנט אַ ברייט מויל אַן ציין און צעגענעצט זיך מיט פאַר-מאַכטע אויגן און מיט אַ ציטערן איבער'ן גאַנצן לייב. קושע דער בעל-עגלה, מיט וועלכן משה'לע באַדאַרף פאַרן, אַ געלער ייד מיט אַ גרויסן רימענעם טייסטער אויפ'ן בויך, נעמט-אַראַפּ די טאַרבע האַבער פון זיין פערדס אויערן און בעת-מעשה רעדט ער צו די בעל-עגלה'ס מיט אַן אַפּגעקערטן קאַפּ אַהינטער:

— נו, עולם, אין וועג אַרײַן. שוין שפעט.

דער עולם רירט זיך אַבער נישט פון אָרט, און עס דויערט אַ שטיק צייט, ביז עס נעמט אַ סוף צו זייערע בעל-עגלה'שע שמועסן און קריגערייען, ביז אלע סחורות ווערן פאַרפאַקט אין די לאַנגע וועגנס, ביז די פערד ווערן אַיינגעשפּאַנט און די פּאַסאַ-זשירן זעצן זיך אַוועק. ערשט דעמאָלט קריכט קושע אַרויף אויפ'ן ברעג וואָגן, גיט אַ דריי אין דער לופטן די בייטש מיט אַזא גע-

שריי, אז די לופט צעטרייסלט זיך ווי פון אַ דונער, און די רויטע שקאפע, וואָס איז געוויינט צו שווערע משאות, בייגט-אין דעם קאָפּ, ציט אויס די הינטערשטע פיס, ווי צוויי קרומע שטע-קנס, און דער ערשטער הייזעריקער סקריפּ פון די רעדער זאָגט: אָן, אז דער בעל-עגלה'שער קאַראַוואַן לאָזט זיך אין וועג אַריין. משה'לע קערט-אָפּ דעם קאָפּ און וואַרפט אַ לעצטן בליק צו שיינדעלען. אויף אירע לאַנגע ברעמען ציטערן קלייבישקע פערל, און אַז דידאַזיקע פערל פאַלן-אַראָפּ און עס קומען אַנדערע, גרעסערע, אויף זייער אָרט — פאַרדעקט זי מיטן הענטל דאָס פנים, גיט זיך אַ דריי-אויס און פאַרלאָזט געשווינט דעם אכטניא-הויף.

משה'לע וואָלט אויך געוואלט וויינען, אָבער אַז ער דער-זעט, ווי דער הימל, דער ברוק אין גאס און די צוויי שורות היי-זער ביי די זייטן, נעמען גיין צוריק, ווערט אים דידאַזיקע שפירונג צערונען. אַ מאַדנע זאָך: אַלץ באַוועגט זיך אויף צוריק. אַלץ, אפילו די לופט, וואָס ציט זיך בעת-מעשה איבער די באַקן, ווי אַ ווייך און וואַרעם וואַסערל, און עס דאַכט זיך, אַז מען שוועבט איבער דער ערד.

עס איז אָנגענעם צו זיצן אין אַ לאַנגן וואַגן צווישן פעסער הערינג און קאסטנס טאַבאַק, צווישן פעק מיט קנעפלעך און גע-טריקנטע טאַראַנעס און צווישן מאַדנע משונה'דיקע פאַסאַזשירן, איבערהויפט ווייבער, וואָס קוקן זיך ווילעווייז אַרום מיט טויטע אויגן. פאַמעלעך אנטלויפן די גאַסן פון וואַגן, די פערד קלאַפן מונטער איבערן בריק, און אָט הייבט זיך אָן אַ ברייט פריי פעלד מיט אַ שטיביקן שליאַך אינמיטן. אין די געדיכטע קאָרנ-פעלדער, וואָס ליגן ביים וועג, ציען זיך לאַנגע טעלעגראַפן-דראָטן אויף הויכע הילצערנע סלופעס מיט ווייסע טעפעלעך, און אויף דידאַזיקע דראָטן זיצן מאַנכע פייגל און קוקן, נישט מיט די אויגן נאָר מיטן שטומען שנאָבל, אין דער ווייטקייט אַריין.

פונקט אַנטקעגן אויג גייט-אונטער די זון אין אַ רויטן ים, און די, זיילן שטויב, וואָס די רעדער הייבען-אויף, זענען אַזוי ווי באַשפּריצט מיט בלוט. רויטע פינטעלעך טוקן זיך ביי די ווייבער

אין די ארבעטן פון די פעלדער גייט-אויף א פרישקייט, אָנגעפילט מיט די געזונטע ריחות פון תבואות און קרייטעכצער, און פון ווייטן דערטראָגט זיך דאָס פארטראַכטע ברומען פון אַ טשערעדע, ווייט אויפן וועג, אַנטקעגן דעם רויטן זונאונטערגאַנג, גייט אַ מענטש מיט אַ שטעקן אין האַנט און אויפן פּאָן פון רויטן ים זעט ער אויס קליין און שוואַרץ, ווי אַ געמאַלט שוואַרץ מענטשעלע אויף אַ רויט פּאַפּיר. דאָסדאָזיקע מענטשעלע גייט מיט זיין שטעקן אַזוי לאַנג, ביז ער גייט-אַריין אין רויטן הימל אַריין, אַקוראַט אין יענעם אַרט, וואו עס פאַרגייט די זון.

לאַנגזאַם לעשט זיך די רויטקייט, ווי אַ פייער אין אַ רויטער לאַמפּ, וואָס האָט שוין גישט קיין נאַפט. די בעל-עגלה'ס גייען ביים וועג און שמועסן פון דזעגעכטס, די רעדער סקריפען אונטער די שווערע וועגנס, די פּאַסאַזשירן טרייסלען זיך, פּונקט ווי זיי וואָלטן זיצנדיק געטאַנצט, און דאָרט ווייט, וואו די ערד שניידט זיך אַריין אין הימל, קנוילן זיך ווייטע בעפלען און פון דידאָזיקע בעפלען שפּראַצט-אַרויס די ערשטע אָוונט-טונקלקייט. ווי אַ רויך שפּרייט זי זיך שטיל און גנב'יש צווישן הימל און ערד וואָס ווייטער אַלץ געדיכטער און געדיכטער, און פּלאַצלינג עפנט דער הימל אַ גאַלדן אויג און קוקט-אַראָפּ דורך אים גלייך אויף דער ערד, פּונקט ווי ער וואָלט געזוכט אויף איר אַ פאַרלוירענע זאַך. דאָס איז דער אָוונט-שטערן.

די לעצטע רויטקייט זעט נאָך משה'לע אויף די שינעס פון אַייזנבאַן, וואָס לויפן ווי פאַרבליטיקט אין די טונקעלע וואַלן פון אָוונט. פאַר די שינעס שטייט אַ שלאַגבוים מיט געמאַלטע סלאָפּעס — ווייט-בלאָ-רויט, און דערביי זינקט אַ רויט הייזל אין געריכטע קאַרשנביימער און קוקט מיט אַ צונטער-רויט פענסטער אין דער שטומער ווייטקייט אַריין. דאָס איז די לעצטע רויטקייט, וואָס ווערט באַלד פאַרשמירט אויף גראַ-שוואַרץ. צו דעמדאָזיקן הייזל ציען זיך אויך טעלעגראַפן-דראַטן, פּונקט ווי זיי וואָלטן אים אַיינגערוימט אַ סוד.

וויפיל גייעסן, וויפיל אינטערעסאַנטע זאַכן די שטאָט זאָל גישט האַבן, איז עס אָבער אַלץ אַ גאַרנישט פאַר משה'לען אין

פאַרגלייך מיט דעם פאַרבנשפּיל פון די פעלדער און דעם ליבט-טויש פון די הימלען. אָבער פאַראַן דאָ נאָך אַ זאָך, וואָס איז נאָך אינטערעסאַנטער און ציענדיקער פונ'ם פאַרבנשפּיל: דאָס איז דער סוד פון דער נאַטור. וואו מען זאָל נישט קוקן — צי אויף די פעלדער, צי אויפ'ן הימל, זעט מען וויילעווייז, ווי דאָרט ווערט עפעס געענדערט. עפעס ווערט דאָרט וויילעווייז געבוירן און געשטאָרבן. אָבער ווי מען זאָל נישט אָנשטרענגען דעם מח און דאָס אויג, קאָן מען פאַרט נישט וויסן וואָס. און נישט דאָס ווינטעלע איז בלויז ווינטעלע און נישט דאָס וואָלקנדל איז בלויז וואָלקנדל און נישט אפילו דאָס גרעזל איז בלויז גרעזל. זיי זענען, אויסערדעם, נאָך עפעס; אָבער מען קאָן נישט וויסן וואָס. זיי האָבן עפעס אַן אומבאַקאַנטע שליוחות און זענען דורכגעוועבט מיט סודות. פון יעדן גרעזל שפּראַצט אַ סוד און אין יעדן וואָלקנדל שפּילט עפעס אַ געהיימניש. און נאָכמער: זיי אַלע זענען באַהעפט, פאַרייניגט צווישן זיך, און זיי פאַרשטייען זיך איינאַנדער אויף אַ באַזונדער לשון — זייער לשון.

די סודות, וואָס שווימען-אַרום אין דעם יוגן אַוונט, זענען גרעסער פון משה'לעס מח'ל און ער שפּירט זיך מיד פון אַנט-שטרענגונג און טראַכטן, און מאַכט-צו די אויגן. די פעלדער און דער הימל גייען דעמאָלט אַריין אין אים און ער קוקט אויף זיי מיט צוגעמאַכטע אויגן און פאַרט מיט זיי אויף דעם לאַנגן וואַגן. ער זעט זיי אין זיך אַקוראַט אין דעם אייגענעם פאַרב און ליכט, ווי אין דער מינוט בשעת ער האָט צוגעמאַכט די אויגן, און דער-דאָזיקער צושטאַנד איז אַזאַ מאָדנער, פונקט ווי משה'לע וואָלט עטוואָס שיכור געווען. און דעמאָלט שפּירט ער, אַז ער הערט אויך אויף צו זיין בלויז מענטש, אַז ער איז, אויסערדעם, נאָך עפעס, וואָס האָט אַ שייכות צו די וואָלקנדלעך און צו אַלץ, וואָס זיין אויג זעט אין דער נאַטור.

פאַמעלעך דרעמלע משה'לע אַיין, אָבער מיט יענעם לייכטן דרעמל, ווען מען הערט וואָס מען רעדט, ווען דער מח טראַכט און עס דאַכט זיך אַז מען באַוועגט זיך און מען זעט. אָבער דער דרעמל שטאַרקט זיך, און אַז משה'לע כאַפט זיך אויף, דערזעט

ער פלוצלינג אן אויסגעשטערנטן הימל, וואָס הענגט איבער'ן קאָפּ ווי אַ שוואַרצע דעקע מיט גאַלדענע גלעקעלעך. פּערד און וואָגן שטייען נעבן אַ שוואַרץ הייזל מיט ליכטיקע פענסטער, וואָס ליגט אין דער זומערנאכט ווי אַ שוואַרצע קאָץ מיט געלע גלעזערנע אויגן. אין דער ברייט-אַפּענער טיר שטייט קושע מיט דעם רייזע-טאַש אויפ'ן בויך און מיט דער בייטש אין דער האַנד און שרייט צו דעם צווייטן בעל-עגלה:

— שלים-מזל, וואָס קוקסטו! כאָפּ די קופּע היי... קיינער

זעט נישט...

די ווייבער-פּאַסאַזשירן דרייען זיך אַרום הייזל, ווי קעלבער אָן אַ פּאַסטור, און די פּערד האַלטן די קעפּ אין שוואַרצע טאַרבעס און קייען מיט אַ מאַדנעם טעמפּן קלאַנג. נישט ווייט פּון הייזל שלאָפּט אַ וואַלד. די ביימער שטייען געטויליעט צו איינאַנדער און איבער זיי ליגט די נאכט אַ שוואַרצע און אַ וואַרעמע, פּונקט ווי אַ מוטער איבער קינדער. אַז מען זאָל איצט, צום ביישפּיל, אַוועקגיין טיף אין וואַלד, קאָן מען זיכער קומען צו אַ גלעזערנעם פּאַלאַץ מיט אַ שלאָפּנדיקער בת-מלכה, אָבער פּריער קאָן מען אָנבאַגעגענען אַ בער, צי אַן אַנדער חיה, וואָס קאָן נאָך איינביי-סען ביז טויט. ווי קומט מען אָבער פּאַרט צו דעמדאָזיקן גאַל-דענעם פּאַלאַץ? דאָס איז אַ פּיינלעכער פּאַרדרוס: פּאַר די אויגן ליגט אַן אוצר און מען קאָן נישט צוקומען צו אים. לויט זלמנ'ס מעשה'לעך געפינט זיך דער גאַלדענער פּאַלאַץ נאָר אין דעם וואַלד. וואָרום אָט איז דאָס בערגל פּון יענעם מעשה'לע, און אָט איז דאָס הייזל פּאַר'ן וואַלד, און אָט איז דער ברונעם מיט'ן הויכן שטעקן, און אָט איז אפילו דער וועג, וואָס לויפט-אוועק לינקס צווישן צוויי שוואַרצע שורות נידעריקע קוסטעס. עס פעלט דאָ נאָר דער רייטער מיט'ן ביקס אויפ'ן רוקן און דאָס יינגעלע מיט דער לאַמטערנע. אָבער אַ מאַדנע זאָך: דאָס אייגענע אָרט פּאַסט זיך אויך פּאַר ארץ-ישראל. דאָס בערגל קאָן, צום ביישפּיל, זיין דער מוטער רחל'ס קבר און דער וועג קאָן פירן קיין בית-לחם. דאָרט, ווייטער, שטייט אַ באַזונדער בוים, וואָס זעט-אויס ווי אַ צעדער, און רעכטס,

אין טאָל, ציט זיך דער טייך, אַ בלאַסער, פונקט ווי דאָרט וואָלט
געלעגן אַ לאַנג פּאַפּיר — און ער קאָן זיין דער ירדן...

באוועגט פון טויזנטער מחשבות שפּרינגט משה'לע אַראָפּ
פון וואַגן. אויף דער ערד באַפּאַלן אים פאַרשידענע ריחות:
אַ ריח פון היי און פון וואַלד, און אַ ריח פון זומערדיקן שטויב
און פון יאָגדעס, און אַ ריח פון פּערד און פון קושען און פון
דעם אַלטן הייזל-געהילף. די דאָזיקע אַלע ריחות זענען שטאַרק ווי
וויין, און עס דרייט פון זיי עטוואָס דער קאָפּ. וואו מען זאָל
נישט וואַרפן מיט אַן אויג, איז נאַכט און הימל און שטערן, און
פון אַלע זייטן גייט-אויף אַ וואַרעמקייט און אַ שטייַקייט און די
מענטשן זענען-אויס ווי שוואַרצע שאַטנס און מען הערט נישט
זייערע טריט. און נאָר די ליכטיקע פענסטער פונ'ם הייזל קוקן
ווי געלע גלעזערנע אויגן ביי אַ שוואַרצער קאָפּ, און זיי שטערן
דאָ עטוואָס דעם טאָן פון דער נאַכט.

אויפ'ן שוועל פון הייזל באַווייזט זיך קושע, פונקט ווי אין
אַ שוואַרצער ראם, מיט אַ גרויסן ביסן אין מויל, און ער קייט
אויך מיט אַזאַ קלאַנג ווי די פּערד.

— דו, קליינער, — גיט ער באַטיק אַ זאָג — עסן ווילסטו? ...
משה'לע הייבט-אויף דעם קאָפּ. לויט'ן טאָן פאַרשטייט ער,
אַז דאָס איז געזאָגט געוואָרן צו אים, אָבער ער ענטפּערט קורץ:
— ניין...

— פאַרוואָס ווילסטו נישט עסן?

— איך וויל נישט...

— עפעס זעסטו מיר אויס פון די קלוגע, פון די-יעניקע...
ווי רופט מען דיין טאָטן, האָ? — דרייט זיך קושע לאַנגזאַם
אויס, ווי אַ פּערד, און גייט-אַריין צוריק אין הייזל, נישט וואַר-
טנדיק אויף אַן ענטפּער.

משה'לע כאַפּט זיך דערווייַל אַריבער אויף יענער זייט הייזל.
דאָרט שטייט אַ קליין אָפּן שטעלכל מיט שלאַפּנדיקע ווייסע ציגע-
לעך, און אַ בהמה, וואָס ליגט נעבן זיי, הייבט-אויף דעם קאָפּ און
קוקט אים אָן מיט גרויסע שוואַרצע פּרעגנדיקע אויגן. פון ערבען
וואַקסט-אויס, אָהן אַ שום שאַרף, אַן אַלטער גוטער הונט, פונקט ווי

א מענטש, וואָס אים שלאָפט זיך נישט, און שמעקט אים לאַנגזאַם אַרום ביי די פיס, פונקט ווי ער וואַלט זיך וועלן דערמאָנען, צי ער קאָן אים, צי נישט. און פלוצלינג דערהערט זיך פון דעכל אַ קוואַקעניש פון הינער, פונקט ווי אינדערווייטנס וואַלטן זיך ווייַבער בייז איבערגעשמועסט און דער אַלטער דאַרפסהונט הייבט אַוויף צום דעכל דעם קאַפּ מיט עפעס אַ מינע פון ביטור. נאָכדעם נעמט ער זיך פון דאָסניי אַרומשמעקן משה'לען און דאָס יינגל גלעט אים ביים קאַפּ, וואָס איז באַדעקט מיט אַלטע האַרטע פאַרשטייבטע האַר. פון שטומען שלאָפנדיקן וואַלד קומען פאַרשטיקטע קלאַנגען און אין ראַנד פון טונקעלן הימל גנב'עט זיך אַריין אַ בלאַסקייט, פונקט ווי די נאכט וואַלט דאַרט געפנט אַ פענסטער אין טאָג אַריין.

— האַוו, האַוו, האַוו!... — גיט זיך דער הונט ראַפטום אַ ריט פון אַרט און האַקט זיך אָבער אַפּ מיט אַמאָל: קענטיק, פון אַלטיקייט אַ טעות געהאַט און אָנגענומען אַ בוים פאַר אַ הויכן גייענדיקן מענטשן.

נאָר באַלד דערויף דערהערט זיך קושעס זאָטער געדיכטער קול:

— עולם, וואו זענט איר, מיר פאַרן...

דער הונט, וואָס פאַרשטייט שוין, אפנים, קושעס לשון, גיט אַ קראַץ מיט אַ הינטערשטן פוס דעם קאַפּ און גייט-אָוועק אָן אַ זייט, ווי איינער זאָגט: וואָס האָב איך מיט דיר וואָס צו טאָן, אַז דו פאַרסט דאָך אָוועק.

און אָט פאַרט משה'לע פון דאָסניי אונטער אַ הימל מיט גאָלדענע גלעקעלעך, וואָס ציען זיך אויף צוריק, און אַז מען זאָל זיך גוט אַנשטרענגען, קאָן מען הערן ווי דידאָזיקע גלעקעלעך קלינגען שטיל-שטיל... וואָס ווייטער מען פאַרט, אַלץ צוגעפאַסטער זענען די ערטער צו זלמנ'ס מעשה'לעך. אָט איז גאָר אַ הויכער באַרג, וואָס ליגט פאַרהילט אין נאכט און איז עטוואָס באַשפּריצט מיט'ן ליכט פון די שטערן. פון הינטער דעמדאָזיקן באַרג שווימט שטיל און פאַרבאַרגן אַרויס אַ קליין ווייס מויערל מיט שוואַרצע פענסטער און באַלד דערויף דערהערט זיך אַ באַסיק בילן פון

אַ הונט אויף אַ קלינגענדיקער קייט. אָט איז אַ קליין טייכעלע מיט
אַ בריקל און דערביי ציט זיך אַ דאָרף מיט צוויי לאַנגע שורות
הייזער. אין דאָרף שלאָפן אַלע, נאָר פון צווישן די שיטערע פּאַר-
קאָנעס קוקן הינט מיט' ביזע פייערדיקע אויגן און מיט שניי-
וויסע בלישטשענדיקע ציין.

די נאַכט זייט איר ווייכע שוואַרצקייט איבער אַלע עקן פון
דער וועלט, און אַמאָל דאַכט זיך משה'לען, אַז דאָס איז אַ
שוואַרצע געשטאַלט, וואָס טרינגט שוואַרצן וויין פון אַ שוואַרצן
בעכער. אַמאָל, ווידער, דאַכט זיך אים, אַז דאָס איז אַ שוואַרצע
געשטאַלט מיט שוואַרצע לאַנגע צעבלאָזענע האָר, וואָס שטייט
צווישן הימל און ערד מיט אַן אַראָפּגעלאָזטן קאַפּ און זוכט עפעס
אַרום זיך. נאָר גוט און זיס איז אין דער נאַכט, ווי עס איז גוט און
זיס אין אַ מעשה'לע אָדער אין דער ליבשאַפט צו שיינדעלען.
טיילמאָל אָבער דאַכט זיך משה'לען, אַז ער האָט נישט קיין עבר
אין דער נאַכט, אַז ער איז איינזאַם און אליין, ווי אַ גרעזל, ווי
אַ בוים, אָן אַ טאַטן, אָן אַ מאַמען און אפילו אָן שיינדעלען. דאָס
פריערדיקע איז מיטאַמאָל איבערגעהאַקט געוואָרן און עס איז
בלויז דאָ דאָס איצטיקע, דאָס היינטיקע — דאָס פּאָרן אויף דער
גרויסער וועלט, וואָס האָט קיין אָנהויב און קיין סוף נישט. און
דערין, אז עס איז טאַקע נישטאָ קיין אָנהויב און קיין סוף, האָט
אים איצט באַזונדערס איבערצייגט זיין נסיעה. פּאָרט ערגעץ אַ
משה'לע אין אַ לאַנגן וואָגן צווישן פעלד און וואַלד און ער גע-
הערט צו קיינעם נישט און קיינער געהערט צו אים נישט. און
פון זיין עבר איז אים נאָר געבליבן זיין נאָמען משה'לע. אָבער
באַלד דערשפּירט ער, אַז דאָס איז נישט אַזוי. אמת, זיין עבר איז
אָפּגעהאַקט געוואָרן, אָבער ער געהערט דער נאַכט. ער גע-
פינט זיך אינגאַנצן אין איר רשות, ווי אַן אָדלער אונטער די
ברייטע פליגלען פון זיין מוטער, ווי אַ קליין פישעלע אין אַ וואַ-
סער, און זי וועט אים זיכער באַהיטן און באַשירמען פון אַלדאָס
בייז און שלעכטס. אָבער זי מוז אים באַהיטן און באַשירמען,
ווייל ער איז אַ ידעש קינד און זי איז אַ טייל פון גאָט... אין
דער נאַכט איז אויך פאראן גאָט.

אין די סאמעטענע האָר פון דער נאכט טריפט פלוצלינג אריין עפעס אַ גראַע ליכטיקייט און מען ווייס נישט פון וואָנען. פונקט ווי אין הימל וואָלט געעפנט געוואָרן אַ קליין לאַנדל. אַ שורה שטערנדלעך, וואָס משה'לע האָט פריער לאַנג געקוקט אויף זיי, איז מיטאַמאָל פאַרשוואונדן געוואָרן טיפער אין הימל אַריין. דאָרט ביים ראַנד פון דער ערד קנולט זיך אַ רויטער נעפל און עפעס שטאַרבט-אַפ און עפעס ווערט געבוירן. די גראַע ליכטיקייט הייבט ווידער אָן טריפן גאָר אין אַן אַנדער זייט, וואו עס איז פריער שוואַרץ געווען, און דער רויטער נעפל צעוואַקסט זיך. פונם רויטן נעפעל שייַלט זיך אויס אַ רויטער ברעג הימל, אָבער די רויטקייט איז אַ פאַרשלאָפּענע, אַן אומעטיקע. אַלץ איז עפעס ערנסט און אומעטיק, ווי פאַר אַ גרויסער געשעעניש. די גאָלדענע גלעקלעך ווערן בלאַטער און בלאַסער און רוקן זיך טיפער אין הימל אַריין. פאַרנט, רעכטס און לינקס ווערן פאַוואַלע אויפגע-דעקט בלאַסע און גרינע פענסטערלעך הימל, פאַרשלאָפּענע נעפל-דיקע פעלדער, זאַמדיקע שטומע טאָלן און איינציקע גראַע-שטרוי-דעכלעך פון פויערשע הייזלעך. טויזנטער און טויזנטער בלאַסע פענסטערלעך ווערן שטיל און אומבאַמערקט געעפנט אין הימל, און די נאכט ציט זיך אַוועק אַ שוואַכע, אַ שטילע, פונקט ווי אַ געשאַגנענע. קליינע שטיקעלעך נאכט ליגן נאָך פאַרגעסענע אונ-טער די בערג, אין די קוסטעס, אָבער דאָס שטרענגע בעגינען-ליכט באַפאַלט זיי ווי אַ חיה און דערשטיקט זיי אונטער זיך. פאַראַן עפעס צער און וויי אין דער אַוועקגייענדיקער נאכט, וואָס קומט מיט אַזויפיל מאַכט און גלאַנץ. זי איז ענלעך צו אַ שיינער רייכער פרוי, וואָס קומט-צופאַרן אין קאַרעטן, פטר'ט אירע אוצרות און פאַרט-אַוועק, אַ באַליידיקטע און אַן עלנדע אויף אַ גראַ ווע-געלע, אין אַ ווייטן לאַנד, און קיינער באַוויינט זי נישט. זי פאַרט-אַוועק איינלידיק, ווייל עמעץ טוייבט זי, און מאַנכע זאָגן פון איר פריעדיקער עשירות ליגן נאָך דאָ און דאָרט צעוואַרפן איבער דער ערד.

דער ראַנד פון הימל רויטלט זיך, נאָר אין גראַז איז שוין ליכטיק, און קלאַרע טויעלעך שמייכלען-אַרויס, ווי גליקלעכע פרי-

מאָרגן-טרערן. ווי שנעל דער טאָג גייט. ער גייט האַסטיק גראָב, זעלנעריש, פעסט און זיכער, און עס דאַכט זיך, אַז מען הערט זיין אַטעם און זיינע שווערע טריט. ער גייט מיט אַ לייכטיקן בע-זעם אין דער האַנד און פאַרקערט אָן רחמנות די לעצטע טונקעל-זיידענע שפורן פון דער שטילער לייכטער נאַכט. האַרט און שטרענג רייסט ער זיך אַריין אין די מלוכה פון איר שטילקייט, רופט-אַרויס דאָרט אַ צעמישעניש, באַגיסט אַלץ מיט קולות און באַוועגונג און קערט אַלץ איבער קאַפּויר. ער קערט-איבער דעם באַרג, וואָס איז ביינאַכט אַנדערש געלעגן, דרייט-אום דעם בוים, וואָס איז פריער אַנדערש געשטאַנען, און שטעלט-איבער די פעל-דער און די וועלדער און דעם טייך און אפילו דעם וועג, איבער וועלכן משה'לע פאַרט. אַלץ איז פאַרענדערט און איבערגע-מאַכט — יעדעס גרעזעלע, יעדעס ביימעלע, יעדעס בערגעלע און יעדעס שטויבעלע, און עס איז נאָר אַ וואונדער, ווי שנעל דער טאָג מאַכט-דורך די דאָזיקע גרויסע אומבאַגרייפֿלעכע אַרבייט.

דרויסן איז שוין רעכט טאָג, נאָר די זון איז נאָך רויט, און זי שטייט אויפֿן הימל ווי אַ מאַט-רויטער פֿלאַם, ווי אַ רויטע לאַמטערנע, צוגעבונדן אויף אַ שנירעלע. אומבאַקאַנטע פייגל פֿליען איבער דעם וועג און וואַרפֿן-אַראָפֿ אַ טרעל פון דערהיין, פונק ווי אַ קאָלירט גלעזערן קיילעכל. פֿין די הייזלעך און דערפֿ-לעך, וואָס שווימען פֿלוצלינג אַרויס ווי פון אונטער דער ערד, שפּרינגען-אַרויס איינציקע פּויערים אין גראַבע ליייונטענע העם-דער און ווערן תּיכּף פאַרפּאַלן אין די פאַרטראַכטע תּבואה-פעל-דער. יעדעס דאָרף, וואָס מען פאַרט פאַרביי, גיסט-אַב האַסטיק און אָפּגעהאַקט מיט די קולות פון הינט, הינער און חזירים, און אומעטום וואו עס הייבט זיך אַ שטויב פון דער ערד, בלייבט אָדער רויטלט זיך אַ זייט פון אַ בהמה. עס גייען טשערעדעס אויף פּאַשע, עס סקריפען פרעמדע, נישט בעל-עגלה'שע וועגעלעך, עס קרעכצן די לאַנגע שטעקנס פון די ברונעמער און פון מאַנכע קוימענדלעך שפּראַצט-אַרויס אַ בלאַזער רויך, ווי אַ שלאַנקער רופֿט-בוים. אָבער דאָס אַלץ האַלט פעסט דער טאָג אין זיין קילער פֿרי-

מאָרגן-האַנט, פון וועלכער זיי וועלן שוין, דאַכט זיך, קיינמאָל נישט אַרויספאַרן.

די ערד וויקלט זיך און וויקלט זיך אונטער די רעדער ווי אַ ריזיקער קנויל, וואָס עמעץ דרייט פון אונטן, און פאַר די אויגן קומען אַלץ נייע בילדער, נייע פעלדער און וועלדער, נייע וועגן און דערפער מיט קלייניטשקע איינזאַמע קלויסטערלעך. טיילמאָל קומען פאַר די אויגן אַזוינע אויסטערלישע לאַנדשאַפטן, אַזוינע מאָדנע אייגנאַרטיקע ווינקעלעך און שטעגעלעך, וואָס משה'לע האָט זיי געזען אַמאָל אין חלום אָדער אין זלמנ'ס אַ מעשה'לע, און דעמאָלט דאַכט זיך אים, אַז ער איז דאָ געווען און נישט גע-ווען, אַז זיי זענען באַקאַנט און נישט = באַקאַנט. על = פי = רוב זענען דידאַזיקע ווינקעלעך און שטעגעלעך זייער שטילע, רוהיקע און אומשולדיקע און עס דאַכט זיך, אַז גאָט גייט איבער זיי, באַלד ווי ער לאַזט זיך פאַרבאַרגן אַראָפּ פון הימל. פאַראַן שטעגעלעך מיט אַ שטיל וואַסער, פאַראַן בערגעלעך מיט אַן איינצלנעם ביימעלע און פאַראַן מנוחה'דיקע וואַלד-ווינקעלעך, וואָס ליגן אונטער אַ שווייגנדיקן שאַטן, ווי אונטער אַ זיידענעם פליגעלע. קיין מענטשלעכער פוס טרעט נישט איבער זיי, קיין מענטשלעכער קול שטערט זייער שטילקייט. נישט און זיי אַלע חלומ'ען אַ שטיין גאָט-חלום. דורך זיי קאָן מען אפּשר אַרויף אויפ'ן הימל און דורך זיי קאָן מען אויך פון הימל אַראָפּ אויף דער ערד.

קוקנדיק אויף דידאַזיקע ווינקעלעך, פאַרוועלט זיך משה'לען דאַוונען, און ער הייבט-אָן זאָגן פון מה-טובו מיט אַזא שטילן און האַרציקן טאָן, פונקט ווי מען דערציילט עפעס אַ זיסן סוד פאַר אַ ברודער. די ווערטער פליסן אים לייכט פון דער צונג, און עס דאַכט זיך אים, אַז גאָט, וואָס איז נישט לאַנג אַרומגעגאַנגען איבער דעם בערגל מיט דעם ביימעלע, איז אַריין צו אים אין וואַגן, האָט זיך אַוועקגעזעצט נעבן אים און הערט מיט ליבע אויס, וואָס דאָס יינגל דערציילט מיט די ווערטער פון דאַוונען. דאָס דאַוונען הערט-אויף צו זיין אַ לויב צו גאָט, נאָר עס ווערט אַ טיפע דאַנק-פאַרטייט פאַר דער נאַכט. פאַר די שטערן און פאַר די זיסע

שפירונגען, וואָס דאָס יינגל האָט איבערגעלעבט. און נאָכדעם, אַז ער ענדיקט, קוקט ער זיך אַרום, פונקט ווי ער וואָלט זיך צע-זעגנט מיט גאָט, וואָס גייט צוריק אַרויף אויפ'ן בערגל מיט'ן ביי-מעלע, און ער קוקט אים נאָך אַ גליקלעכער און אַ רואיקער. די זון איז שוין נישט מאט-תויט. איצט איז זי שוין אַ גאָלדן אימפעט-פערד, אויף וועלכן עס רייט הייליך דער טאָג מיט אַ לאַנגער שטראַלן-בייטש אין דער האַנט, און אָפטערס כאַפט די ערד אַ הייסן פייערדיקן שמיץ.

אַבער דאָס פייער שטאַרקט זיך. עס דאַכט זיך, אַז עס איז קיין לופט נישטאָ, נאָר בלוז ווייס פייער, וואָס שטייט צווישן הימל און ערד, און דער הימל דעקט עס צו, עס זאָל נישט אָפ-קליין. משה'לע מאַכט-צו די אויגן פון היץ און ליכט, וואָס דרינגען אים אַדורך דעם שאַרבן פון קאָפּ. דער לאַנגער בעל-עגלה'שער וואַגן גייט ווי אין אָפענעם פייער, און אַלץ ברענט: קושע ברענט און די ווייבער-פאַסאַזשירן ברענען און דאָס פערד ברענט. אַבער עס איז דאָך אָנגענעם און דער תענוג פון פאָרן איז נאָך גענוג שטאַרק. פאַראַן נאָר איין פעלער: דאָס ליכט איז געוואַלטיק גרויס און לאַזט נישט האַלטן אָפן די אויגן. אַבער מיט צוגעמאַכטע אויגן קאָן מען אויך אַלץ זען און נאָך אפשר בעסער, ווי מיט אָפענע.

בייטאָג שטעלט מען זיך ווידער אָפּ פאַר אַ קיל וואַסער'ל מיט אַ קליין נידעריק הייזל. פאַר דער טיר פון הייזל שטייען צוויי קליינע פויערשע מיידעלעך מיט ווייסע האָר און מיט פינגער אין די מיילעכלעך. איינס פון זיי צעלאַכט זיך פלוצלינג און אַנטהויפט און דאָס צווייטע זעצט זיך אַנידער אויף דער ערד און נעמט וואַרפן שטיינדלעך אין וואַסער אַריין. אויפ'ן שוועל באַווייזט זיך אַ גרויסער סאָלידער הונט, די פאַדערשטע פּיס אויס-געצויגן, דער קאָפּ אויפגעהויבן מיט אַזאַ מינע, פונקט ווי ער וואָלט זיך רואיג באַדאַכט, צי דער עולם מיט די פערד זענען אַנ-שטענדיקע צי נישט. פון ערגעץ שפּרינגט-ארויס אַ קעלבל און לאַזט זיך אַוועק איבער'ן פעלד מיט אַ פאַרריסענעם עק און מיט פאַרבייגטע פּיס אונטער'ן בויך, פונקט ווי עס וואָלט מיטאַמאָל

משוגע געוואָרן פון שמחה. די פערד ציען מיט די אויערן און שמייסן פסדר מיט די עקן די בייסנדיקע פליגן, וואָס לאָזן זיי נישט אָפּ אויף אַ רגע. דידאָזיקע שרעקלעכע בייסער, די פליגן, האָט משה'לע באַמערקט, לויפן נאָך מיט די פערד פון שטאָט אָן און נישטאָ קענטיק קיין שום תרופה צו זיי.

ביים וואַסער'ל וואָשט זיך משה'לע אָפּ דאָס געזיכט און געניסט עפעס צום ערשטן מאָל פון זיין קליין פעקעלע, וואָס ער פירט מיט זיך. קושע, וואָס איז שוין לאַנג אַראָפּ פון וואָגן, דרייט זיך אַרום ביים טיכל מיט אַ ברייטל אין איין האַנט און אַ הערינג אין דער צווייטער. מיט'ן מויל רייסט ער, ווי אַ חיה, שטיקער= ווייז פון ביידן און בעת-מעשה דרייען זיך אים די אויערן, ווי קאַלבעס אין אַ ראָד. דער שווייס רינט אים איבער'ן פנים, ווי מוטע רענגטראָפנס, אָבער דאָס ברייטעל מיט'ן הערינג ווערן אַלץ קלענער און קלענער.

אין דער גרויסער היץ היט-אָב דאָס וואַסער'ל זיין קילקייט און עס שלענגלט זיך צווישן די פעלדער, ווי אַ שטיק צאַפּלדיק זיכער. עס איז גוט צו ליגן דערביי מיט צוגעמאַכטע אויגן און זיך צוהערן, ווי עס ברומען אין גראָז פאַרשידענע פליגעלעך און ווי אַ וועלכעלע גיט וואו-נישט-וואו אַ וואַרקע צום ברעג, ווי אַ טוב. אָבער לאַנג קאָן מען נישט הערן דידאָזיקע קלאַנגען, ווייל זיי פאַרשלעפערן ווי וויין. און משה'לע, וואָס האָט נישט לאַנג צוגעביסן, פאַרוואַרפט דעם קאָפּ אינ'ם פרישן גראָז, וואָס שמעקט עטוואָס מיט וואַסער, און בלייבט ליגן אומבאַוועגט, ווי אַ שטיין. אַז ער כאַפט זיך אויף, שפירט ער, ווי די זון האָט אים אויסגעברענט דעם שטערן; אָבער אויפ'ן וואָגן שטייט קושע, אַ הויכער און אַ שוואַרצער, ציט די לייצעס און דרייט אין דער לופטן די בייטש. משה'לע איז באַלד אויף די פיס און לאָזט זיך לאַנגזאַם גיין נאָכ'ן סקריפענדיקן וואָגן.

— פינף מייל, — טראַכט ער — און מען פאַרט אַזוי לאַנג. די וועלט איז אַזוי גרויס...

די פערד ציען די וועגנס מיד און שווער, און ביי די זייטן גייען די בעל-עגלה'ס מיט די בייטשן אונטער די אַרעמס. צוויי

שן זיי באַמבלט זיך אַ קליין בעל-עגלה'לע, כמעט אַ יינגל, מיט אַ לאַנגן פּאַפּיראַס און מויל און מיט אַ היטל איבער די אויגן. די זון וויל שוין ווערן צוריק אַ דויטע, ווי נעכטן. אַ גאַנצן הימל איז זי דורכגעגאַנגען, און איצט פאַרקירעוועט זי זיך אין יענע הימל-געסעלעך, וואָס פירן צום ראַנד. עטלעכע וואַלקנ-דלעך ווערן באַצייטנס רויט און פּוצן-אויס אַ וועג פאַר איר. דער טאָג, וואָס האָט זיך אַזוי מעכטיק אָנגעהויבן, האָט אויך אַ סוף, און אין דער ריינער לופט שטאַרבט-אַפּ זיין ליכט צוזאַמען מיט זיין היץ. עס איז נאָך ווייט צו נאַכט, דער פאַרנאַכט איז אפילו נישט געקומען, אָבער דאָך פילט זיך שוין דער קלאַנג פון דער ווייטער נאַכט-קאַרעטע: זי פאַרט ערגעץ אויפ'ן הימל און דער-גענטערט זיך צו דער ערד.

משה'לע זעצט זיך צוריק אין וואָגן. אָבער די פּערד הייבן זיך-אויף אויף אַ באַרג. זיי סאַפען שווער, טראָגן מיט די בייכער, שאַקלען מיט די קעפּ, ציען די אויערן און שטעלן זיך-צו עטלעכע מאָל פון מידקייט. אָבער אַז זיי קריגן זיך אַרויף אויפ'ן באַרג, וואַקסט-אויס פלוצלינג אַ קרעטשמע מיט אַ געל ייִדל אויף דער שוועל. פון די פענסטער קוקן פּנימלעך פון ייִדעשע קינדער, און ביי דער פּריזבע פון הייזל קלאַפן זיך אָן מיט די הערנער צוויי ווייסע ציגן.

— הענאָך! — שרייען די בעל-עגלה'ס צום ייִדל — טראָג אונדו אַרויס צו גלעזעלעך... אַ שרעקלעכע היץ היינט געווען. קוים דערפּאָרן.

הענאָך קומט באַלד אַרויס מיט אַ גרינלעך פלעשל שנאָפּס און אַלע בעל-עגלה'ס טרינקען פון איין גלעזל. דער לעצטער טרינקט דאָס יינגל און פאַרקרימט זיך פונקט ווי די גרויסע. ער איז צופרידן, וואָס ער האָט גראָבע שמוציקע הענט, גרויסע שטיוויל, אַ בייטש אונטער'ן אָרעם און אַ היטל איבער די אויגן.

— און עפעס צובייסן ווילט איר נישט? — פרעגט הענאָך און קוקט אויף די ליידיקע פּלאַש אין דער האַנט. — וואו, אָט איז דאָס שטעטל, — זאָגט קושע און ווישט-אַפּ מיט'ן אַרבעל די וואָנסן.

משה'לע הייבט-אויף די אויגן און זעט פון ווייטן קליינע
הייזלעך, וואָס ליגן ווי אַ סטאַדע גראַע שעפּסן מיט אַ שפיץ פון
אַ קלויסטערל אינמיטן. פון ביידע זייטן שטייען צוויי וועלדער,
אַיינגעהילט אין אַ בלאַען רויך. משה'לען גלויבט זיך נישט, אַז
דאָס איז דאָס שטעטל: עפעס איז עס ענלעך צו אַ דאָרף, וואָס
ער איז שוין איינמאָל פאַרבייגעפאַרן. אָבער די ווייבער-פאַסאַ-
זשירן מאַכן זיך צורעכט די טיכלעך אויפ'ן קאַפּ, ציילן-אויס מיט
די אויגן די פעקלעך, וואָס זיי פירן און קוקן, מיט אומרואיקע
צופרידענע בליקן אַהין, וואו עס ליגט די גרויסע סטאַדע שעפּסן.
די פערד דערשפירן די היים און רירן זיך מוטיקער פון
אַרט. דאָס געפעק, וואָס איז צעטרייסלט געוואָרן פאַר די פינף
מייל, וויל אַראָפּשפרינגען פון וואָגן. אָבער קיינער קוקט זיך
נישט אום דערויף, און קלאַפּנדיק און טראַסקענדיק רייסן זיך
אַריין די פורן אין שטעטל אַריין מיט געשרייען און פיפּעריי
פון די בעל-עגלה'ס, און צו משה'לען שווימען-צו שטילע שמאַדע
געסלעך, געל-בערדיקע ידן און מעוברת'ע ווייבער. אַראָפּשפרינג-
גענדיק פון וואָגן, באַפאַלן משה'לען צוויי געדאַנקען מיט אַמאָל.
איינער:

— אַפּגעפאַרן פינף מייל און קיין איין גולן נישט געזען.
און אַ צווייטער:

— דאָ איז דער טאַטע געבוירן געוואָרן...

וײַנטעס קאַפּיטל.

משה'לע צעקושט זיך מיט'ן פעטער און מיט דער מומען און פון אַ לאַנגער באַנק הייבט זיך-אויף אַן אַלטיטשקע יידענע מיט די הענט אין דערהייך און מיט אַ קליין אַלט שאַקלענדיק קעפעלע צווישן די הענט און פאַלט אים אַרויף דושנע און ווייך, ווי אַן אַלט קישן. אַ וויילע איז שטיף, פונקט ווי די אַלטע וואָלט גע'הל'ש'ט, און דערנאָך קושט זי אים אויפ'ן בעקל מיט איר אַייג-געשרומפן פנימ'ל און די צוויי ביינערדיקע הענטלעך דריקן אים פון רוקן צו דער ברוסט. אָבער אַז משה'לע באַפרייט זיך, דער-שרעקט ער זיך פאַר איר אַלטקייט. עס דאַכט זיך, אַז דאָס לעפן האָט זיך שוין לאַנג אַרויסגעגאַסן פון איר, ווי פון אַ צעבראָכענער פלי, און עס גייט נאָך אַרום אויף דער וועלט אַ פאַרגעסענער גוף, פונקט ווי ער וואָלט אַרויס פון אַ קבר. אין די אויגן שפראַצט נאָך אַן אַלט שטאַר פייערל און עס שמעקט פון איר מיט יענער וועלט. דאָס קליידל, וואָס זי טראָגט, איז אויך אַן אַלטס, ווי זי אָבער עס איז ריין און דאָס סאַמעטענע טשעפעקל אויפ'ן קאָפּ האָט נאָך אַ גלאַנץ.

— זעץ דין... זעץ דין... זאָגט זי מיט אַ קייענדיקן לשון:—

זעץ דין. דו ביזט דאָך מיד...

אין האַנט האַלט זי אַ שטעקן, אויף וועלכן זי שפאַרט זיך אָן, און זי מאַכט אַ טריט אָדער דרייט זיך אויס, ווי אַ טישל אָדער אַ שטול. אַז משה'לע קוקט זיך בעסער צו צו איר, דער-קענט ער אויף איר דעם טאַטנס נאָז און דעם טאַטנס שטערן. אָבער ביידע זענען שטאַרק אַיינגעשרומפן און זענען ענלעך צו אַן אָפּ-געבאַקטער קאַרטאָפּל.

— און דער טאַטע וואָס מאַכט... און די מאַמע... — קייט זי

די ווערטער און רוקט זיך צו משה'לען מיט'ן ריח פון יענער וועלט.

אין שטוב באַוועגט זיך דער פעטער, מיט אַ שטעקעלע אין האַנט, מיט אַ ווייסן קראַגן אויפ'ן האַלדז און מיט אַ זמר'ל אונטער דער נאָז. וויילעווייז גייט ער אַריין און אַרויס, אָבער מען הערט נישט זיינע טריט, פונקט ווי ער וואַלט געהאַט פיס פון וואַטע. זיין באַרד איז אַ געלע, ווי ביי אַלע שטעטלשע יידן, די הענט דינע, אין די וואַנסן אַ שמיכעלע, אין די אויגן אַ פייערל, אין נאָז אַ זמר'ל. דאָ איז ער ביים פענסטער, דאָ ביי דער טיר, דאָ אינמיטן שטוב, און דאָס אַלץ קומט-פאַר אָן אַ שום שאַרף, אָן אַ גערויש, פונקט ווי ער וואַלט געשוואומען אין אַ וואַסער, פון צייט-צו-צייט גיט ער אַ שוויים צום קאַמאָד, נעמט דאָרט אַ קעמל און פאַרקאַמט זיך די געלע באַרד פאַר'ן שפיגל, וואָס הענגט דערביי אויף דער וואַנט, און שווימט באַלד אַוועק צו דער טיר. פון דער טיר שווימט ער תיכף צוריק, שטעלט זיך-צו נעבן משה'לען מיט אַ זמר'ל אין נאָז און גיט פלוצלינג אַ פרעג:

— נו, דער טאַטע האָט קאַטאַר?..

און צעלאַכט זיך מיט פאַרקוועטשטע אויגן.

און אין שטוב גייט-אונטער די זון אין אַלע פענסטער.

רויטע שטראַלן, ווי וויין-וואַסערלעך, שפילן אויף דער פּאָדלאַגע און אויף די ווייסע ווענט, און דער טיש, שטולן און בעטן שטייען ווי שוואַצע פלעקן אונטער אַ ראָזער לופט. צוליב דער רויטקייט פון דער אונטערגייענדיקער זון און צוליב דעם שלל פענסטער

אין אלע פיר ווענט זעט-אויס די שטוב ווי אַ רויטע פּאַפּירענע
לאַמטערנע, אין וועלכער עס ברענט אַ ליכט.

דער פעטער רוקט זיך אַרויס אין דרויסן מיט אַ זמר'ל אין נאָז
און באַלד זעט זיך דורכ'ן פענסטער, ווי ער שווימט אין אַ שמאַל
געסעלע מיט זיינע וואַטע-פּיס און דרייט פון רחבות דאָס שטעקעלע
אין דער האַנט. אין קיך האַקט עפעס די מומע מיט גרויס פלייס,
קענטיק פאַר'ן גאַסט. אַרום משה'לען דרייט זיך די באַבע, ווי אַ
מעכאַנישער מענטש, ווי אַ צווייפטיקער שטול און פון מויל פאַלן
איר קייענדיקע ווערטער:

— אַמאָל, קינד מיינס, אַ גביר'טע געווען... פינפּאונדרייסיק
בהמות געהאַט... רויטע, ווייסע, שוואַרצע... אין אַ וואַלד געלעבט,
אין אַ גרויסן געדיכטן וואַלד, ביים גראַף לאַסקע... אייגענע פינען
געהאַט, אייגענע ענטלעך, אַן אייגענעם טייך... און אַ מיל אויפ'ן
טייך... דעם זיידן האַט קיין פּויגלמילך נישט געפעלט... אין שטוב
האַט גאַלד גערונען, ווי די שררות האַט מען געלעבט... אַי, מיין
קינד, מיין קינד!

די קייענדיקע ווערטער פאַלן און פאַלן, ווי ווייכע שטיינ-
דעלעך אויף אַן אָנגעצויגענער טוך. משה'לע קוקט איר אַריין
אינ'ם אַלטן פאַרמעטענעם פנים, און דורך עפעס אַן אינסטינקט
שפירט ער, אַז דידאָזיקע זקנה, פון וועלכער עס שמעקט מיט יע-
נער וועלט, איז דער שטאַם פון יענעם אַלטן בוים, אויף וועל-
כן ער זיצט ערגעץ אין דער-הייך, ווי אַ קליין גרין צווייגעלע.
עס וואַלט געווען גוט זיך איינצוזינקען מיט'ן אַרעם אין איר וואַ-
רעמע אַלטקייט אַריין, פונקט ווי אין אַן אייביקייט, אָבער דידאָ-
זיקע אייביקייט האַלט זיך קוים אויף די פּיס און דער קאַפּ שאַקלט
זיך איר, ווי אַ הערבסטבלאַט אין ווינט.

— פינפּאונדרייסיק בהמות, מיין קינד... — שיטן זיך איר
אַפּ'ן די ווערטער פון מויל, וואָס האַט שוין קיין איין צאָן נישט, —
קעז און פוטער און מילך... אויף שבת פלעגט מען שעכטן אַ
קעלבל...

די ווערטער שיטן זיך שוין נישט, נאָר זיי פאַלן ווי דושנע
וויקל-טיכער, און דידאָזיקע וויקל-טיכער וויקלען און וויקלען אים

אן אן אנהויב און אן א סוף, און מיטאמאל דערשפירט ער, אז עס פארפעלט אים אטעם און קאלטע טראפנס שווייס טרעטן אים ארויס אויפ'ן שטערן. מיט די לעצטע קרעפטן, מיט די לעצטע אַנשטרענגונגען רייסט ער זיך ארויס פון איר כישוף, דערווייטערט זיך פון איר אויף עטלעכע טריט און דעמאלט טרעפט ער זיך אן מיט אירן א קוק, וואָס ער וועט אים שוין קיינמאל נישט פאַרגעסן. דאָס איז געווען א קוק פון אַ דרייאונגניציק-יעריק אויג, אין וועלכן עס האָט זיך פאַרזאָמלט דאָס גאַנצע ביסל לעבן און ליבע פונ'ם האַלב-אַפגעשטאַרבענעם גוף. און דערדאָזיקער קוק האָט אים אזוי ווי דורכגעשניטן דאָס אויג און אַריינגעשטאַכן טיף אין דער נשמה אַריין. משה'לע איז געבליבן שטיין אַ פאַרשטיינערטער, און די באַבע האָט זיך אומגעדרייט ווי אַ טישל, און מיט נישט-געבוזגטע קני זיך אַנידערגעזעצט אויף דער מיט צעראַטע באַצוי-גענער קאַנאַפע.

משה'לע קומט צו זיך, ווען אין שטוב פאַלן-אַריין דעם פעטערס קינדער — צוויי יינגלעך מיט אַ מיידל. אלע דריי צעקושן זיך שנעל און שטום מיט משה'לען. נאָכדעם שמייכלען די יינגלעך פאַרשעמט, מיט אַראַפגעלאָזטע רויט-האַריקע קעפּ, ווי ביי אלע קליינשטעטעלשע יידן, און דאָס מיידל שטעלט זיך פּלוצלינג אוועק פאַר'ן וואַנט-שפיגל, לייגט-אַריין אַ שפּילקע אין מויל און הייבט-אויף די הענט צו די האַר. אין די אַפענע פענסטער טריפט אַ ווייך ווינטעלע, ערגעץ ברומען מידע בהמות, דאָס נאָנטע קלויס-טערל גיט-אַפּ דעם פאַרטראַכטן דרויסן מיט איינטאַגיקע באַסיקע קלאַנגען, די רויטע שטראַלן לעשן זיך און די שטוב ווערט אַנגע-גאַסן מיט יענעם וואונדערלעכן ליכט, וואָס איז ענלעך צו אַ וואַסערל אין אַ שאַטן און וואָס האָט די אייגנשאַפט צו לינדערן אַ בייז האַרץ. אין דעמדאָזיקן ליכט קאָן מען אַרץ גוט און דייטלעך זען, אָבער אין דער אייגענער צייט שפּירט מען זיך עפעס באַשיצט און פאַרבאַרגן אונטער אַ זיידענעם טונקעלן פּליגל.

די באַבע דרעמלט מיט'ן שטעקן אין האַנט און די ברוסט באַוועגט זיך איר נישט. אַדער דאָס איז אַ מענטש, אַדער אַ גע-שטאַלט פון יענער וועלט. מען קאָן נישט וויסן, ווער און וואָס דאָ

זיצט. אָבער פאַרוואָס ציט אַזוי משה'לען צו איר, פאַרוואָס קאָן ער נישט אָפּרייסן זיינע אייגלעך פון דעם הויפּן ביינער און דעם גראַבן שטעקן צווישן די קני? פאַרוואָס שניידט זיך אים אַלץ טיפּער אין טיפּער אַריין אין זכרון איר לעצטער קוק?

פון קיך קומט-אריין די מומע מיט טיי און צוקער-לעקעכ-לעך. זי שוורעוועט די ליפּן און רעדט זייער פּריינטלעך:

— געניס עפעס, משה'לע, געניס עפעס דערוויילע, שעם דיך נישט...

עס ווערט פינסטער, כאַטש דרויסן איז נאָך צעגאַסן דאָס ליכט, און איבער'ן צלמ'ל פון קלויסטער'ל וואַקסן-אויס דריי נידעריקע קליינשטעטלדיקע שטערנדלעך. דידאָזיקע שטערנדלעך ווינקען צו משה'לען גלייך אין אויג אַריין, פונקט ווי זיי וואַלטן אַרויסגעשיקט געוואָרן אויפ'ן הימל מיט אַ דירעקטער שליחות צו אים, אָבער ער פאַרשטייט נישט זייער לשון. קוקט ער אַרויס צו זיי און זעט, ווי עס לעשט זיך צאַרט און שטיל דאָס לעצטע טאַג-ליכט צווישן די נידעריקע וואַלקנדלעך און ווי לייכטע אַוונט-שאַטנס וויקלען זיך אַרום די היילעך און דעם קלויסטער'ל. די אייגענע שאַטנס וויקלען זיך אויך אין אים און עס ווערט אים וואונדערלעך גוט און רואיק אויף דער נשמה. וואָס עס געשעט וואַלקנדלעך, דאָס געשעט אויך מיט אים, פונקט ווי אייביקע פעדים וואַלטן אים געבונדן מיט זיי. און מיטאַמאָל דערפילט ער יענע זיסע שפּירונג, וואָס ער האָט שטענדיק ווען ער דאַונט נישט-געאַיילט און ריין, ווען זיין האַרץ גיסט זיך אַריין אין די ווערטער, און צווישן די שאַטנדיקע וואַלקנדלעך שווימט-אַרויס שיינדעלעס פנים מיט פאַרבענקטע אויגן און אים דאַכט זיך, אַז ער הערט אַ ווייט שעפטשען:

— משה'לע, זאַלסט מיך ליב האָבן... זאַלסט מיך ליב האָבן... די באַבע עפנט די אויגן, ווי אַ מענטש וואָס האָט נישט געשלאַפּן. זי הייבט זיך אויף פון קאַנאַפע מיט נישט-געבויהטע קני און גייט-צו צו משה'לען מיט אַ גוף וואָס לעבט שוין נישט. פאַמעלעך לאָזט זי אַראָפּ איר קאַפּ צו אים, טונקט-אַיין אין אים

אירע אויסגעלעבטע, אויסגעקוקטע אויגן און רופט זיך אָן צו אים מיט איר קייענדיק לשון:

— נו, וואָס טראַכסטו, מיין קינד?...

און ער דערפילט איר בייניקע האַנט ביי זיך אויפ'ן האַלדן:
דער באַבעס קאַלטע פינגער גלעטן אים. משה'לען דאַכט זיך, אַז
דער אַלטער אָפגעלעבטער שטאַם וויל משיג-זיין דאָס יונגע גרינע
ייגעלע.

— איך טראַכט נישט, באַבע... — זאָגט משה'לע, אַ פאַרשעמ-
טער: — איך קוק אַזוי אין דרויסן.

און די באַבע פייגט זיך-צו נאָך נענטער:

— איז דיר אומעטיק?

— ביין...

די באַבע דרייט זיך ווידער אויס ווי אַ טישל, גייט-צו מיט
נישט-געבויגטע קני צו דער שוועל פון דער קיך און הייסט אָן-
צינדן די לאַמפּ.

אין שטוב שווימט-אַריין דער פעטער מיט נאָך אַ פעטער,
וואָס הייסט היים, און זיינע קינדער, מען איז געקומען זען דעם
גאַסט. דער אַנדערער פעטער איז אויך אַ געלער, אָבער ער האָט
זייער אַ ברייטע און זייער אַ לאַנגע גוט-צעקאַמטע באַרד, וואָס
ליגט אים אויף דער ברוסט, ווי אַ קליינע געלע קאַלדערע. פון
אונטער'ן שטערן קוקן אים אַרויס צוויי יונגע בלאַע לאַכנדיקע
אויגן. אונטער די אַרבל האָט ער מאַנושעטן, אונטער דער
באַרד — אַ מאַנישקע. בכלל מאַכט ער אַן איינדרוק פון אַ יוד,
וואָס האָט זיך ליב צו פּוצן. אייגנטלעך איז ער שטאַרק ענלעך
צו משה'לעס טאַטן, אָבער ער איז יינגער, שענער און רואיקער
פאַר אים. ער האָט אויך אַ זמר'ל אין נאָז, אָבער דאָס איז אַ באַ-
שטימט זמר'ל — די טראַפּ פון דער תורה. ער איז דער שטעטלשער
בעל-קורא, און טיילמאָל אין אַ מיטן שמועס, פאַרט ער פּלוצלינג
אַרויס:

— צו את בני ישראל ויקחו אליך שמן זית זך, כחית למאור...

משה'לען איז ער באַלד, פון דער ערשטער מינוט, געפעלן.

די בלאַע אויגן, די גרויסע באַרד, דאָס זמר'ל אין נאָז און די

רואיקע באוועגונגען דערוועקן צו זיך עפעס אַ לייכטע באַציהונג
און מען באַדאַרף זיך גאַרנישט שעמען פאַר דעמדאַזיקן ייד. דאָס
איז אַ ייד, וואָס מען קאָן זיך אים קענטיק אַנדיערזעצן אויף די
קני, ווי ביי אַן אייגענעם טאַטן, און מען קאָן מיט אים רעדן
אַלץ, וואָס עס קומט אויף דער צונג. די ווערטער באַדאַרף ער
נישט קלויבן, ווי ער טוט עס מיט גרויס שוועריקייט, בשעת ער
רעדט מיט דער מומען אָדער מיט דעם ערשטן פעטער.

— געווען גוט צו פאַרן, האָ? — נעמט ער אים אַריין צווישן
די קני און קוקט אים אָן מיט לאַכנדיקע, יינגלש־שטיפערישע
אויגן.

— איך האָב געזען אַסך וועלדער און טייכן! ... זאָגט משה'לע
אַרויס שטיל און ערנסט, פונקט ווי ער רעדט מיט שיינדעלען.
לייגט אים דער פעטער צו צום אויער די לאַנגע באַרד
מיט עפעס אַ ריח פון אַ מאַנסביל און פרעגט זייער שטיל, ווי אַ
יינגל ביי אַ יינגל:

— נו, און אַ בער האָסטו געזען? ...

דערהערט דיִדאַזיקע פראַגע, דערשפירט משה'לע זייער אַ
שטאַרקע נויטווענדיקייט צו זאָגן עפעס אַ ליגן. פאַרטראַכט ער
זיך עטוואָס און רופט זיך אָן:

— איין בער האָב איך געזען... איין בער... נעבן אַ קרע־
טשמע... אינמיטן אַ וואַלד. ער איז געשטאַנען מיט גרינע גלע־
זערנע אויגן און...

— און האָט זיך געוואַלט אויפעסן? ... כאַפט־אונטער דער
פעטער מיט אַ יינגלשן געלעכטער.

און האָט מיך געוואַלט אויפעסן... — זאָגט משה'לע ווייטער,
פילנדיק ווי דער ליגן צעוואַקסט זיך. — האָב איך מיך זייער
דערשראָקן. אָבער קושע דער בעל־עגלה האָט גענומען שמייסן
דאָס פערד און שרייען און מיר זענען ניצול־געוואָרן...

— אויב אַזוי, האָסטו דאָך געוויס געזען אַ וואַלקעלאַק אויך? —

פרעגט ווייטער דער פעטער.

— אַ וואַלקעלאַק? — פאַרטראַכט זיך משה'לע און שפירט
שוין פמעט נישט, אַז די גאַנצע מעשה איז אַ ליגן. — נו אוודאי,

אַ וואָלקעלאַק האָב איך אויך געזען. ער איז געהאנגען אויף אַ
בוים...

— אַליין, צי מיט פת-לצנים...

— פריער אַליין, דערנאָך מיט פת-לצנים...

— כאַ-כאַ-כאַ!... — צעלאַכט זיך דער פעטער מיט אַ מאַדנעם
פאַרבאַרגענעם און רעטענישליכן געלעכטער, פונקט ווי ער וואָלט
מיט'ן יינגל געפירט עפעס אַ שמועס פון געהיימע פאַרשווערער.

— אָבער, פעטער, איך האָב געזען אַ מכשפה אויך, — צע-
שפּילט זיך שוין אין משה'לען די פאַנטאַזיע: — פאַרטאָג האָב איך
זי געזען... פון אַ וועלדל איז זי אַרויס... מיט אַ שוואַרצער טוך
איבער'ן קאָפּ און מיט קרומע פיס...

— פאַרטאָג, זאָגסטו? די הענער האָבן שוין געקרייט?

— גיין, די הענער האָבן נאָך נישט געקרייט...

משה'לע מיט'ן פעטער קוקן זיך איבער ווי צוויי פאַרשווע-
רער; דער פעטער קוקט פון אויבן-אַראָפּ, דאָס יינגל פון אונטן-
אַרויף. אינ'ם פעטערס אויגן שפּרינגען אום שפּיציקע פייערלעך, ווי
ביי אַ מענטש, וואָס וויל לאַכן און האַלט זיך אַיין, אָבער פּלוצ-
לינג פאַטשט ער משה'לען אָן אויפ'ן אַקסל און נעמט לייצענען די
תורה:

— כּן בנות צלפחד דברת, נתן תתן להם אחות נחלה...

דער פעטער חיים הייבט זיך אויף, און משה'לע דערשפּירט
מיטאַמאָל, אַז ער, משה'לע, האָט גערעדט נאַרעשקייטן און לינגס.
אָבער ער שעמט זיך עפעס נישט, עס אַרט אים נישט, פונקט ווי
דער פעטער חיים וואָלט געווען אַ יינגל, מיט וועלכן עס איז אַזוי
גוט צו רעדן נאַרעשקייטן און לינגס.

דעם פעטער חיים'ס קינדער קוקן אויף משה'לען פרעמד און
צוריקגעהאַלטן, אָבער אין דערדאָזיקער פרעמדקייט שפּירט זיך
דאָן פאַרבאַרגענע ליבע פון אייגן בלוט. דאָס זענען אַכט שיינע
מיידלעך, און משה'לע ווייס, אַז עס איז פאַראַן נאָך אַ ניינטע,
וואָס הייסט טעמעלע. די מיידלעך רעדן און לאַכן און קוקן אויפ'ן
גאָסט. משה'לע שפּירט, אַז דאָ, וואו זיי זיצן, מוז זיין וואַרעם,
אָבער ער שעמט זיך צוצוגיין צו זיי, די מומע טראָגט פון דאָסניי

אריין טיי מיט צוקער-לעקעכלעך און איבער דער שטוב צעטרעגן זיך צוויי זמר'לעך: ביידע פעטערס זינגען אונטער דער נאָז. אין דרויסן איז שוואַרץ און אין דערדאָזיקער שוואַרצקייט ליגען קליינע הייזלעך און קוקן מיט ליכטיקע פענסטערלעך, פונקט ווי שוואַרצע קעץ מיט געלע אויגן. אין הימל בלינצלען שטערנדלעך און דאָס ליכט טריפט פון זיי, ווי גאָלדענע שנייעלעך.

משה'לע טרינקט שוין ווידער טיי צוואַמען מיט די פעטערס און שוועסטערקינדער. ער זיצט נעבן אַכט בלאַנדע מיידלעך און עס איז באמת וואַרעם נעבן זיי. אַלע אַכט מיידלעך האָבן ווייסע ציין און בלאַע אויגן. בשעת זיי לאַכן, בלענדט דאָס אויג פון דער ציין-ווייסקייט און עס דאַכט זיך, אַז זיי האַלטן שטיקעלעך שניי אין מויל. די פעטערס שמועסן איצט מיט אַ געוויינטער לאַנג-ווייליקייט, וואָס שטערט זיי קענטיק נישט, פון די פיינשטיינס, די רייכסטע פאַמיליע אין שטעטל, פון עליות, פון שדכנות, פון נאַפט, קעלבער און געטריקנטע יאַגדעס. וויילעווייז הייבט זיך-אויף די באַבע מיט נישט-געבויעטע קני און דרייט זיך אַרום טיש מעכאַניש, ווי אַ געמאַכטער מענטש. מיט אַלטע אויסגעקוקטע אויגן קוקט זי אָן די קינדער און די אייניקלעך און וואַרפט באַזונדערס וואַרעמע בליקן צו משה'לען. דאָס ערשטע גלאַז טיי האָט מען איר דערלאַנגט, אָבער זי האָט נאָך אַלץ נישט געטרונקען. איר האַנט, וואָס טראַגט דאָס לעפעלע טיי צו די ליפן, ציטערט אַזוי, אַז דער טיי גיסט זיך אויס אינגאַנצן און צו די ליפן קומט אַ טרוקן לעפעלע. פרובט זי אַנבויגן דעם קאַפּ צו דער גלאַז, אָבער דאָס העלפט אויך נישט: דער קאַפּ שאַקלט זיך אויך אַזוי שטאַרק, אַז די ליפן קאָנען נישט אָננעמען דעם ברעג פון גלאַז. זעמאַלט ווערט נמאס דער באַבע צו מוטשען זיך, הייבט זי אויף די אַלטע אויגן און קוקט בעסער אויף די קינדער, און אַ שמייכל, אַ לאַנג אָפגעלעבטער שמייכל פּרובט זיך אַדורכגובענען דורך אירע אַלטע טויטע ליפן און דורך דער אַלטער הויט פון פנים.

— דו ביזט אַלעמאַל אַ שעמעוודיקער? — פרעגט משה'לען דעם פעטער חיימ'ס עלטסטע טאָכטער.

זי איז אַ הויכע איבערגעוואַקסענע מויד און האָט שוין אַ

א התן. פון אירע אויערן בלישטשען-אַרויס קליינע אוירינגלעך, און ברייט-מאַמעדיק זיצט זי ביים טיש.

— פאַרוואָס שווייגסטו? — פרעגט זי נאַכאַמאָל — זאָג, דו ביזט אַ שעמעוודיקער?

— יאָ... — ענטפערט משה'לע מיט אַראָפּגעלאָזטע אויגן און מיט רויטע פלאַמענדיקע בעקלעך.

די מיידלעך צעלאַכן זיך, אָבער משה'לע שפירט פון זיי דעם ריח פון אייגן בלוט. אין אַ וויילע אַרום שמועסט ער מיט זיי פון אַ צירק, וואו ער איז קיינמאָל נישט געווען, און ער האַלט זיך גאַנץ פריי. מיט יעדער מינוט ווערט ער נענטער צו זיי און זיי נענטער צו אים, און איצט דאַכט זיך אים, אַז דאָס זענען זיינע שוועסטער.

— משה'לע, מאַרגן זאָלסטו קומען צו אונדו, דו הערסט? — רופט זיך אָן אַן אַנדער מיידל. — מיר וועלן גיין זען דעם טייטש אויפ'ן שטריק. דאָ וועט גיין אַ טייטש אויפ'ן שטריק...

— ווען? — פרעגט משה'לע שטאַרק פאַראינטערעסירט.

— אין אַ פאַר טעג אַרום. אָבער דו זאָלסט קומען צו אונדו מאַרגען.

— גוט. — ענטפערט משה'לע און פילט זיך ווי אין אַן אייגענע-נער סביבה.

פאַר דער גאַנצער צייט שפירט מען נישט די מומען. דאָס איז אַ שטיקע ידענע, וואָס איז געוויינט צו דער קיך און צו פראַצע. אויף דער באַק האָט זי אַ גרויסע בראַדאָוקע און האַלט שטענדיק אַראָפּגעלאָזט די אויגן און די הענט, ווי אַ האַרעפאַשנער מענטש.

ביידע געלע פעטערס הייבן זיך אויף און קוקן זיך אָן, ווי יינגלעך פאַר אַ שפיל. נאַכדעם נעמט דער פעטער חיים אין איין האַנט דעם שטעקן, די צווייטע, אַ ווייכע און אַ וואַרעמע, דער-לאַנגט ער משה'לען און זאָגט „אַ גוטע נאַכט“. דאָס אייגענע טוען באַלד אַלע אַכט מיידלעך און אַז זיי גייען אַרויס פון שטוב, ווערט אַזוי שטיל, פונקט ווי פופציק מענטשן וואָלטן מיטאַמאָל פאַר-לאָזט זייערע ערטער און ערגעץ אַנטרונען געוואָרן. די נאַכט אין

דרויסן ווערט אַזוי ווי שוואַרצער, אַרומגעשלאָסענער, דאָס פּייער אין לאַמפּ ווערט אַזוי ווי קלענער און דער מומעס הענט קלאַפּן שוין ערגעץ אין שלאָפּצימער איבער קישנס און פּערענעס. אין שטוב איז שטיל און עס שווימט נאָר ארום, ווי אַ גרויסע פּליג, דעם פעטערס נאָז-זמר'ס. זיינע יונגלעך זיצן מיט פאַרשלאָפּענע אויגן און פאַרקוועטשטע לייפן און דאָס מיידל שטייט פאַר'ן וואַנט-שפיגל מיט שפּילקעס אין מויל און לאָזט זיך פונאַנדער די האַר. פון שלאָפּצימער דערנענט זיך די מומע מיט אירע קלאַפּן-דיקע הענט. באַלד מאַכט זי אַ ברייט הויך געלעגער נעבן פענסטער און קלאַפּט עס צו. דאָס איז אַ געלעגער פאַר משה'לען.

— דו וועסט דאָ שלאָפּן, משה'לע, — זאָגט די באַבע מיט איר קייענדיקן קול און גיט אים אַ קוש אין קאַפּ. — ביי אַיך לייענט מען קריאת-שמע פאַר'ן שלאָף? לייען דאָ אויך, משה'לע, מייל זיך גישט.

צענטעס קאפיטל.

די באַבע גייט-אַרויס פון צימער פאַוואַליע, לאַנגזאַם, מיט אירע נישט-געבויגטע קני און דער פעטער מאַכט-צו די פענסטער. — דו וויסט, משה-געצעלע, — ווענדט ער זיך פלוצלינג צו משה'לעך און לייגט אים צו אַן איבעריקן נאַמן, — ביינאַכט וועט זיין אַ שלאַקסרעגן... אַלע שטערן זענען צעלאָפן געוואָרן, ווי הי-נער פאַר אַ קאַץ...

און צעלאָכט זיך מיט פאַרקוועטשטע אויגן. משה'לע פאַלגט דער באַבען, און אַז ער לייגט זיך אויף זיין ווייכן געלעגער, מאַכט ער צו די אויגן און לייענט קריאת-שמע מיט אַ ריין האַרץ. נאָכדעם באַפאַלט אים אַ געדיכטע שטיילקייט צוזאַמען מיט אַ געדיכטער שוואַרצקייט פון אַ קליינשטעטלידיקער זומערנאַכט און ער ווערט תיכף איינגעשלאָפן. אים חלומ'ט זיך אַ וואַלקעלאַק מיט הינערשע פיס און מיט אַ גרינער צונג, אַ וואַלד מיט דריי בערן און אַכט מכשפות מיט רויטע פייערלעך אין די הענט אין אַ געדיכט שוואַרצער נאַכט, וואָס לייגט פאַר די אויגן ווי אַ באַרג פעך. פלוצלינג שפּרינגט-אַרויף דער וואַלקעלאַק אויף

די מכשפות, פארלעשט זיי די פייערלעך אין די הענט און הייבט.
אָן קלאָפּן אין אַ פּוּק. די קלעפּ זענען אָבער אַזוינע שטאַרקע און
שרעקלעכע, אַז די ערד וויגט זיך און זינקט-אַראָפּ, פּונקט ווי זי
וואָלט זיך אָפּגעריסן פון איר שטענדיק אָרט און פּאַלט-אַראָפּ
ערגעץ אין אַ תּהום. משה'לע וויל אויסשרייען, אָבער באַלד רייסט
ער אויף מיט פּח די אויגן, פּונקט ווי עמעץ וואָלט זיי אים
פריער פּאַרקוועטשט, און דערזעט מיט אַמאָל, אויף איין רגע, אַ
בלענד-ליכטיקן דרויסן, וואָס ציטערט פון אימה'דיקע קלעפּ, פּונקט
ווי מיליאָנען ריזן וואָלטן זיך געראַנגלט אין דער לופט, און
אין דער ליכטיקייט, וואָס איז צעגאַסן אַרום זיין געלעגער, באַ-
וועגט זיך עפעס אַ שוואַרצע פיגור מיט אַ ברענענדיק ליכט אין
דער האַנט. אַ וויילע דאַכט זיך אים, אַז די ערד זינקט נאָך
אַראָפּ, ווי פריער אין שלאָף, און אַז די שרעקלעכע קלעפּ אין
דרויסן זענען דעם וואָלקעלאַקס, וואָס קלאַפט אין פּוּק. אָבער די
ליכטיקייט ווערט באַלד אַנטרוגען, ווי אַ פּאָך פּון אַ פּליגל, און אַז
די קלאַפּעריי ווערט שטילער, דערהערט ער, ווי אַ שלאַקסרעגן,
געוויגט פון ווינט, פּאַטשט די פענסטער מיט אַ געוואַלטיקער
קראַפט. אַ וויילע איז שטאַרקער די קלאַפּעריי, אַ וויילע דער
שלאַקסרעגן, פּונקט ווי ביידע וואָלטן זיך טוישן איינע נאָך די
אַנדערע, און אַלע צוויי מינוט ווערט אָפּגעגאַסן די וועלט מיט
אַזאַ אימפעט-ליכט, אַז מען קאָן זען יעדעס טראַפּעלע רעגן.
עמעץ אַ שוואַרצער, מיט אַ געלער פּלאַם פון א ליכט, בייגט
זיך אָן צו אים, און משה'לע דערקענט די באַבען.
דו שרעקסט זיך?... — הערט ער איר קייענדיקן לשון צו-
זאַמען מיט אַן אָטעם פון יענער וועלט — שרעק זיך נישט...
נישטאָ זיך וואָס צו שרעקן, מיין קינד... גאַט איז אַ גוטער. גאַט
טוט אַלץ פון דעם מענטשנס טובה וועגן... שלאָף, שלאָף, משה'לע,
אויב דו ווילסט, וועל איך זיצן נעבן דיר...
משה'לע ווייס נישט וואָס צו ענטפערן. איין זאך איז קלאַר,
אז ער שרעקט זיך, און אין דעם שלאַקסרעגן, וואָס איז געמישט
מיט דונערן און בליצן, זעט אים אויס דאָס הייזל, ווי אַ פּאַפּיר-
הייזלע וואָס קאָן אַ ליאָדע מינוט אומפּאַלן. אים דאַכט זיך, אַז

די ווענט וויגן זיך, אז די פאָדלֶאָגע טאַנצט און די פענסטער
 בייגן זיך אויס, ווי שטרוי אין אַ ווינט. אויסערדעם פעלן דאָ קיין
 וואָלקעלאַקעס אויך נישט. אָט שפּרינגט אום איבער דער וואַנט אַ
 וואָלקעלאַק מיט אַ גרינער צונג און אַ צווייטער גייט איבערן
 באַלֶקן מיט'ן קאָפּ אַראָפּ. אונטער משה'לעס האָר לויפט אָן אַ קאַלֶ
 טער שווייס און דער אָטעם האַקט זיך איבער. ער וויל עפעס
 זאָגן דער באַבען און קאָן נישט, אָבער אַז ער באַהערשט זיך
 עטוואָס, רופט ער זיך אָן צו דער באַבען שטיל און איינפאַך:
 — באַבע, איך שרעק מיך...

דעמאָלט זעצט זיך אַנידער די שוואַרצע פיגור אויף זיין
 געלעגער מיט'ן שטעקן אין איין האַנט און מיט'ן ליכט אין דער
 צווייטער. די דונערן און בליצן הערן נישט אויף, דער שלאַקט־
 רעגן פאַטשט דאָס הייז און די ערד נאָך שטאַרקער, נאָך גע־
 דיכטער. די וואָלקעלאַקעס מיט די גרינע צינגער מערן זיך און
 עס גלויבט זיך נישט, אַז דידאָזיקע שוואַרצע פיגור מיט'ן שטעקן
 און ליכט אין די הענט זאָל קאָנען באַשיצן פון זיי. אָבער אַ
 וואַרעמקייט גייט פון איר אויף, אַזוי ווי די וואַרעמקייט פון אַ
 פאַרעקשניטן מענטשן וואָס שטייט אויף דער וואַך, און
 משה'לע שפירט, אַז זי באַשיצט יאָ, אַז דער פחד טרעט אָפּ. פאַ־
 מעלעך און זאַכט ווערט איינגעזונקען זיין יונג און מיד מח'ר אין
 דעם שוואַרצן רויך פון שלאַף.

צומאָרגנס שטייט ער אויף געזונט און פריש אין אַ
 שטוב מיט אַסך זון, און אַז ער כאַפט זיך אַראָפּ פון געלעגער
 און קוקט אַרויס פון פענסטער, זעט ער, ווי די שטיינער אין גע־
 סל זענען אַרויסגערוקט פון זייערע ערטער און אַז די ווענט
 פון הייזער, וואָס שטייען אין שאַטן, זענען באַדעקט מיט גרויסע
 רעגן־פלעקן. אָבער אויף אַלץ ליגט עפעס אַ גלאַנץ פון אַ ניי און
 פריילעך לעבן. הינער, הענער, הינט, קעץ און חזירים און ציגן
 שפּאַצירן איבער'ן געסל און זוכן מיט אַראָפּגעלאָזטע קעפּ אין דער
 פרישער אויסגעפאַטשטער ערד. אונטער'ן הימל דרייען זיך טובן
 און שוואַלבן און די לופט איז קלאַר און ריינ, פונקט ווי אַן
 אויסגעוואַשענע. עס איז אַנגענעם איינצואַטעמען דידאָזיקע לופט,

אין וועלכער עס שפירן זיך די קילע גראַז-ריחות פון אַ קליין שטעטל.

עס איז נאָך אייגנטלעך גאַנץ פרי, אָבער דער פעטער שווימט שוין אַריין פון גאַס מיט אַ זמרל אין נאָז. ער ציט די עקן באַרד און שמייכלט צו משה'לען מיט פאַרקוועטשטע אויגן. — האָסטו שוין געדאַוונט, משה-ירוחמ'ל? — גיט ער אומגע-.

ריכט אַ פּרעג און שווימט תיכף ומיד אַריין אין צווייטן צימער. די מומע באַקט און קלאַפט אין קיך, פונקט ווי אַ מאַשין, און באַלד קומט אַריין די באַבע מיט דעם פעטערס קינדער, און עס הייבט זיך אָן דער טאַג. די נעכטיקע פּרעמדקייט איז אַנטרונען געוואָרן, און דעם פעטערס קינדער באַגעגענען אים, ווי אַן אַלטן באַקאַנטן, אָבער מיט יענעם שמייכלעע אויף די ליפן, וואָס אַזוי קאָן נאָר שמייכלעען אייגן בלוט צו אייגן בלוט.

משה'לע שטעלט זיך אַנידער דאַוונען און סטאַרעט זיך נישט צו טראַכטן פון זייטיקע זאַכן. דאָס איז נישט לייכט. דער קאַפּ און דאָס האַרץ זענען פול מיט אַיינדריקן, וואָס שווימען אין אים גאָר אָן זיין רצון. אָבער אַ שטיק רואיק האַרץ גיט ער פאַרט צוועק דעם דאַוונען, אַ שטיק רואיק האַרץ, וואָס ליגט אין אים ערגעץ, ווי אַ גרין אינזעלע צווישן שווימענדיקע כוואַליעס. נאָכ'ן דאַוונען קוקט ער בעסער אַרום די שטוב, און אַז ער גייט צום ערשטן מאָל אַריין אין צווייטן צימער, דערזעט ער פּאָליצעס מיט ביכער, פונקט ווי ביים טאַטן. אָבער דאָס זענען אַנדערע ביכער — יידעשע, אויף עברי-טייטש. עפענט ער איין בוך אין אַ שיינעם אַיינבונד, לייענט ער: „אַ פּריש, געשמאַק ווינטעלע האָט פאַמע-לעך געבלאָזן און פון די וואַלקנס, פונ'ם שטורמווינט איז נישט געווען אפילו קיין זכר. דער אָפגע'טובל'טער אויסגעפּוצטער וואַלד איז געשטאַנען ווי אַ חתן-בחור אין אַ נייער גרינער זופּעצע, גע-מאַכט ערשט איי פּרילינג, און געשיינט, געלויכטן, ווי דער ליב-טיקער מאָרגנשטערן, וואָס האָט, לויפנדיק פאַראויס, געבראַכט די פּרילינג-בשורה, אַז אָט באַלד קומט צופאַרן די זון — די טייערע גאָלדענע ייחמת'טע, און די חתונה וועט זיך אָנהייבן... וואָס איז דאָס פאַר בוך? וואָס זענען עס פאַר אַ ווערטער? גאָר פּריש

גאָר ניי קלינגט עס אים, פונקט ווי אַ מכשף וואָלט אים אַריינגע-
צויגן אין אַן אַנדער וועלט. עפנט ער אויף אַ צווייט דיק בוך,
לייענט ער ווידער:

איז געווען אמאָ אַן עילוי,
נישט געקענט די וועלט אפילו,
נישט געווען אין קלאַס.
פרום דער טאַטע, פרום די מאַמע,
די משפּחה — לומדים סאַמע,
גאָר פון עקסטען פאַס...

משה'לע קומט ערשט צו זיך, ווען ער האָלט שוין אין
האַנט דאָס דרייסיקסטע בוך. דאָס בלוט ברענט אין אים: ליי ענען.
אַבער וואו קאָן מען דאָ לייענען? אָט איז די באַבע. אין אירע
אַלטע אויסגעקוקטע אויגן איז צונויפגעזאַמלט דאָס לעצטע ביסל
לעבן און ליבע און זי קוקט אויף אים ווי דריי מאַמעס צוזאַמען.
זי קוקט אויף אים — און עס דאַכט זיך, אַז זי וויל אים אַריינגע-
נעמען אין זיך, אין איר אַלטן גוף אַריין, פונקט ווי אין אַ שטי-
בעלע, און פאַרשליסן אים דאָרטן און פאַרבאַרגן, אַז קיינער זאָל
אים נישט אַרויסזען. און משה'לען זעט זי שוין נישט אויס אַזוי
אַלט און ער שפירט שוין אויך נישט אַרום איר דעם ריח פון
יענער וועלט. איצט שפירט ער שוין פון איר דעם ריח פון זיין
אייגענעם טאַטן און דעם ריח פון זיך און זיין היים, וואָס איז
קענטיק, אומבאַמערקט איבערגעטראָגן געוואָרן פון דאַנען אַהין.
און ער ווייס שוין פאַראויס, אַז ער האָט זי ליבער פון טאַטן און
דער מאַמען, אַז ער האָט זי ליבער פון זיך אַליין און פון אַלץ
אין דער וועלט. עס איז גוט צו זיצן נעבן איר, ווי עס איז גוט
צו שפירן, אַז מען איז ערלעך, אז עס איז דאָ אַ גאָט אויף דער
וועלט און אַז אין דרויסן שיינט גאָטס זון. און עס איז גוט צו
הערן איר אַלטן קייענדיקן לשון, ווי עס איז גוט צו הערן פלייט
און אַ טרעל פון אַ פרימאָרגן-פויגל. צוליב דער באַבעי האָט
זיך געלוינט צו קומען, צוליב דער באַבען אַליין איז זי געווען
די נסיעה.

און דאָס, וואָס די באַבע איז אַלט דרייאַונניציק יאָר, האָט אויך עפעס אַ גרויסע באַדייטונג פאַר משה'לען. דרייאַונניציק יאָר קאָן נישט לעבן אַ מענטש, אָבער די באַבע לעבט. די לעצטע יאָרן האָט איר גאָט, קענטיק, ספעציעל געשענקט, און אַ ליאַדע מינוט קאָן ער זי רופן צו זיך, די באַבע באַדאַרף אַלואַ נישט קראַנק ווערן, כדי צו שטאַרבן ווי אַלע מענטשן. די באַבע קאָן נאָר דעמאָלט שטאַרבן, ווען גאָט וועט זי רופן צו זיך; שטייט זי אַלואַ אין אַן ענגער פאַרבינדונג מיט גאָט, מיט איין פוס אויף דער וועלט און מיט'ן צווייטן אויפ'ן הימל, און גאָט האָט זי שטענדיק אויפ'ן אויג. אויב אַזוי, איז זי דאָך נאָך גרעסער און הייליקער פון אַ צדיק, וואָרום זי געפינט זיך אי אויפ'ן הימל, אי אויף דער ערד. דאָס אַלץ האָט פאַר משה'לען גאָר אַ באַזונדער זין. און בשעת ער שטייט נעבן איר, דאַכט זיך אים שטענדיק, אַז אַ האַלבער גוף אירער לעבט אויפ'ן הימל און דער צווייטער אויף דער ערד.

אירע אַלטע אויגן טונקען זיך עפטער איין אין אים, ווי אַ שאָטן אין אַ קלאָר וואַסערל:

— אפשר וועסטו עפעס עסן?

אין אַ ווילע אַרום:

— אפשר וועסטו זיך צולייגן אַפרוען?

און דערנאָך ווידעראַמאָל:

— דרויסן איז אַ שיינער טאָג, משה'לע. אפשר וועסטו גיין

צום גלח אין גאָרטן?

די אַלטע אויגן טונקען זיך און טונקען זיך אין אים, און אים דאַכט זיך, אַז ער וואוינט אין איר, אין אַט דעם אַלטן גוף, ווי אין אַן אַלט שטיבעלע, און עפעס אַ וואַרעמקייט, ענלעך צו אַ גרויסן הענוג, נעמט אים דורך אַלע גלידער.

און עפטער, בשעת דאָס יונגל זיצט פאַרטראַכט איבער אַ זייבט זי גאָר אַן דערצייילן:

אַמאָל אין אַ וואַלד געוואוינט, משה'לע... אַ טייך איז דאָרט געגאַנגען און אויפ'ן טייך איז אַ מיל געשטאַנען און אין מיל'ן זיי תבואה געמאָלט... דאָס ראָד האָט געקלאַפט,

דער שטיין האָט געמאַלט און אַרום דער מיל איז אין הויכן גראָו
דער זיידע אַרומגעאַנגען... יונג איז געווען דער זיידע, אויף אַ
פידל געשפילט, און דער פריץ לאַסקע האָט אים זייער טייער גע-
האַלטן... קיין דאַנציק האָט ער אים איינמאַל מיט אַ שליחות גע-
שיקט... נאָר דו, זאָגט ער, מוזט פאָרן, איך האָב נישט קיין אַנדערן
מיט אַזאַ קאַפּ און אַזוי ערלעך... פאָר, זאָגט ער, קיין דאַנציק,
נאָ דיר אַ פאַפיר... איז דער זיידע קיין דאַנציק געפאָרן און האָט
מיר אַ שנירל פערל געבראַכט... אָבער, משה'לע, דער זיידע איז
שוין לאַנג נישטאָ און די פערל זענען אויך נישטאָ... דער זיידע
איז צו גאָט אַוועק... אַ יונגער צו גאָט אַוועק... איך לעב שוין
באַלד דריי מאָל, וויפיל דער זיידע האָט געלעבט... און די פערל
משה'לע, און די פערל...

און אַ קלאָרע טרער, ווי אַ טראָפעלע טוי אויף אַ גראָ
צווייגל, איז אַרייסגעפאלן פון איר אלט אויג און זיך פאַרהאַלטן
אין אַ קנייטש פון די באַקן.

— באַפע... זאָגט משה'לע פלוצלינג מיט אַראָפּגעלאָזטע
אויגן און נעמט אַן איר בייניקע טרוקענע האַנט.

— וואָס, משה'לע?

— איך... איך האָב אַיך ליב...

און ביי משה'לען ווייזן זיך אויך טרערן אין די אויגן.



דינעזאן-שול-פארלאג

ווארשע

פארטרעטער פון דער צענטראלער שול-ארגאניזאציע אין ווילנע.

אויפ'ן ביכער לאגער פון דינעזאן-שול-פארלאג ווערט פארקויפט

- (1) מסירת נפש - י. ל. פרץ, פאלקסטימלאכע געשיכטן באארבעט פאר יוגנט
- (2) יוחנן וואסערטרעגער - י. ל. פרץ, פאלקסטימלאכע געשיכטן באארבעט פאר יוגנט
- (3) דריי מתנות - י. ל. פרץ, פאלקסטימלאכע געשיכטן באארבעט פאר יוגנט
- (4) זיבן גוטע יאר - י. ל. פרץ, פאלקסטימלאכע געשיכטן באארבעט פאר יוגנט
- (5) משה'ס קינדעריארן - דוד קאסעל, 1 טע טייף
- (6) " " " " " " 2 טע "
- (7) גרינינקע ביי מעלעך - א צוויי וואכענטליכער זשורנאל פאר קלענערע קינדער ביז איצט זיינען ארויס 28 נומערן
- (8) דער חבר - א חודשדיקער זשורנאל פאר עלטערע קינדער ביז איצט זיינען ארויס 7 נומערן
- (9) די נייע שול - א חודשדיקער פעדאגאגישער זשורנאל צווייטער יארגאנג ביז איצט זיינען ארויס 7 ביכער
- (10) שול און היים - א חודשדיקער זשורנאל פאר עלטערן ביז איצט זיינען ארויס 2 נומערן

- (11) פיזישע געאָגראַפיע-מ. חיימסאָן, 1 און 2 טייל
- (12) דאָס לעבעדיקע וואָרט-א כרעסטאָמאַטיע פאר'ן
4 און 5 לערניאָר פון פאָלקס און מיטל שול'ן
- (13) די יידישע פאָלקס שאַפונג פון ש. אַנ-סקי
- (14) טערמינאָלאָגיע פון פיזיק
- (15) זאַמלונג פון לידער און שפילן-א. בולקין
- (16) באַדנקענטשאַפט-אַגראַנאַם-קאדישעס
- (17) לעבעדיקע קלאַנגען-
ש. באַסטאַמסקי און מ. חיימסאָן, א. ב. בוך
- (18) לעבעדיקע קלאַנגען-ש. באַסטאַמסקי און מ. חיימסאָן
כרעסטאָמאַטיע פאר'ן 1 לערניאָר
- (19) צום ווייטן לאַנד-י. פאַט, א קינדער פיעסע
- (20) די געשיכטע פון איב-ש. ידידאָוויטש
- (21) 2 מעשהלעך-ס. טשאַרני
- (22) פרינץ און בעטלער-מ. טווען
- (23) יונגוואָרג, אַ זאַמלונג מעשהלעך
- (24) קינדער-טעאַטער
- (25) די פאַרקישופטע קרעטשמע-ד. טשאַרני
- (26) אַריטמעטישער רעכנבוך פון ש. באַסטאַמסקי פאר'ן 1 לערניאָר
- (27) ערשטער הונדערט " " " "
- (28) ערשטער טויזנט " " " "
- (29) כּלערליי צאָלן " " " "
- (20) ברוכצאָלן " " " "

אדרעס פאר געלט:
I. RAJCHMAN
Grzybowska 15, Warszawa

אדרעס פאר בריף:
Wydawnictwo Szkolne im. Dynesona
Warszawa, Dzielna 15.

דער ביכער-לאַגער - יאָרן פון 5 - יעדן טאָג.

